

Ketabton.com



# د کړې ملین په زړه کې

(د مسکو یونیک)

لیکوال

محمد اسماعیل یون



## كتاب پېزندنه

---

د کتاب نوم:	د کرپملين په زړه کې
لېکوال:	محمد اسماعيل یون
خپرندوى:	یون ګلتوري یون
چاپشمېر:	۱۰۰۰ ټوکه
چاپکال:	۲۰۱۰ - ۱۳۸۹ م کال
دلېکوال	
پرله پسي نومره:	(۳۴)
د خپرندوى	
پرله پسي نومره:	(۳۴)
کمپوز/دیزاین:	ضياء الرحمن ضياء

## نيو ليک

نېټه	سرليک	مخ
۱	دا يونليک او يو خو خبرې	۱
۴	د يون زيار او نوبت	۲
۹	د يون بل يون	۳
۱۳	شاليد	۴
۲۱	پیلامه	۵
۲۵	د سفرتیاري	۶
۲۷	له کوره تر هوايي ډګره	۷
۲۹	له کابله د مسکو پر لوري	۸
۴۵	د مسکو هوايي ډګر	۹
۴۷	د مېلمسټون پر لوري	۱۰
۵۳	د مېلمسټون لومړۍ نتداره	۱۱
۵۷	د لومړۍ ورځې لومړۍ مابنامې	۱۲
۶۱	لومړۍ مابنام لومړنۍ ناسته	۱۳
۷۲	په مېلمسټون کې لومړۍ شپه	۱۴
۸۰	د کنفرانس یا جرګې لومړۍ ورڅ	۱۵
۸۲	د فضایي څېپنو مرکز	۱۶
۹۳	د راډيو پر لوري	۱۷
۱۰۲	د مسکو خو یادګاري ځایونه	۱۸
۱۰۹	یوه مابنامنې په افغانی سفارت کې	۱۹
۱۱۳	له نیوزویک اوونیزې سره ناسته	۲۰
۱۲۱	د روسيې د مشرانو جرګې له هئيت سره کته	۲۱

۱۳۴	له اتېرفاکس سره په خبری کنفرانس کې گډون	۲۲
۱۴۱	بوه غرمنۍ په کباب فیستوال هوتل کې	۲۳
۱۴۳	د مخدره موادو د کنټرول اداره کې غونډه	۲۴
۱۵۲	عمومي غونډه	۲۵
۱۸۷	بوه غرمه د مسکو په پرزېډپنت هوتل کې	۲۶
۱۹۰	ګروپي کار	۲۷
۲۰۵	بوه مابنامني په قفقاز هوتل کې	۲۸
۲۰۹	له سوداګرو سره غونډه	۲۹
۲۲۳	د پړیکړه لیک لومرې متن	۳۰
۲۲۴	د کړپملين پرلوري	۳۱
۲۴۴	بوه غرمنۍ په میش پیش هوتل کې	۳۲
۲۴۶	د روسيې پوځي موزیم	۳۳
۲۵۵	بوه مابنامني له افغان سوداګرو سره	۳۴
۲۶۵	د پړیکړه لیک وروستۍ متن	۳۵
۲۷۵	په مسکو کې بوه پخوانې کلیسا	۳۶
۲۸۲	د روسيې له یو اتېرېښې تلویزیونې چینل سره مرکه	۳۷
۲۸۵	د مسکو بناري بوه شپه	۳۸
۲۸۸	د مسکونې یوالو اړیکو انسټیتوت	۳۹
۲۹۰	د روسيې اطلاعاتو او کلتور وزارت له مرستیال...	۴۰
۲۹۳	په مسکو کې وروستۍ غرمنۍ	۴۱
۲۹۵	په بهرنې یو چارو وزارت کې کتنه	۴۲
۳۰۸	د کابل پرلوري د تګ تیاري	۴۳
۳۱۲	د لیکوال لنډه پېژندنه	۴۴

## دا یونلیک او یو خو خبری

سفر د ژوند یوه برخه ده، خودا سې برخه چې ډېر کړلېچونه او لورې ژوري لري. او سنې سفرونه د پخوانو هغونه شان ډېرسخت نه دي؛ تخنیکي امکاناتو د زمانې مزي رالند کړي، خو کله چې د یونلیکني مساله رامنځته کېږي او بیا د پېښو یا سترګو لیدلي حال دقیق ثبت، نو په دې کې بیا د پخوانیو او او سنېو سفرونو ډېر توپیر نه لیدل کېږي.

دا یونلیک چې او سې تاسې لولئ، زما د یوه رسمي سفر مسلسل یادبنتونه دي؛ داسې یادبنتونه چې د سفر د پېښو پر انعکاس سربېره یو خه پت پیغامونه هم لېردو. زه په دې سفر کې دومره پر لیکنو بوخت وم، چې سر مې له کاغذه او قلم مې له لیکه نه دې پورته کړي. واقعیت دادی چې زه په دې سفر کې د سفر په خوند نه یم پوه شوی، خو زماله ډېر و هخو سره سره بیا هم دې یونلیک کړه کول پوره کال وخت و غوښت. د یوه کال پرله پسې کار په تیجه کې دې یونلیک دغه بنه، چې او سې تاسې گورئ، غوره کوه. د هغونه ټولنو، چې یو خوک ورته په لومړي او دویم ئحل سفر کوي، پېژندنه او د هغود څایونو او اشخاصو د نومونو دقیق ثبت خه اسانه خبره نه ده، په تېره بیا له یو لړ پیغامونو سره د دوو بېلاپلو ټولنو پرتلن، ورته والي او یا بېلوالی. دې یونلیک لومړي ابتدائي متن ما د سفر په بهير کې ليکلۍ و، خو ډېرې زیاتې نيمګړتیاوې یې لرلې. کله چې کابل ته راګلم د یوې نیمي میاشتې په بهير کې مې بیا له سره ولیکه، تر هغه وروسته خواره ملګري ضياء الرحمن ضياء کمپوز کړ، خلور پنځه خله ما له سره

ایدېپت کر، خو بیا یې هم لاسمون ته اړتیا لرله، یو خل مې بناغلي (عبدالقيوم زاهد مشواني) ته، چې زه یې پر پښتو ایدېپت پوره ډاډه یم، د کتنې لپاره ورکړ، هغه هم وکوت، د هغه تر سمون وروسته مې مسکو کې بناغلي (ډاکټر شپرحسن حسن، او بناغلي (محمد طاهر کاني)، ته د بیا سمون لپاره ولپړه او د دې ترڅنګ مې ورته د دې کتاب اړتیاواي او نیمگړتیاواي له اصلی متن سره یو خای، په یوه ځانګړي جدول کې ورلېږلې بناغلي (محمد طاهر کاني)، او بناغلي ډاکټر شپرحسن حسن د دې اړتیاواو او نیمگړتیاواو یوه برخه د بناغلي کروپنوف د دفتر د مرستيال بناغلي (الينور باترېشن)، د هغه همکار بناغلي (ډاکټر بشر) په مرسته پوره کړي وه، خپل خپل کره معلومات او نظریات یې هم ورسره یو خای کړي وو، وړاندیزونه هم ورسره مله وو، د نومونو او ځایونو دقیق ثبت هم ورسره و. تر خو میاشتني کاري ځنډ وروسته مې دا اړتیاواي او نیمگړتیاواي پوره کړي.

د کتاب اړوندو تصویرونو کې مې بدلون راوست، دوه خله مې بیا ایدېپت کړ. د لاسمون لپاره مې بناغلي (سید عبدالله ولیزي)، او بناغلي (وفا الرحمن وفا)، ته هم ورکړ، هغودواړو هم ایدېپت کړ. تر هغه وروسته مې یو خل بیا په دقت سره وکوت او د وروستي چک لپاره مې یو خل بیا بناغلي ډاکټر صبب شپرحسن او بناغلي طاهر کاني ته هم د سریزو او هم د وروستي کتنې لپاره ولپړه، هغوي د دویم خل لپاره بیا چک کړ، وروستي نیمگړتیاواي یې پوره، خپلې سریзи او د لاسمون په هيله یې خپل وړاندیزونه هم ورسره راولېږل. ما هغه بیا په پام کې ونیول؛ یو خل بیا مې له سره ایدېپت کړ، تر

هغه وروسته مې بناغلي وفالرحنمن وفا ته يو خل بيا د کتنې لپاره  
ورکړ، د بناغلي وفا تر کتنې وروسته مې يو خل بيا وکوت، د  
وروستي خل لپاره مې بيا بناغلي عطاالله حيران ته ورکړ، د هغه تر  
کتنې وروسته مې يو خل بيا په خپله وکوت او نور نود چاپ پر  
لوري لار. لکه خنګه چې مې يادونه وکړه؛ دې یونليک په خپله د  
سفر ډېر زيات پړاوونه وهلي، خو بيا هم په زغرده ويلاي شم چې لا  
به هم ډېري نيمګړتياوې ولري. انساني عقل بشپړ نه دي، که سړي  
هر خومره تلاش وکړي، بيا به هم خپلې نيمګړتياوې پوره له منځه  
يو نه سې، خو خير انسان تر خپله وسه پوري مسوليت لري. دا چې  
په دې یونليک کې خه دي؟ اړتيا یې خه وه؟ او د خه لپاره ليکل  
شوی؟ دې پونښتو ته به خپله دا یونليک څواب وايي، خو تر کومه  
خایه چې زما مسوليت دي، ما خپل پوره وس کړي او ځان مې پوره  
ستړي کړي دي. هيله لرم چې درانه لوستونکي ترې ګته پورته کړي  
او راتلونکي کې د تاريخ د يوې برخې يوه برخه وګرځي.

قدرمونو دوستانو (ډاکټر شېرحسن حسن، محمد طاهر کاني،  
ډاکټر بشر، الينور باترېشن، ضياءالرحنمن ضياء، عبدالقيوم زاهد  
مشواني، وفالرحنمن وفا، سيد عبدالله ولیزی، عطاالله حيران) او  
نورو خخه چې ددي اثر په بشپړولو، سمون او کره کولو کې یې خپله  
ونډه اخيستې، له ټولو خخه مننه کوم او کور ودانۍ ورته وايم.

يو خل بيا دې ډټولو کور ودان وي

په مينه

ستاسو ټولو یون

## د یون زیار او نوبت

ستاسې لاس ته تراوسه پورې د بناغلي محمد اسمعيل یون درې عنوانه بېلاپېل یونليکونه در رسېدلې د، (د کريملىپن په زره کې) بې خلورم یونليک دی چې تاسې يې لوئ دا د مسکو یونليک دی چې بناغلي یون په ډېر دقت او مهارت ليکلې دی.

د چين په ايوو (yiwu) بناړ کې وم ، چې یون صېب په برېښنا ليک کې د غه کتاب راواستاوه او راته ليکلې يې وو، چې هم يې ولولم، که د روسي نومونو په تلفظ کې کومه خبره ورباندي وروسته يا لاندي باندي شوي وي، اصلاح يې کرم او هم ورباندي خپلې خبرې ولیکم زما د غه سفر تر دوو مياشتوزيات پسې او بد شو، او کور ته تر را رسېدو پوري مې راسپارل شوي کار ځکه ترسره نه شو کړۍ، چې زما سفری کمپيوټر د PDF د لوستلو پروګرام نه درلود، هغه فايل چې یون صېب د غه کتاب ورباندي راستولی و، او سدادی کور ته را رسېدلې يم او کتاب مې په مزه مزه بې له وقفي تريایه ولوست.

په کندهار کې زموږ د یو فرهنگي ملګري چې کومه ليکنه يا کوم کار په طبيعت برابر وي، نو بیا وايې: « یاره، چې ربنتيا سې خورا خوند مو پر واخیست»، زما له خوا يې هم همداسي و بولو، ځکه د مسکو یونليک د ډېر اړخیزو بنېګنو په درلودلو خوندور دی.

په تاریخي لحاظ د مسکو یونلیک د روسيې او افغانستان د دېلوماتیکو اړیکو په نوي کلن تاریخ کې د یوې داسې جرګې یا مشترکې غونډای مستند ثبت دي، چې نه سوچه سرداري او سرکاري وه او نه د اترناسیونالیستی ملګرتوپ په فضا کې د یو تیار شوي پروتوكول لسلیک کول وو، بلکې په رښتینې ټول، هم د افغانستان او هم د روسيې له خوا د خلکو د بېلاپلو قشرونو استازو او د نظر خاوندانو ګډون په کې کړي و.

فقط خو کاله وړاندې د دې خبرې تصور خورا گران کار و، چې (عبدالکریم خلیلی) دې له (سلیمان لایق) سره یو ئای په یوه هئیت کې مسکو ته د یوې نادولتي موسسې له خوارا بلل شي، چې د روسيې او افغانستان د مناسباتو د پرون، نن او سبا په باب خپله فکري شتمني د نورو پرمخ پرانیزی او د نورو افکارو ته په پوره او سپله غوره ونیسي. زه به لانور هغه ټول دولتي او نادولتي ګډونوال نه یادوم، چې د یونلیک په ګن شمېر مخونو کې یې د نومونو او نظرونو یادونه شوې ده. دغه کسان د مختلفو فکري خطونو پیروان دي، خود هېواد د ګټو پر وړاندې د مسئولیت احساس او د زمانې ضرورت دې ته مجبور کړي، چې د هېوادونو تر منځ په دغسي جرګو کې د نورو پر وړاندې د خبرو د مېز یوې خواته کېنې.

یون صیب په دغه یونلیک کې د دغې تاریخي جرګې ټول جريان په ډېر وضاحت او مستند ډول د تاریخ کتابتون ته وسپاره او له ورکېدو یې وژغوره، که نه نو دغه مهمه پېښه به هم د نورو ډېرو

مهمو او نامهمو هغۇپەشان د لىنەي مودى پە ترڅ کې د كثافاتو  
صندوق تە ورجارو شوي وە.

زه د مسکو يونلىك ژورنالىستىك ارخ ئىكە ستايىم، چې كە  
جرگى تە لە راغلىي هئىت سره ھر خومرە تىكىرە ژورنالىست ياد  
ژورنالىستانو يوه ڈله د خپلو كامرو او د احوال د ثبت لە سامانو نو  
سرە مسکو تە راغلىي واى، نو پە دومرە جزياتو بە يې د جرگى تۈل  
جريان نە و ثبت كې او كە يې ھر خومرە پە خپل كار كې  
اخلاصمىدى ھم كې واى، نو بە يې د تلوىزىيون، راديو يا اخبار  
لپارە يوازى د خود قىقۇرماپور ترتىب كې او د رسمي مكلفىت لە  
شامته بە يې حتماً د راپورتاژ پىيل او پاي يوازى د بىناغىلى كريم  
خلiliي پە تصوير او ارشاداتو رنگىن كې و.

د يون د يونلىك كمال پە دې كې دى، چې د يوپى اوونى د هرى  
ورئى، هر ساعت، هر جرو بحث، هر ملاقات، هرى مطبوعاتى  
مركى، چىك، توکوتىكالو، خوب كولو، ۋوپى خورلۇ، هر دم او  
قدم مكمل او مفصل راپورتاژ يې دادى د كتاب پە بنه ھم د  
ورئىي مطبوعاتو او ھم د تاريخ حافظى تە وسپارە.

زه چې تراوسە خومرە ملکۈنۈ تە تللى يىم، ھر چېرى مې كوبىنى  
كې، چې يو ئىل د هغە ئاي يوغىت كتاب پلورئى تە سر  
ورېنىكارە كرم، هدف مې حتماً د كوم كتاب اخىستىل نە وي، زه  
غوارم و پوهېرم، چې لە كتاب سره ددغە يا هغە ئاي د خلکو چىلند  
او علاقە يا نە علاقە خىنگە دە؟ ھلتە پە كتاب اخىستو كې د نورو  
خىزونو پە شان گنە گونە لىدل كېرى كە نە؟ اخىستونكى وارە دى

که زاره او له خه دول کتابونو سره علاقه لري؟ له تورو او سپينو يا رنگه اخبارونو، مجلو، کوچنيو کتابونو او که د غتو شهکارونو له درنو بنده لوونو سره؟

تقریباً په ټولو هپوادونو او بشارونو کې له خپلو څانګړتیاو سره یوه خبره عامه ده، چې هر ئای توریستي کمپنۍ او موسسات د ارزښتمندو هپوادونو او بشارونو په باره کې کوچني رنگه معلوماتي کتابګوتي په خورا لور تیراژ چاپوي او په ډپراز ان قيمت یې بازار ته وړاندې کوي، خو ما تراوسه نه د افغانستان په باب کوم کتاب ليدلی او نه مې په افغانستان کې په پښتو يا دري ژبود نورو هپوادونو او بشارونو په باره کې کوم معلوماتي کتاب تر سترګو شوی دي.

ما اور بدلي چې یون په خپلو نورو یونليکونو کې هم د ليدلو سيمو، بشارونو او خلکو په باره کې ګټور معلومات ئاي کړي دي او دادی او س وینم، هغه معلومات چې یون صيب د مسکوا او ده ګډ شاوخوا محیط په باره کې افغان لوستونکو ته وړاندې کړي، راته بنکاري، چې هغه په خپلو یونليکونو کې د نورو هپوادونو په باره کې هم د غې لنډې معلوماتي لړي، ته شعوري لاس اچولي او باور مې دادی، چې پښتنې ماحول به د یون د دغه خدمت ډپره قدردانې وکړي.

په پښتنې چاپریال کې خود يکه زار غږ ډپرو کړي، شعر په کې پوره عام شوی، خوندور چې له بې خوندو سره ګله شي، نو په شعر کې موږ بنه پوره یو، نشر کې هم د کيسې، لنډې کيسې، ناول او

داستان په بنه پامور کارشوی، ژبارې مارپی هم شته او سیاسی خاطرې ماطرې هم بنې ډېرې دی، خو یونلیک ډېرې عامه خبره نه .<sup>۵۵</sup>

یونلیک د لوستونکي لپاره، هم د یونالیدلي خیالي ماحول هنري کيسه ده او هم په یوه زمانه کې د ځایونو او ولسونو د ژوند ربنتیني انځور.

د مسکو یونلیک ددي تر څنګ، چې مسکو ته د یوراغلي هئيت د یوې اوونۍ د کار او ناستې پاستې یو مفصل او مستند رپوت دی، د یون د قلم په هنري څواک داسې جالب ليکل شوی او اوډل شوی، چې که پیل یې کړي، د شپون صېب خبره ”بچک مې نه دی چې تر پایه ټان ټنې خلاص کړي.“

زه بنااغلي یون ته د دغه کامياب نوبنتگر زيار مبارکي وايم او دده د لزياتو بریا لیتوبونو او نوبنتونو په هيله يم.

په مينه او اخلاق  
ډاکتر شپر حسن حسن  
د ۲۰۱۰ م کال د جولائي ۲۲ مه

## د یون بل یون

خه د پاسه شل کاله ، یانې د (۱۳۶۸) او یا به د (۱۳۶۹) لېږدیز  
 لمرين) کال دوبی و، چې زه د دوبی په رخصتیو کې له اوکراین خخه  
 خپل گران هېواد افغانستان ته تللی و م . هغه مهال ما د پخوانی  
 شوروی اتحاد د اوکراین جمهوریت د لووف بسار په پوهنتون کې  
 لورې زده کړې کولې . د رخصتیو په یوه میاشت کې به مې د خپلې  
 کورنۍ . د غرو په لیدنه کتنه زره بناد او سترګې خه ناخه مړې شوې .  
 سربېره پر دې، ما به ډېره هڅه کوله چې د یوې میاشتې رخصتی  
 په بهیر کې تول دوستان، یاران او خواړه ملګري ووینم او هممھال  
 ېې د حال پونتنه وکړم . په تېره بیا به د رحمان بابا لېسې له ئینو  
 هغو تولګیوالو سره، چې په (۱۳۶۰ - ۱۳۶۳) کلونو کې موڅلور  
 کاله په یوه تولګي او لیلیه کې تېر کړي وو، لیدنو کتنو یو خانګړي  
 خوند درلود . د دغولیدنو کتنو په بهیر کې د تېرو، په زړه پورې  
 خاطرو یاد زموږ لیدنو کتنو ته یوه خانګړي رنګینې ورکوله . داسې  
 هم پېښ شوي چې د کومې لیدنې کتنې په ترڅ کې مې له یوه نوي  
 دوست او ملګري سره پېژندګلوی کړې او ترڅو لیدنو کتنو  
 وروسته بیا د اوږدې مودې لپاره سره بېل شوي یو .  
 هو، زما په یاد دې، د هماغه (۱۳۶۸) او یا به (۱۳۶۹) کال  
 دوبى و چې د پلازمېنې کابل په درېیمو مکروریانو کې مې د  
 امير محمد جلالزي (چې هغه مهال د تنګه هار طب پوهنځي زده  
 کريال او اوسمھال ډاکټر دې) په کور کې له محمد اسماعيل یون

سره و پېژندل. امير محمد جلالزي، چې ما له پخوا نه پېژاند او تر ما خخه زما د مشرور ټولګيوالو، بیا په رحمان بابا لېسه کې خو دورې تر ما مخکې و، موږ یوبل ته وروپېژندلو او ويسي وييل چې یون صېب ليکوال او شاعر دی. زه یې هم داسې وروپېژندلم چې کانې هم کله کله شعر ليکي او له سندرو ويلو سره هم مينه لري. زموږ د پېژندګلوي، د مجلس په ترڅ کې امير محمد جلالزي وویل، چې اوسمهال د خوشال فرهنگي ټولني په نامه یوه ټولنه جوړېږي، د دغې ټولني د جوړې دو لپاره د خلکو مالي مرستې ته ضرورت دی، نوکه ته هم کومه مرسته په توان کې لري کولای شي چې یون صېب ته یې ورکړي. ما هغه مهال لس زره افغانۍ په جېب کې درلودې چې اوس مې هم په ياد دي، تول سره سره سلګونونه وو. له دغۇ پېسونه مې شېر که اوه زره افغانۍ یون صېب ته له خوشال فرهنگي ټولني سره د مرستې په موخه ورکړي. دا زما او یون صېب لومړنۍ پېژندګلوي او لومړنۍ لیدنه کتنه وه. بیا مې لکه چې یو ځل بیا هم سره ولیدل، خوله (۱۳۶۹) یا (۱۳۷۰) ل، کال راهیسې بیا د (۲۰۰۹) ز) کال د مې میاشتې تر (۱۳) نېټې پوري، چې دوی د یوه افغان پلاوې په ترکیب کې روسيې ته راغلل، نه وو لیدلې.

یون صېب راته له هماګه لومړي سره یو تکړه او پلتیند سړۍ بنکاره شو او لکه خنګه چې یې په اړه ما فکر کړي و، د وخت په تېرې دو سره راته دا ټول ثابت شول. ده د خو لسیزو په اوږدو کې د خپلو هلو ځلوا، پرله پسې پوهنیز او ادبې کار له برکته په دغه ډګر

کې بنه لویه تجربه خپله کره او زموبد هېواد په يوله ډېرو تکره او پرکاره لیکوالو او شاعرانو بدل شو.

سرېبره پردي، یونصيبد سياست لپوال هم دی او په دغه ډگر کې يې هم گامونه اغېزمن بسکاري دی لکه زموبد هېواد داسې شاعران او لیکوال لکه خدای ببنلى اجمل ختیک، کبیر ستوري، اسحاق ننگیال او حئینې نور، د قلم او سياست پردواړو لارو موازي مخ پر وړاندې روان دی.

ما د یونصيبد له اثارو نه یوازې دده «په اورونو کې سندري» شعری تولګه، چې ده زموبد هېواد تکړه ژورناليسټ او لیکوال داود جنبش ته په خپل لیک ډالی کړي وه او ماته په تصادفي ډول په مسکو کې د یوه افغان په کور کې لاس ته راغله، لوسټي ده. دده بله لیکنه چې ما ولوسته هغه همدا یونليک دی، چې روسيې ته د سفر په ترڅ کې يې لیکلی دی.

د یونليک لیکنې دود زموبد په هېواد کې دومره پراختیا نه ده موندلې او که ووايو چې همدا او سنی تاریخي پېړي په لازه کې لومړني گامونه دي، نو تپروتنه به مونه وي کړي. زما په اند یونليک لیکنه په خپله تومنه کې یو ډول خپلواک لیکنې ځبل (ژانر) دی، چې پر خاطرو او یادښتونو سربېر، کله کله هنري داستاني اړخونه او د تاریخ لیکنې حئینې عناصر هم په خپل خان کې رانغارې. له بلې خوا يې که دغو بېلاپلوا اړخونو ته فکرو کړو، داسې بسکاري لکه د بېلاپلوا ځبلونو یورنګین ترکیب چې وي. زما په اند په یونليک کې د بل هر اړخ په پرتله تاریخي اړخ ډېر برجسته او جوت وي. پردي

بنست کېدى شي وویل شي چې یونلیک د خېنیزو کارونو په ترڅ کې، په تېره بیا تاریخ لیکنې لپاره د یوې سرچینې او اخچ په توګه چوپر کولای شي.

ما د یونصیب یونلیک ولوست، په زړه پورې و مسکو ته د افغان جګپورې پلاوی سفر او په دغه بنار کې یې پاتې کېدنه یوه اوونې دواړ وکړ. یونصیب د دغه پلاوی یو غږي و لکه څنګه چې زه له پلاوی سره د ژبارون په توګه ملګری و، نو ما په پرله پسې توګه لیدل چې یونصیب په خومره لپواليما سره پر لیکنې بوخت و او یوه شبېه یې هم بې لیکنې نه تېروله. زموږ عزتمن، زیارکښ لیکوال او شاعر محمد اسماعیل یون په خپله ژبه او هېوادنې فرهنگ مین او خپل فرهنگ ته د خدمت د لارې یو نه ستړی کېدونکی لاروی دی. زموږ ګن شمېر هېوادوال دوی ته ډېرې هیلې لري او ددي غوبښتونکي دي چې د خپل ګران هېواد افغانستان ملي ګټو ته د درناوي اصل په پام کې نیولو سره به په هېڅ ډول حالاتو کې له خپل غوره کړي ، ملي او هېوادنې دریح او تګلوري خخه وانه وړي . زه دوی ته پولادي هوده ، او بد او نېړازه ژوند غواړم ، د ګن شمېر پوهنیزو او هنري پنځونو په لاره کې یې د بربالی یون په هيله يم.

په پښتنه او فرهنگي مينه

محمد طاهر کاني

روسيه - وولګینسکي

۲۰۱۰ ز کال د مې

## شاليد

زه او زما همزولي د جنگ نسل يو. د جنگ نسل په دي مانا؛ له هغې ورځې چې مورډني او کين لاس پېژندلۍ، نو په افغانستان کې جګړه پېيل شوي ده. د بسوونځي په شپږم تولګي کې وم، چې د (۱۳۵۷) کال پېښه رامنځته شوه، خه موده لاتېره نه وه، چې د هېواد په ګوت ګوت کې جګړه پېيل شوه، جګړې ورو ورو زور واخیست، د (۱۳۵۸) کال د شور پر (۲۱) مه نېټه جګړې د پلار له خودې مینې محروم کرم. دي حادثې مې پر روح او روان دومره درانه ګوزارونه وکړل، چې تر نه يې هم سوز او درد احساسوم، تېک دېرش کاله تېر شول، خود پلار د مرګ نېټه مې، لکه د همدي پرون ترخه خاطره، همداسي تراوسه پر ذهن خوره ده. همدي ترخې حادثې او د غم بار په حقیقت کې شعر ته و هڅولم، شعر مې دا سې یو مجبوریت او دا سې یو ملګری و، چې همېشه به راسه مل و، هر کله چې به مې یو خو کربنې توري کړې، نود زړه بار به مې اوچت شو. شعر مې په پېيل کې د غم ملګری و، خو وروسته وروسته مې ورسه شعور هم یو خای شو، د زمانې خرڅ همداسي تاوېده، په هر ګرداو کې یې په سلګونو خه چې په زرګونو سرونه ربیل، د کليوالې ژوندساحه راباندې راتنګه شوه، بسوونځي د جهالت په لمبو کې لولپه شول، کال دوه په کلې کې پاتې شوم، بې بسوونځي او بې لوسته، کليوالې چاپېريال دومره تنګ و، چې د راډيو اورېدل په

کې ھم شىن كفرو، د مجاهدىنۇ، حكومت او د هغە د ملاترو شورو ي پوخۇنو ترمنع جىگە ورخ پورخ گىرمىدە، لە مسکوراپيو سره مې ھېرە مىينە وە، د شېپى بە مې پەپتىه تر بېستن لاندى اورپىدە، بېستن بە مې بىنە پېرى تاوه كە، ان چې پە كوتىپى كې د كورنى نورو غرو ھم نە شوھ اورپىلائى، خو پە اورپى كې چې خلک پە لغمان كې اكشە پە بامونو وىدە كېپىي، د مسکو، كابل او نورو راديوگانو اورپىدل راتە ھېر مشكل كارو، ئىكە چې كە مجاهدىنۇ دى راھيوجانو پە اورپىلۇ خوک گىير كېپىي واي، نۇ سختە «جهادى سزا» يې ورکولە. خودىپە سره سره پە هەرتتىپ د مسکو او كابل راديو ادبى پروگرامونە مې پە اسانى نە قضا كول. دى كار ورو ورو لە شعر او ادبیاتو سره زما پىيوند بىنە پىپى تىينىڭ كې، ئىينىپى قطعىي او چۈرىزىپە مې لىكلىپى، زما د زىرە باد بە پېرى كېناستە، خواوس چې ورته گورم خورا خامىپە راتە بىنكاري. هغە وخت موبىد سىاست پە پېچلتىيا وو ھېرنە پوهېدو، خود راھيوجانو لە لارپى د نرى لە اكشە او پە تېرى بىيا د خېل ھېباد لە پېبنىو سره اشنا شوي وو، كله چې بە ئىينو مجاهدىنۇ او د هغولە قومىدانانو سره پە مجلس كې د ناستىپاسىتى زمىينە برابە شوھ نولە دى ناستو او يَا ھم پە كابل كې د نورو ازادو خلکو لە خبرو بە مو ھېرخە زىدە كول. د (مسکو) او (واشنگتن) نومونە مې ھمغە وخت پە ذهن كې ناست وو، سره لە دى چې دا يو مې ھم نە ولیدلى، خو پە ذهن كې مې د هريپە باب ئانگەپى تصورو، مسکو موبىتە ئىكە ھېر مشھورو، چې هەرە ورخ بە خو خو ئەلە پە نېك او بد نامە يادېدە. زما پە ذهن كې د يو داسى

لوي بساري په بنېه توکېدلې و، چې لوي لوي سرکونه او جګ جګ  
تعميرونه به لري او په سرکونو کې به يې هم زيات موټر تګ راتګ  
کوي.

د الينګار ولسوالۍ یوه خنډه



د کلي ساحه راباندي نوره هم راتنګه شوه، پر (۱۳۶۰) کال کابل  
ته راغلو، کال وروسته لومړي د کابل د (ده خدايداد) په لبسي، بيا  
د کابل د کور جوړولو فابریکي په (ده یحيی لبسي) کې شامل  
شوم، خه باندي یو کال مې په همدي بسوونځيو کې زده کړه وکړه،  
بيا پر (۱۳۶۲) کال په کابل کې د خوشال خان لبسي په اتم ټولګي  
کې شامل شوم. کله چې دې لبسي ته راغلم، نوله ادبیاتو سره مې  
شوق نور هم زيات شو، دا نوبایا هغه مهال و، چې په تول  
افغانستان کې د شورویانو - کابل حکومت او مجاهدینو ترمنځ  
سخته جګړه روانه وه. خوشال خان لبسي ته چې اکثره په کې

ڌيورنه کربنې ته د ورڅرمه ولايتونو او هم د کوزي پښتونخوا پښتنو زده کوونکو زده کره کوله او هم د دولت له خوا ورته نسبتاً بنه پاملنہ کېدله، اکثره وخت د دي چانس و، چې زده کوونکي بي شوروی اتحاد ته د لوړو زده کړو لپاره لارشي، په خوشال خان لپسه کې د زده کړي پر مهال په سلګونو هغه زده کوونکي چې یا زموږ همدوره وو او یا هم ټولګيوال، شوروی اتحاد ته لارل. ماته هم د دي زمينه برابره وه، خوله ادبیاتو سره زما مینې دي ته هڅولم چې هملته پاتې شم پر (۱۳۲۴) کال زه په خوشال خان لپسه کې د نوي تاسیس شوي ادبی انجمن مسول شوم، دي کار نوله ادبیاتو سره زما مینه لپسي زياته کره، همدا مهال مې په ټینو چاپي رسنيو کې یو نيم شعر او ليکنه هم خپر بدل، دا نو بیا زما په ادبی ژوندانه کې نه هېرېدونکې خوبې خاطري دي. د دوو درېو کلونو په بهير کې په خوشال خان لپسه کې یو ټوان ادبی غورځنگ په ټوکېدو شو؛ داسي یو ادبی غورځنگ چې نه یې تردې دمخته او نه یې هم بیا راوروسته چا په دي لپسه کې ساری ولید. پر (۱۳۲۶) کال له دې لپسي څخه دویم نومره فارغ او پر (۱۳۲۷) کال د ژبو او ادبیاتو پوهنځي د پښتو خانګي محصل شوم. د تحصیل پر لوړۍ کال راته یو حل بیا یو بل چانس برابر شو؛ (په مسکو کې د پاتريس لوډبا نړيوال پوهنتون کې زده کړي). په پښتو خانګه کې مې د زده کړي یوه میاشت تپره شوي وه، په ټولګي کې ناست وم، دروازه تک ټک شوه، ويې ويل: ((محمد اسماعيل خوک دی؟؟)) ما وویل: ((زه يم)), ويل یې: ((راخه! د پوهنتون ریاست ته یې غوبنستی یې.)) لږ

وارخطا شوم، دا وخت مې په اخبارونو کې حینې شعرونه چاپېدل،  
 حینو يې سیاسی رنګ هم لازه او همداسي خینې ليکنې. ما فکر  
 وکړه حتماً په دې باب خه ستونزه ده، د پوهنتون د محصلينو  
 معاونیت دفتر ته وردنه شوم. معاون صیب راته وویل: ((محمد  
 اسمعیل ته يې؟)) ما وویل: ((هو)) پرمېز يې زما د لېسې درې کلنې  
 نومري ایښې وي. ماته يې وویل: ((خارج ته ئې؟ بورس دی)) ما  
 وویل: ((کوم ئای ته؟)) ده وویل: ((مسکوته!)) ما وویل: ((زه به  
 مشوره وکړم)) ده وویل: ((وزارت او د ګوند مرکزي کمېتې ستا  
 درې کلنې نومري کتلې، نو هغوي ته انتخاب کړي يې، نو که دې  
 خوبنې وي او س لارې شه د ګوند مرکزي کمېتې ته، هغوي درته یوه  
 فورمه درکوي)). معاون زیاته کړه: ((دلته هر وخت خلک انتقادونه  
 کوي، چې حکومت خارج ته بېسواهه خلک لېږي او اکثره په  
 واسطو ئې، نو دا دې ته او خونور ټوانان يې د لوره نومرو پر  
 اساس انتخاب کړي ياست)). پر همغه ورځ د دې پوهنتون بورسونو  
 ته له دوو تنونورو نوماندانو سره د ګوند مرکزي کمېتې (د خلکو  
 ديموکراتيک ګوند مرکزي کمېتې فرهنگي برخې) ته لارو. هغوي  
 یوه فورمه راکړه او وي وویل: ((موږ غواړو د لیاقت پر اساس خلک  
 ولېږو، نو ئکه موږ تاسې څوئنه انتخاب کړي ياست. (پاتریس  
 لومنډا پوهنتون) په مسکو کې د پر معتبر نړیوال پوهنتون دی، چې  
 اکثره بهرنیان په کې زده کړي کوي)). ما وویل: ((زه لې وخت او  
 مشورې ته ضرورت لرم)) هغوي وویل: ((دا فورمه ډکه کړه، که دې

زره وشو، لار به شي او که نه بيا به مورته بپرته احوال راکري، چې  
مور بل خوک ولېرو، هسي نه چې بورس و سېزل شي)).  
ما دا فورمه ډکه کړه، صحې معاینات مې بشپړ کړل، ئان سره  
مې ډېر چورت وواهه، ما وویل چې زما اساسی هدف ټول افغان  
ولس په تېره بیا پښتو او پښتنو ته خدمت کول دي، که زه د پنځو  
کلونو لپاره لار شم، روسي ژبه او ادبیات هلتہ ولولم، نو بیا به  
پښتو ته خه و کرم؟ زه خود خپلې ژبې متخصص کېدلاي نه شم، نو  
بنه به دا وي چې د لیسانس ډپلوم په خپله ژبه کې واخلم، چې



اساس مې پوخ شي، بیا که د ماسترۍ لپاره بل هېواد ته لار هم شم  
اساس به مې پوخ وي. پرخان هم خه ناخه بې باوره وم، ما ویل هسي  
نه چې هلتہ لار شم او بېخې پردي شم؛ او س چې مې له کابله لغمان

ته زره نه کېږي، بیا به له مسکوه خنګه د کابل راتګ ته زره بنه کرم، بنه چورت مې وواهه، ما ویل راخه تېړه درنه پرخای بنه ده، ایندہ ژوند مې هم يو خه په فکر کې تېړ کړ، پنځه کاله وروسته به راخې، بیا به دلته له يو چا سره ژوند شريکوې دا هم يوه ستونزمنه مسئله ده. ربنتیا ربنتیا دي، دې خبرې هم بنه تکنی کرم، ما ویل راخه په دې څلورو ګلونو کې به تحصیل هم وکړې او د خپل ژوند په باب به فکر هم وکړې. زه له سره دې مسئلي ته متوجه وم، چې نالوستې هغې سره ژوند نه شريکوم، نو ځکه خو دا تول عوامل د دې سبب شول چې د مسکو پر بورس غتیه تېړه کېږدم. د خلکو ديموکراتیک ګوندمرکزي کمپټې ته مې احوال ورکړ، چې زه نه شم تللاي او بېرته مې خپلو درسونو ته په نورمال ډول دوام ورکړ او پر (۱۳۷۰) کال له پښتو خانګې خخه په لومړۍ نومره فارغ شوم او پر همدي کال بېرته د کدر غږي شوم.


د (۱۳۷۱) کال په پیل کې په کابل کې نظام بدل شو، دې سره جنګونه يو ئخل بیا ګرم شول، په کابل بنار کې کوڅه په کوڅه جنګ پیل شو، ګن شمېر افغانان بیا کډوالی ته اړ شول، زما يو شمېر ملګري په تېړه بیا فرهنګي ملګري دېته اړ شول، چې خپل هېواد پرېږدي. يو زیات شمېر افغانان دا مهال لومړۍ پاکستان بیا له هغه ځایه مسکو او له روسيې خخه بیا نورو لویديزو هېوادونو ته تلل، همدا لاره په اصطلاح يو پُل و.

دا مهال هم ماته زمينه برابره وه، خو بیا مې هم مسکو ته د تګ اراده ځکه ونه کړه، چې لوی هدف مې په کې نه درلود. د طالبانو په

واکمنی کې هم مسکو ته د تحصیل کړو افغانانو بهیر روان و، خو  
موږ په پېښور او کابل کې فرهنگي کارتنه ترجیح ورکړه، په  
لنډمهاله او منځمهاله اداره کې په ګنو سیاسی او ټولنیزو چارو  
کې مصروف شوم، خو په افغانستان کې پر (۱۳۸۳) کال د  
جمهوري ریاست تر تاکنو وروسته، خو څله بیا بهر ته د تللو چانس  
برابر شو، خو بیا مې هم مسکو ته د تګ نصیب نه. د دې ټولو  
چانسونو د کنسلېدو اساسی علت همدا و، چې هلته په تګ کې  
راته خه لوی هدف نه بنکار پده، خو تر ډېر ځند وروسته د داسې یو  
سفر زمینه برابره شوه، چې هم هدفمند و او هم ما ورته مناسب  
وخت درلود، دا نو همدا سفر دی چې همدا یونیک یې په ترڅ کې  
راویو کېده.

## پیلامه

د (۲۰۰۸) کال په مني اکتوبه کې د روسيې فدراتيف جمهوریت خخه يو هئيت راغلی و، چې په هغه کې د روسيې فدراتيف جمهوریت د وګر پوهنې، مهاجرتونو او نفوس شمېرنې انسټیتیوت رئيس (یوري واصلوچ کروپنوف) او ورسره يې يو افغان ملګری بناغلی (داکتر محمد بشر بشردوست) شامل وو. دلته يې له يوزیات شمېر روښنکرو افغانانو سره کتلې وو، د دې هئيت يوه موخه دا وه، چې د افغانستان له واقعيتونو خخه له نېډې خبر شي. دې هئيت روسيې ته تر بېرته ستندو وروسته په



افغانستان کې د سولې او پخلاينې لاره

ولیکله، دارساله د (۲۰۰۸م) کال په ډسمبر کې په روسي ژبه بشپړه شوه او یوه میاشت وروسته بناګلې ډاکټر شېرحسن حسن په پښتو وزبارله او چاپ یې کړه. لیکوال په دې کتابګوتي کې د افغانستان له یو لړ واقعیتونو خخه پرده پورته کړي ده. د (۲۰۰۹م) کال د مارچ میاشتې په پیل کې بناګلې ډاکټر بشريو ئحل بیا له مسکوه افغانستان ته سفر وکړ. په دې سفر کې یې یو ئحل بیا له مطروح روبنسن فکرانو، سیاست پوهانو او سیاستو والو افغانانو سره وکتل، ما سره یې هم په دې سفر کې ولیدل او د راتلونکو میاشتو په بهير کې یې په مسکو کې د افغانستان او روسيې د اړیکو په باب د جوړ ٻدونکي کنفرانس په اړه معلومات راکړل، هیله یې راخخه وکړه چې په دې کنفرانس یا جرګه کې گډون وکړم. نه یوازې خپله گډون وکړم، بلکې ټینې نور شعوري او ملتپال افغانان هم ورته معرفي کړم. بشر صېب زیاته کړه: ((په روسيې کې اوس یو شمېر د اسي روسي پوهان پیدا شوي چې هغوي غواړي د روسيې حکومت په دې قانع کړي، د افغانستان واقعیتونه، لکه څنګه چې دې همسې درک کړي؛ د افغانستان له اکثریت سره تربګنې پرېږدي او افغانستان د یو خو محدودو ډلو او ډلګیو له لید لوري مطالعه نه کړي.)) بشر صېب خرګنده کړه: ((موږ باید له دې ډول پوهانو سره مرسته او همکاري وکړو، چې په روسيې کې د افغانستان پر وړاندې حاکمه روحيه بدله کړي. دا ډول پوهان چې په روسيه کې نوي راټوکېدلې، طبعاً خپل خپل مخالفین هم لري او پخوانې محافظه کاران یې سخت مخالفت کوي، ځکه د هغوي ګټه

دې کې ده، چې په افغانستان کې له خپلو همغو پخوانیو ډلوا تېپلو سره اړیکې وساتې.) ما ورته وویل: ((د هغوي دې ډول تېرونو خو دواړه ملکونه تباہ کړل، نو که بیا هم دوى دې لړۍ ته دواام ورکوي، تسيجه یې د همغې تباھي دواام دی.) بشر صېب وویل: ((زموره هدف هم، همدا دی چې دې لړۍ ته د پای تکي کېږدو.) ما، بشر صېب سره ومنله چې که تر هغه وخته کومه حادثه پېښه نه شوه، نو انشاء الله چې په دې کنفرانس یا جرګې کې به ګډون وکړم. خو موده وروسته مې هغوي ته د برېښنالیک له لارې د خپل پاسپورت کاپي ولېږله، له دفتر سره مې هم مشوره وکړه، هغوي هم د ګډون خوبنې راکړه.

د (۲۰۰۹م) کال د مې میاشتې پنځمه نېټه وه چې له مسکوه د بشر صېب برېښنالیک راغې، په هغه کې یې لیکلې وو: ((د روسيې سفارت ته به لارې شې، خپل پاسپورت به ورکړې، ستاسو وېزه مو درلېږلې ده.) پرسما مې پاسپورت له خپلوا خلورو عکسونو سره د خپل دفتر ملګري (وفاء الرحمن وفا) ته ورکړ، هغه دروسيې سفارت ته یور او هلتې یې د روسيې سفارت يو کارکوونکي بناغلي (الکسي)، ته چې د همدي سفر د انتظام لپاره موظف شوی و، ورکړ، هغه ورته یوه فورمه ورکړه چې دا هم د که کړم او هم یونیم سل ډالره (د وېزې قيمت) ورسره مل کړم. وفالرحمن وفا سره مې فورمه ډکه کړه، د (۱۵۰) ډالرو په باب مې ورته وویل: ((موږ رسمي دعوت یو دا پیسې خنګه اخلي؟ هغه راته وویل چې دوى ماته وویل چې دا د دوى اصول دی؛ هر شخص چې

روسيي ته حي دوي پري دا اصول تطبيقوي)). ما وويل چي داسي ده نودا پيسبي هم ورته يوشه. پرسبا يي وفا پاسپورت ببرته راکر، د روسيي فدراتيف جمهوريت وېزه په کې نصب وه.

دا وخت له څوان ليکوال بناغلي عبدالغفور لپوال سره هم په تماس کې شوم چي هغه هم د دي سفر ملګري و، هغه ته مې وويل چي نور خوک دي؟ هغه وويل: ((دې رزيات کسان دي، د پارلمان ګن شمېر غړي، سليمان لايق صيب، اسد دانش او ئينې نور کسان هم په کې شامل دي، بنه لویه ډله ده)). ما وويل: ((اچه هر خومره چي دې پوي ساعت به مو تپروي)). د مې مياشتې دا وخت نو هغه شپې ورځي دي، چې ما د خپل شلکلن فرهنگي کارد انسجام پروژه بشپړتیا ته نړدي کړي ده. پر دې پروژې ما له خو کلونو راهيسي په متواتر ډول کار کړي دي، اکثره کتابونه يې چاپ ته تللي او یوازې یو خو عنوانه کتابونه يې پاتې دي. د مسکو سفرته مې په دې حالت کې ئکه زړه بنه کړ چې یو خولنه و، بل يې اهمیت زیيات و، بل مې کارونه داسي منظم کړل چې یو خه کارونه به زه خان سره واخلم او خه کارونه چې زما دوو نورو ملګرو: (وفا الرحمن وفا او ضياء الرحمن ضياء) منظمول او بيا ما کره کول، هغه به هفوی ته وسپارم، نو په دې خاطر مې دې یو اوونيز سفرته زړه بنه کړ.

## د سفر تیاري

د مې لسمه نېټه د يکشنبې ورځ وه، د ملي امنیت شورا دفتر د فرهنگي چارو په ریاست کې مې تکېټ او پاسپورت یو ئحل بیا له سره چک کړل، د اريانا افغان الوتکې تکېټ مې درې ورځې دمځه اخيستۍ و. اريانا افغان هوايي شرکت په اوونۍ کې یو ئحل مسکو ته الوتنه درلودله، په دفتر کې نودا ورځ دومره کارونه وو، چې د چا خبره تر غوربونو په کې ډوب وم. یو کتاب مې چې درې سوه مخه و، دا مې بايد پر همدي ورځ ایدېټه کړي واي. زموږ د پلان له مخې دا کتاب بايد زما تر وروستي ایدېټه وروسته چاپخونې ته تللاي واي. سهار اووه نیمي بجې دفتر ته لارم، ټلېفون مې ګل کړ، د مابنام تېک شپې بجې له دفتره راووتم، د یوې اوونې د سفر په ترڅ کې مې دلته د دفتر ملګرو: (وفالرحمن وفا او (ضياءالرحمن ضياء) ته کاري پلان ورکړ، چې زما په نشتولالي کې هغه کارونه تعقیب کړي، کتاب مې هم خلاص کړ. مېرمن ته مې له دفتره ټلېفون وکړ چې سبا ته د سفر لپاره راته ټول لوازم برابر کړي. هغه زما د سفر پر ضرورتونو بنې پوهېږي. مابنام مې یو دوه ملګرو سره هم وکتل، د شپې اته بجې کور ته ورغلم، بنه د مزې ستري وم. مېرمن مې ډوډي تیاره کړه، کشرزوی مې (ودان) راته وویل: «دا ئحل زه هم درسره حم...» ودان اوس د بنوونځي د صفری ټولګي زده کوونکي دی، خود کمپیوټر او ټلویزیون له لارې د نېۍ له ډپرو ملکونو سره

اشنا شوی دی. ودان راته وویل: ((ته او ممی جان می (موریبی) هر  
وخت وايئ چې بل خل مو بیايو، بل خل مو بیايو، بیا مو نه بیايم))  
ما وویل: ((بچو کله چې دې بنوونځی رخصت شو، بیا دې بیايم.))  
ده راته وویل: ((اخیر نو چې نه می بیايم، زه نن شپه تاسره خملم...))  
ما وویل: ((بېخی سمه ده.)) د ماشوم دې عاطفي غوبښتنې او هيلې  
مې زړه کې يوه لمبه تپه کړه، زړه مې و چې پر سفر يوه غتنه تپه  
کېږد. ودان مې خپل چپرکت ته راوست، ماشوم پر معصوم خوب  
ويده شو. د شپې مې پر هغه بيک بیا ګوتې ووهلې چې دمخه مې لا  
مېرمنې منظم کړي و، دوه جوړې دریشي، يوه جوړه جامي، د  
غانښونو کريم او بورس او د سفر نور ضرورتونه يې په کې ټول منظم  
ایښې وو. د یادبنت لپاره مې يوه کتابچه او نور کاغذونه هم ورسه  
کېښودل، زړه مې و چې د مسکود سفر یادبنتونه هم سره ولیکم او  
همدارنګه وګورم چې روسيه او د هغې او سنې مفکرين له نوري  
نړۍ سره دامهال خه توپير لري او فکر بې پر کوم لوري دی. تر يوه  
وخته د ودان د ماشومانه خوب خرهاري ته چورت یورم، ورو ورو پر  
ما هم خوب راغى او د خوب غېږي ته مې پناه یوره.

## له کوره تر هوایی ڏگره

د می (۱۱) مه د کب (۲۲) مه نېته د دوشنبي ورخ وه، سهار چې  
له خوبه پا خېدم، نود خپل سفر لپاره تول لوازم مې سره منظم کړل،  
بيک، پاسپورت، ټکپت د سفر لګښت او نور تول مې له سره چک  
کړل، کمره راسره نه وه، خپل اخښي (د ودان او سمسور ماما)  
(ډاکټر مروان) ته مې ټلېفون وکړ، هغه وویل: ((کمره راسره په کور  
کې ده، ما به درته تیاره اینسي وي، هر خوک چې رالپري، زه به یې  
ورکړم)). سهار شپږ نيمې بجې په زړو مکروريانو کې د مروان دوی  
کور ته لارم، له هغوي مې خدای پاماني او کمره واخیسته، چې تر  
هوایي ڏگره رسپدلم نواوه بجې شوې وي. بناغلي لپوال ته مې لا  
دمخه ټلېفون کړي و، هغه وویل: ((زه هوایي ڏگر ته نېږدي يم.))  
غوبنټل مې له (VIP) لاري لارشم؛ زه چې کله بهر ته ٿم، نواکتره له  
(VIP) لاري ٿم، دولتي موټر مې تر همغه ځایه د ورتگ اجازه لري.  
خودا څل هلته موظفو پوليسيو راته وویل چې نند (VIP) لاره  
 بشپړه بنده ده، هغوي وویل: ((ان رئيس صيب (جمهور رئيس  
حامد کرزی) له یوه بهرنې سفره راستنېدونکی دی.)) ما چې وکتل  
ربنتيا هم د (VIP) وره مخي ته هېڅوک هم نه بسکارېدل، نو ټکه  
مې ئان غلى کړ. هلته د ترمينل خولي ته ډېر کسان په ليکه کې  
ولار وو، ساعت اوه بجې او لس دقيقې دی، لپوال صيب ته مې بیا  
زنګ وواهه، هغه وویل: ((موږ خود الوتکې پر لوري روان یو.)) پر

دې وخت مې د هوایي ډګر قومندان (جنرال اصف جبارخېل) ته زنگ وواهه، سکرتریې وویل: ((هغه په جلسه کې دی.)) دوه درې دقیقې وروسته مې بیا ورته زنگ وواهه! سکرتر ته مې خان معرفې کړ، ما ورته وویل: ((يو مسؤول پولیس ته دنده ورکړه چې ما سره مرسته وکړي او کارونه راته ژر خلاص کړي، الوتکه راخڅه حې.)) دا وخت اوه بجې او پنځه لس دقیقې دی. سکرتریې وویل: ((زه په مخابره کې پر چا غږ کوم، ستاسو خنگ ته به درشي.)) پر دې وخت یو کس راغى، ویل یې: ((مسکو والاډي عاجل راشي)) زه په لین کې ونه درېدم، هغه کس پر نورو هم غږ وکړ: ((مسکو والاډي له لینه ووځي)) دا مهال یو عسکر وویل: ((د دوی بکسونه نه دی تلاشی شوي.)) یو ډګرمن مخابره په لاس د لین مخي ته ولارو. پر ما یې سترګې ولګېدي، راته یې وویل: ((راخه راپسي)) زما بیک یې ډېر ژرد چک له ماشينه تېر کړ، همداسي مسلسل مې په خو دقیقو کې کارونه خلاص شول، علت دا و چې اکشرو پولیسو او مسؤولینو پېژندل. ترا اوو شل دقیقې تېرې وي چې لېوال صېب زنگ وواهه: ((چېري یې؟)) ما وویل: ((له ترمینله ووتم، اوس دا دی په موټر کې کېنم.)) کله چې په موټر کې کېناستم، ګورم چې جنرال صېب اصف جبارخېل مې ترڅنګ تېرېږي، پر ما یې سترګې ولګېدي، ویل یې: ((راکښته شه!)) ورکښته شوم، ژر یې بل وړوکې موټر راوغونېت، چېک یې تر الوتکې ورسولم، یو دوه دقیقې اوه نیمو ته پاتې دی چې الوتکې ته پورته شوم.

## له کابله د مسکو پوروي

کله چې الوتکي ته پورته شوم، نو گورم چې اکثره بلدي خلک دی، د مشرانو جرګي یو شمېر غړي، د ولسي جرګي ځينې غړي، ازاد لیکوال او کارپوهان ټول په دې ډله کې شامل دي.  
د مشرانو جرګي په غرو کې بناګلی برهان الله شینواری، عبدالخالق حسیني، محمد عالم ایزدیار او نور شامل وو. د ولسي جرګي په غرو کې بناګلی نادرخان کتموازی، ببرک شینواری، محمد هاشم وطنوال، خدای نظر سرمچار او ځينې نور وو. په ازادو لیکوالو او کارپوهانو کې بناګلی سليمان لایق، احمد سیدي، اسد دانش، عبدالغفور لپوال او ځينې نور دوستان وو. دا یو لوی افغانی هئيت و، په تپرو لس پنځه لسو کلونو کې دا د کميٽ او کيافيٽ له پلوه ډېر لوی هئيت و چې د ملي شورا، حکومت او مدنۍ ټولني استازې په کې شامل وو.  
د هئيت د غرو ډلبندې په دې ډول شوي وه:

### حکومت:

- ۱- محمد اسماعيل یون، د ملي امنیت شورا دفتر د فرهنگي چارو رئيس.
- ۲- بريالي صابر بريا، په بهرنیو چارو وزارت کې د پارلماني چارو مسؤول.

۳- عبدالغفور لپوال، د افغانستان د علومو اکادمی، د سیمهه  
بیزو مطالعاتو د مرکز رئیس.

۴- نسیم گل توتا خپل، د کابل پوهنتون د ساینس پوهنخی  
استاد او د سولی ملی جرگې ویاند.

**مشرانو جرگه:**

۵- داکتر برهان الله شینواری، د مشرانو جرگې غړي.

۶- عبدالخالق حسینی، د مشرانو جرگې منشی.

۷- محمد عالم ایزدیار، د مشرانو جرگې د بهرنیو اړیکو د  
کمپیوټون مشر.

۸- قمر خوستی، د مشرانو جرگې غړي.

**ولسي جرگه:**

۹- محمد هاشم وطنوال، د ولسي جرگې غړي.

۱۰- نادر خان کتو ازی، د ولسي جرگې غړي.

۱۱- سید اسحق ګیلانی، د ولسي جرگې غړي.

۱۲- ببرک شینواری، د ولسي جرگې غړي.

۱۳- شکریه بارکزی، د ولسي جرگې غړي.

۱۴- خدای نظر سرمچار، د ولسي جرگې غړي.

۱۵- شاه سلطان عاکفی، د ولسي جرگې د بشري منابعو  
عمومي رئیس.

**ملګري ملتونه (یوناما):**

۱۶- محمد زمان امین، د سیاسي چارو کارکوونکی.

۱۷- احمد سیدی، د سیاسی چارو کارکونکی.

ازاد:

۱۸- عبدالعلی سراج

۱۹- سردار عبدالله رفیق

۲۰- سلیمان لایق

۲۱- فضل کریم فضل، د شمشاد تلویزیون رئیس

۲۲- اسد ساپی، د دانش خپرندویه ټولنې مسئول.

د خپلې خوکۍ په لته کې شوم، وړاندې هلته اسد دانش او



يون، ډاکټر شپرحسن او نبی شینواری

لپوال صیب ناست وو، خپل ګپ او شپ یې لادمخه چالان کړي و، د دهلپز د ډې بل اړخ خوکۍ کې یې ډاکټر صیب شپرحسن حسن او بناغلی نبی شینواری ناست وو، د دهلپز خنګ خوکۍ یې تشه وه، ماته یې وویل همدلته کېنہ، ما ویل همدلته کېنم، که د بل چا هم وي، خپل ټکېت به ورسه بدل کړم، ډاکټر صیب وویل: ((نه همدا

ستا ده)) پر خوکی چې کېناستم، نو تر لبې د مې وروسته مې یو خل له ټولو پېژاندو دوستانو سره ستړي مشي وکړل، تر خو الوتکې الونه کوله، ما هر یواندې یوال یو خل وکوت، اکشرو وویل: ((کاشکې زموږ ترڅنګ کېنې، تر هغه خایه به بنه گپ ولګوو)) ما وویل: ((ما د خپل گپ ملګري پیداکړي دی.» ډاکټر صېب شېرحسن حسن ته ځکه خوشاله وم، چې له ده خخه به ډېر معلومات راټیول کړم. ډاکټر صېب شېرحسن حسن زما د کلونو او سختو شپو او ورځو د ملګري تکړه شاعر (ممتدارمان) وروردي. بل ورور یې د فکر او نظر خاوند ډاکټر جمشید (سمون) هم زما د کلونو ملګري دی. خپله ډاکټر صېب شېرحسن حسن سره هم له کلونو پېژنم، هر کله چې دلته په کابل او یا نورو سیمو کې پر فرهنگیانو کومه تنګسه راغلي، نو موبې په مسکو کې پر ډاکټر صېب شېرحسن حسن غږ کړي، هغه خپله او د نورو مسکو مېشتو افغان فرهنگیانو او سوداګرو مالي مرسته رالېېلې او دلته پرې موبې عاجلي فرهنگي ستونزې غوڅې کړي دي. ډاکټر صېب شېرحسن حسن نه یوازې فرهنگپال دی، بلکې خپله هم بنه پوخ فرهنگیال او د قوي قلم خاوند دی. ډاکټر صېب حسن او دده ملګرو نه یوازې په روسيې کې افغانی فرهنگ ژوندی ساتلي، بلکې دلته په هېواد کې دته د ګنجو کتابونو د چاپ د امکاناتو د برابرلو او نورو فرهنگي هڅوله لاري یې هېواد ته نه هېرېدونکي خدمتونه کړي دي، ان د بېوزلو مهاجرو او کورنيو کړو والو لاسنيوی ته یې هم ځان رسولۍ دی. ډاکټر صېب حسن او دده نور ملګري

هغه کسان دي، چې په هند و چين کې يې گتني خو پر خپلو بېوزلو هېوادوالو يې لګوي. هغه له نېډي شلو کلونورا هيسي په روسيه کې اوسي، دروسي او افغانستان له روابطونه خبر دي او پردي يې هم ډېربنه سرخلاص دي، چې دا روابط خنګه بنه کېدي شي او خنګه هغه عناصر چې غواړي د اکثریت پښتنو پر وړاندې دروسي د له ټواکه ناوره ګنډه پورته کړي، کنتروول شي. نو دا سې یوژوندۍ او اول لاس اخڅ چې ما غوندې یو سړي ته په لاس ورشي، نور نوله خدايه څه غواړي. زه سره له دې چې له ډاکټر صيب شېرحسن حسن سره خو ځله ناست یم، خبرې اترې مو کړي، خو دا بحثونه تر یوه ساعت زیات نه وو، خو چې اوس پوره پنځه ساعته مزلو، د دواړو لپاره یو بنه فرصت و چې د یو بل له نظریاتولابنه خبر شو.

دوه دقیقې ترا توپېږي وي چې الوتکه الوتني ته تياره شو. پیلوټ خپلې معمولي لارښوونې وکړي او ستواره ستانو هغه تمثيل کړي او بیا يې دا هم وویل چې په (باکو) کې یو ستیاپ (تمېدنې) لړو. ډاکټر صيب شېرحسن حسن ترڅنګ بناساغلي نبی شینواری هم ناست و، شینواری صيب د خلکو ديموکراتيک ګوند د واکمنې په لوړې پړاو کې د کندهارد قبایلو چارو رئیس و، د روسانو تر یرغل وروسته سم لاسي بندې شو، پوره لس کاله زندان يې وکاله، د تنظيمواکۍ پر مهال مسکو ته لار او له همغه مهاله راهيسي په مسکو کې اوسي، یو څه موده د مخه هېواد ته راغلې و او اوس بېرته مسکو ته روان و. د شینواري صيب ترڅنګ او هغه ته مخامنځ په الوتکه کې د بېړني حالت لپاره دروازې وي، چې که څه پېښه

رامنځته شي، له دي دروازو باید ګټه پورته شي، پردي وخت اسدداش وویل: ((تیار د بېړنيو دروازو ترڅنګ ناست یو که خه پېښه شوه نولنډه به تري ګټه واخلو)).



عبدالغفور لیوال او اسد دانش

دانش په خندا خندا کې وویل: ((پېخي ستې ټولې هم دله دی، که خه پېښه وشه، رسنیو ته به د یوې میاشتې لپاره مواد پیدا شي.)) ما خپل قلم او کتابچه را واخیستل او ئان مې لیکلو ته تیار کړ. الوتکي به نیم ساعت مزل کړي وي. په پیل کې لاندې د افغانستان دښتې او غرونه بسکارېدل، غرونه له واورو ډک وو او دښتې شنې بسکارېدي، داسې خرگندېدله چې سېبني کال بنه اباد کال دی. تر نیم ساعت مزله وروسته الوتکه دومره جګه شوه چې لاندې د ھمکې متن نه بسکارېدہ، الوتکي د ورېخو له پاسه حرکت کاوه، په اصطلاح نیم اسمان ته ختلې وه. دا وخت یې ماته د خپل

ماشومتوب هغه خاطري رايادي کري چي له ملايانو خخه مي او بدلې وي، هفوی به ويل: ((د خدائ (ج) له قدرت خخه يوه نښه دا ده چي اسمان يې بې ستنو ودرولي دي.)) خينو يې يو وخت الوتکه هم نه منله ويل يې داسي يوشى دى چي په هوا کي روان دى، کله يې چي بيا الوتکه په خپلو سترګو وليدله نو بيا يې وویل: ((پرنگيکه له قدرتو دي جارې بم چي پنځوس منه او سپنه دي هوا کي روانه کري ده.)) له وربھو خخه يې هم خپل خپل تعبير و، د هفو له پاسه حرکت او تګ يې ناممکن ګانه او سپورډي. ته ختل يې بېخې شين کفر. يوه ورڅ زموږ د کلي يو ملا په خپل تبلیغ کي اسمان ته د ختلو پر نورو د لایلو سربېره يوه پښتو لنډي هم د يوه دليل په توګه راوړه، ملاصیب و فرمایل: ورونيو مسلمانانو!

اسمان ته لار د ختو نه شته

ليلا - مجnoon په عاشقی ختلې دينه

د ملا دا منطق او د پښتو دا لنډي له ماشومتوبه بيا تردي دمه زما په ذهن کي همغسي ژوندي دي. له ته اوه کاله د مخه زه اروپا ته د يوه رسمي سفر په ترڅ کي روان و م. هلتہ هم الوتکه د سپينو وربھو له پاسه روانه و ه، وربھي، لکه د مالوچو پاغوندي تري لاندي تاوبدلې راوتاوبدلې، هلتہ بيا ماته د ملاصیب همفه لنډي او همفه منطق راياد شول او د غه لاندي ازاد نظم ګوټي مې په الوتکه کي وليکه:

اسمان ته لار د ختو نه شته

زه چي ګوچنۍ و م

نو زموږ د کلي  
یوه سورې بيري ملا  
به د اختر او د جمعې پر ورڅو  
د خپل ناصح کلام او وعظ په ژبه  
همېشه دا فرمایل:  
((اسمان ته لار د ختو نه شته  
ليلا - مجنون په عاشقی ختلې دينه))  
خواوس چې یوویشت کاله وروسته  
زه روان د اروپا په سفر  
او الوتکه کې یو ناست موب په سوونو کسان  
تر موبه لاندې دي  
د سپینو ورېحو غرونه غرونه  
د ځمکې څرك نه لګي  
او موب تر نیم اسمانه لاندې الوتنه کوو  
نو ماټه بیا د خپل ملا کلام رایاد شي  
چې یې موب ته کړي  
زه هم تپروتى ولس هم تپروتى  
خواوس پر خپلې ماضي  
او د ماشومتوب پر شببو  
یوه عجیبې شان خندا راخې  
دا خو لا خیر  
چې موب به نور خومره تپرویستي یو د کلي ملا ...

په دې هوايي سفر کې مې هم کله کله قلم ته گوتي وروړلي او هم مې شينواري صيب سره خپلې خبرې غخولې. شينواري صيب وویل: ((اژه دا خلوېښت ورڅې په کلې کې او سېدم (نازيانو ولسوالۍ کې) خو کله چې خبر شوم په مسکو کې داسې یو مهم علمي کنفرانس دی او تاسو غوندي دوستان په کې ګډون کوي، تکېټ هم تيار راسره، نو ځکه مې عاجله پربکړه وکړه.)) شينواري صيب زياته کړه: ((يون صيب! ازه درته هېرات احترام لرم، په غياب کې مې هې پېژندلې، ما ويل کله به وي چې له نېډې درسره وګورم، زړه کې چې اخلاص وي، خدای (ج) هر کار برابروي، دا د همدي اخلاص په برکت زه او ته پريوه خوکې خنګ په خنګ سره ناست يو.)) شينواري صيب وویل: ((تكلف درته نه کوم، یو شعر مې هم په غياب کې درته ليکلې، په مسکو کې راسره دی، هلته به يې درته درکرم.)) ما شينواري صيب ته وویل: ((اوسموږ او ستاسو لپاره ډېره مهمه خبره دا ده چې د بېلاړلې پخوانيو ګوندونو او ایده یالوژيو ترمنځ پخالينه او ذهنې پیوستون رامنځته کړو، ګوندونو ملت سره پاشلى و، اوسموږي وخت دی چې ټول باید بېرته سره راتټول شو، افغانستان لوی هېواد دی، ټول په کې ځایېږي، د ځینو شمېرنو له مخي که موږ یوازې د افغانستان کرنيز سکتور پراخ او عصري کړو، نو (۹۵) مليونو وګرو ته په کې د ژوند شرایط برابرولائي شو.)) شينواري صيب زما د خبرو په تائید او تعقیب نېډې شل دقیقې مفصل بحث وکړ او ويې ویل: ((موږ باید

په سیاسي چارو کې له خپل نېدې گاونډي هبواو (پاکستان) خخه، چې له ژونده يې شپېته کاله نه تېرېږي، پند واخلو، وګورئ کله چې د پاکستان ملي ګټې مطرح شي ملا يې په ملايې تائیدوي، سیاستوال يې په سیاست او نور يې په نورو لارو چارو؛ په ملي ګټو کې ټول سره یو دي، خو کله چې يې تنظيمي ګټې مطرح وي، بیا هر یو خپلې تنظيمي ګټې پالي او په پارلمان کې هم یو بل ته بد ورد وايې. هلته چې یو ملاله یو روبنسنفر سره جوړ بدی شي، نو دلنه ولې دا کار نه شي کېدی؟) شینواري صېب زیاته کړه: ((موږ ټولو هر یو اوس پخه تجربه ترلاسه کړې ده، بايد له دې هري تجربې خخه د ولس د پیوستون او یووالې لپاره کار واخلو.))

ساعت لس نیمي بجي وي، چې د الوتکې پیلوټ غږ وکړ: ((اوسموږد له (باکو) خخه (۱۵۰)، ميله لري یو. د باکو اسمان شين دي، هوا مثبت (۱۴) درجي ده. خلوېښت دقیقې وروسته د باکو د (حیدرعلي یوف) نړیوال هوايې ډګر کې کښته کېږو، یو ساعت به هلته پاتې کېږو، تر یو ساعت وروسته به د مسکو پر لوري حرکت کوو.))

دا پورته ټکي چې تاسو ولوستل دا په الوتکه کې پر همدي لس نيمو بجو ليکل شوي دي.

الوتکه یوولس بجي د باکو د نړیوال هوايې ډګر پر سرتاوه راتاوه شوه، لاندې د کسپین بحیره بنکارېده، چې د ایران، روسيې او اذربایجان ترمنځ پرته ده. باکو د کسپین بحیرې پر غاره پروت دی. د تېلوغتې زېرمې په همدي بحیره کې دي. روسيه او ایران له

اذر باي جان سره پر همدي زپرمو ستونزې لري. د دي بحيري د او بو  
پروپش هم شخري لري. کله چې الوتکه د هوایي ډګر پرس  
تاوبدله، نوله يو سخت فشار سره مخ شوه، ان تر دي حده  
و ګړزې دله، لکه يو زور چکله موټر چې په خام سړک کې ګړزېږي،  
تولو خپلې مخني خوکي تینګي ونیوي، هر يو پر ځان کليمې تېږي  
کړي، پر تولو يو سخت ډار تېر شو، د خطر درجه ربنتيا هم ډېره  
لوره شوه.

څو دقيقې وروسته الوتکه په ډېر شدت سره پر هوایي ډګر  
راکښته شوه او دي سره يو سخت غورش پیل شو. يو دوه دقيقې  
وروسته حالات ارام شول او الوتکي ورو ورو د ترمينل ودانۍ ته  
ځان نېدې کړ. پر دي وخت د الوتکي پیلوټ يو حل بیا اعلان وکړ:  
((د تودو خې درجه مثبت لس ده، زموږ د توقف وخت يو ساعت دي،  
لطفاً په الوتکه کې پر خپلوا ځایونو کېنې، بهره ته د تللو اجازه نه  
شته.)) یو ولس بجي او لس دقيقې وي چې الوتکه د (حیدر علی  
یوف) نړیوال هوایي ډګر د ترمينل مخې ته ودرېدہ او مسافرينو ته  
دلې ارام تنفس زمينه برابره شوه.

د باکو نړیوال هوایي ډګر نسبتاً لوی او بنسلکلي دي؛ دومره  
بنسلکلي نه، لکه د نورو پر مختللو اروپا یې هپوادونو د هوایي  
ډګرونو په شان، خو بیاهم د منځنۍ اسیا د نورو هپوادونو په کچه  
نسبتاً بنه هوایي ډګر دی، د ترمينلونو ودانۍ یې هم په پخوانې بنه  
دي. څو دقيقې وروسته د تېلوا مخصوص ګاډۍ د الوتکي سینې ته  
راورسېد.

لس کم دولس بجي الوتکه بپرته الوتني ته چمتو شوه، د يوه ساعت په واتين کي مي په الوتکه کي په لنده لنده دول له بناغلي سليمان لايق، بيرك شينواري، ڈاڪٽ برهان اللہ شينواري، احمدسيدي، نادرخان كتهوازي، انجنير فضل كريم عبدالرحيمزي، محمدهاشم وطنوال او حينو نورو دوستانو سره وكتل، لندي لندې چي خبرې موورسره وکړي، اکثرو وویل چي نسه دی، ته هم راسره یې چي هلتنه بنه مجلس وکړو.

کله چي الونه پيل شوه، نو تر لب ځنډ وروسته د خوب پربنتو د خوب نړۍ ته یورم زما یو عادت دا دی، چي کله ستري شم، که په موټر کي یم که په دفتر کي، په الوتکه او یا هم په کوم بل څای کي، نو دخوب څه راباندي راهي، چي ټینې ورته (شکر خوب) وايي، دا داسي نيمه خوب دي، چي نه په کي ویده یم او نه ويښ، خو کله چي له همدي نيمه خوبه راوېښ شم، نو دمه مي راسته شي، په اصطلاح ریچارج او تازه شم، بیا دومره انژري او څواک راکې پيدا شي، چي تر بلې ستري پوري پوري کار کولائي شم، نو ځکه خو په اوږد سفرونه هم زما لپاره ډېر زړه تنګوونکي نه دي. یوه ستړکه خوب مي وکړ، له خوبه چي راوېښ شوم، نو په الوتکه کي ډودي هم تياره وه. شل کم دولس بجي یې ډودي راوره، ډودي مو و خوره. (د اريانا افغان هوايي شرکت) په خدمتونو کي اوسم د پخوا په انډول یو خه نسه والي راغلي دي، خو بیا هم ډېر واتين پاتي دي چي د نړۍ د معتبرو هوايي شرکتونو له خدمتونو سره سیالي وکړاي شي. تر ډودي وروسته مي له بناغلي ڈاڪٽ صيib شېرحسن حسن خخه

پونښنه وکړه چې د روسيې او افغانستان د وخت ترمنځ خومره توپير دی؟ هغه وویل: ((ېه روسيې کې دوى په بېلاپېلو موسمونو کې وخت په خپله بدلوی، نو خکه دا توپيرونه د موسم له مخيې فرق کوي، خودا اوس چې موبې مسکو ته څو دا توپير ډېرسیات نه دی یانې (نیم ساعت) دی.))

ډاکټر صیب حسن خخه مې بیا پونښنه وکړه چې اوس د روسيې اقتصادي حالت خنګه دی؟ هغه وویل: ((کله چې پر دوه زرم کال (پوتین) واک ته ورسپد، نو پر دې وخت د روسيې د پیسو زېرمه (خلور مليارد ډالره) او روسيه له نړیوال بانک خخه (دولس مليارد ډالره) پورورې وه. پوتین د خلورو کلونو په بهیر کې د روسيې ذخیره یې بودیجه (یو سلو شپېته مليارد ډالرو) ته ورسوله او نړیوال بانک ته یې هم بېرته د پور د ورکړې وړاندیز وکړ. د دې ترڅنګ یې په ټولنه کې عامه نظم ټینګ کړ او مافیایی ګروپونه یې وئپل.)) ډاکټر صیب شېرحسن زیاته کړه: [پوتین په المان کې د روسيې له استخباراتو سره کار کړی و او د روسيې ملي ګټو ته ډېر وفادار دی. واک ته تر رسپدو وروسته یې د شوروی او روسيې پخوانی واکمن لکه ګرباچوف، پریماکوف، بوریس یلتسن او نور راوغونبنتل، له هغوي خخه یې وپونښتل چې دخپل نظام د نیمګړتیاوو، همدارنګه د هغوي د حل لارو چارو د خپلو کړنو او د دې ترڅنګ له لوبدیع سره د مناسباتو په اړه چې دوى خه کړي، ددې ټولو په باب یې له دوى خخه هيله وکړه چې دا ټول ورته ووايي؛ له هغو ټولو خخه یې د پخو مشاورینو په توګه کار

واخیست. په اتخارباتو کې یې لومړی شعار دا و چې: ((زه خپله دیکتاتور نه يم، خود قانون دیکتاتوري غواړم. [

ډاکټر صیب شېر حسن حسن ته مې وویل: ((ېه افغانستان کې هم اکثره سیاسي کتونکې په دې نظر دي چې کرزی صیب باید قانون تطبیق کړي وای، Ҳینې کسان وايی چې د قانون دیکتاتوري یانې د قانون حکومت اصلًا دیموکراسی ده او هره انارشی د ولسوګۍ مانا نه لري.))

الوتكې خپل مزل لنډاوه او موږ خپلو خبرو ته دوام ورکاوه، کله چې الوتكه د روسيې خاورې ته ورسیده، نو د افغانستان پر وخت د ورځې یوه نيمه بجهه وه، الوتكه د وربخود سپینو پاغوندو له پاسه ګرځیده، په ډېر تکلیف لاندې Ҳمکه بنکارېد، خو کوم Ҳایونه چې بنکارېدل په ډېرې سختی لیدل کېدل، اکثره شنه بخن برېښېدل. شينواري صیب راته وویل: ((روسيه ټوله شنه او ځنګل ده، په تېره بیا اروپا یې برخه یې، له (مسکو) خڅه چې تر (سايیریا) پورې څوک مزل کوي، دا واتېن دومره او برد دی، چې د الوتكې نېدې<sup>۹</sup> ساعته مزل دی، دا ټوله لاره چې تاسې ګورئ ان د چین تر پولې دا ټوله په نښترو، ناجو، نمنځو او نورو ونو پونسل شوې ده. دا ځنګلونه دومره پراخه او لوی دی چې سړۍ فکر کوي ټوله نړۍ ځنګلونو نیولې ده. دا ځنګلونه چې هر خومره ووهل شي خلاصې نه لري، خودوی دا ځنګلونه په ډېر مسلکي او سیستماتیک ډول وهی او نورو ونو ته په کې زیان نه رسېږي. روسيه له جاپان، فنلنډ او Ҳینو نورو اروپا یې هېوادونو سره د لرګيو تجارت لري، خود

روسيي خاوره داسي زرخېزه ده چې کله وني ووهی، نو په دوو کلونو کې بېرته همکه شين خنګل وي، وني په منظم دول وهل کېږي، په کرينګ يې پورته کوي او په موټر کې يې باروي او پرخاى يې نوي نياالګي کېښوي). شينواري زياته کړه: ((روسيه او س هم د نړۍ تر ټولو لوی هېواد دی، (۱۷۷۵۲۰۰، کيلو متره مربع مساحت، ډېره حاصلخېزه همکه او (۱۴۴، مليونه نفوس لري).))

شينواري صيب وویل: ((د روسيي د جمهور رئيس (بوريس يلتسن) د واکمنۍ پر مهال په روسيه کې د لرګيود تجارت یوه مافيا وه، په مليونو تنه لرگي يې له روسيي خخه قاچاق کړل، خو کله چې پوتین واک ته ورسېد، دا مافيا يې ټوله تس نس کړه.))

### د مسکو بناري یوه برخه



ما (يون) او شينواري صيب خپلو خبرو ته دوام ورکاوه، دا مهال دوه بجي او پنځه لس دقیقې وي، د الوتکې کپهان اعلان وکړ:

((کمرېندونه وټرئ چې مسکو هوایي ډګر ته ورنېدې شوي یو.)) کله چې الوتکه د وربخوله سره تېرېدله، نو پرله پسي بيې تکانونه خورل، ترو رېخو لاندي د مسکو بسار را خړګند شو، عیناً لکه د اروپا د نورو بسارو په شان شين او شين بخن. د لته لا تراوسه سه پسلی نه دی رارسېدلی، وخت لاپاتې چې ټول مسکو شين شي، خو بیا هم د نړۍ تر حینو نورو بسارونو یو خه زیات شین بنکارېد، منځ منځ کې وړې وړې جزیرې او سیندونه هم بنکارېدل، الوتکې طبعاً د کښته کېدو پر مهال مسافرين وېرول. دا مهال د ژوند او مرګ تر منځ واتن ډېر کم وي. خومره چې الوتکه کښته کېدله، شينوالی زیاتېده، لاندې اکثره سري بخني وني بنکارېدي، د افغانستان پر وخت دوه نيمې او د مسکو پر وخت دوه بجې وي، چې الوتکه د مسکو پر هوایي ډګر را کوزه شوه. (B) نمبر ترمینل ته له (VIP) لاري داخل شو.

## د مسکو هوایي ډګر

د مسکو هوایي ډګر د نېټ له لویو هوایي ډګرونو خخه دی، کلمه چې موبد مسکو په دغه نړیوال هوایي ډګر کې کښته شو، نود رسمي هئیت په توګه زموږ هرکلی وشو.

پر دخولي وپزې او چک نیم ساعت وخت ولګبد، تر هغه وروسته (VIP) هال ته چې په اصطلاح مععتبر مېلمانه په کې کېنې، لارو. مسکو مېشتولو افغانانو؛ بشر صیب، بهاند صیب، کانې صیب او نورو گنيو افغانانو زموږ هرکلی وکړو. تر نیم ساعت زیات وخت هلتنه



پاتې شو، دا وخت زموږ لپاره مناسب فرصت و، چې د یو بل د حال او احوال پوښتنه وکړو، انه یوالانو سره مو ګپ شپ ولګاوه. همدلته

د کنفرانس یا جرگی د موظفي عکاسي (مارينا) له خوازمود  
عکسونه واخیستل شول. په ترميبل کې د ګنيو افغانانو له خواتود  
هرکلي د هغوي د هغې مينې خرگندونه کوله چې دوي یې په

يون له امان اشکربز او نورو مسکو مېشتړ

افغانانو سره د ستري مشي بر مهال



مسافري کې له خپل هېواد او خپلو هېواد والو سره لري. په ترميبل  
کې موښه چای هم وختنه او بنه دمه مو هم وکره. کله چې د ټولو  
بيکونه او سامانونه را پل شول، نوله ترميبله راوو تو.

## د مېلمسټون پر لوري

کله چې له ترميبله را ووتو، نود ټولو لپاره یې يولوي (۳۰۳)  
موږ چې خورا لوره، نيولى و، موږ خورا جګ، داسې لکه دوه  
پورېز، خودا یو پورېز و. د هغه هوتيل يا مېلمسټون پر لوري رهې  
شو، چې د افغانی مېلمنو لپاره یې په پام کې نيولى و.



زمور بد ټولو انډيوالنو بيکونه د موږ په سينه کې ځای پر ځای  
شول، موږ دومره لوی او جګ و چې زمور بد ټولانډي والان په کې نه  
يواري دا چې ځای شول، ځینې څوکي لایه کې تشي هم پاتې شوې.  
په موږ کې دا سفر هم زمور بد لپاره غنيمت و، ما ويـلـخـه د مـسـکـو  
سيـلـ به هـمـ کـوـ او مـلـگـرـوـ سـرـهـ بهـ ګـپـ هـمـ لـګـوـ. زـمـورـ بدـ موـږـ تـرـ


سینی لاندی چې نور موټر تېرېدل، نو موږ ته د اسې بنکارېدل چې  
 موږ گنې په دویم پور کې ورته ناست یو. د لوړۍ خل لپاره مې  
 مسکوښار کوت، ډېر لوی او ډېر اباد، د موټرو ګنه ګونه هم په کې  
 خورا زیاته بنکارېد، سړکونه یې هم لوی او پراخ وو، خود سړکونو  
 شاوخوا و دانیو او شینلیو ته مو چې کتل، نو هغسي صفايی او  
 پاکي یې نه درلودله، لکه ځینې نور لوی اروپا یې بنارونه یې چې  
 لري، ئای ئای په کې د چتلو او بويالي او ليکې بنکارېدي چې  
 عمومي سړک ته ورڅرمه لس پنځه لس متره لري واتن یې چتيل  
 کړي و، ئای ئای په کې د Ҳمکې پرمخ د ګازو او او بو پخوانی او  
 او سنۍ، نلليکې هم بنکارېدي. دې حالت د دي څرګندونه کوله،  
 چې د پخوانی شوروی د زړو سیستم نښې نښاني لاتراوسه هم  
 پرئای پاتې دی.



ما به کله کله د سړک شاوخوا سيمه او کله کله لږ لري سيمې  
 کتلې، د نويو او زړو و دانیو توپیر په کې له ورایه څرګندېد، د اسې

بنکارپدہ چې د کمونیزم تر فکري سانسور وروسته مسکو په نړدې تېرو د دوو لسيزو کې خرګند بدلون کړي دي، خود دي ترڅنګ به چې کله موټر لې ورو شوا او یا به ودرېد، قلم به مې كتابچې ته وروره، د موټروان ترڅنګ یو تن افغان ژبارن هم ولارو، چې په پښتو او دري ژبه یې موبته د مسکونبار په اړه معلومات راکول. ده په خپلو تشریحاتو کې وویل: ((مسکونبار ۱۰۸)، کيلو متراه حلقة یې سړک لري، مسکو درې داخلی (بناري) او دوه خارجي (وليتي) حلقوي سړکونه لري، دا سړک چې اوس موبه او تاسي پري روان یو، د (مرګونې لار) یا د (مرګ) سړک په نامه یادېد، دا ئکه چې پردي سړک ډېره گنه گونه وه او ډېر تکرونې په کې پېښېدل، موبه په دې سړک (۳۵)، کيلو متراه همداسي وړاندې څو، له مسکوه بھر وڅو او خپل تفریخې یا مېلمستون ته څو.)) کله چې دي څوان د مسکو په اړه دا معلومات ورکول، نو ځینې وخت به په کې تکنى تکنى شو، همدي کاري په معلوماتو کې لې خه بېخوندي رامنځته کړه. په موټر کې موبه سره یو بل مسکو مېشتۍ افغان هم ناست و، ډېر چالاکه بنکارپدہ، زموږ له نورو ملګرو سره پر خبرو بوخت و، د مسکو په هکله د ده معلومات تر تولوزيات وو. خبرې یې هم ډېري زیاتې کولي، ورو ورو یې د هغه معلوماتي څوان او ژبارن ځای ونيو چې تر ده دمخه لګيا و، وروسته بیا ماته پته ولګېدہ چې دي د لغمان دی او عبدالله نومېږي. د تفریخې پر لوري مو حركت ته دوام ورکاوه، د معلوماتو منابع مو په همدي موټر کې زیاتېدلې، په موټر کې راته خرګنده شوه چې له مسکونبار خخه یو طبیعي

سیند تېر شوی، خوله دې سیندې یې ئىنى مصنوعي کانالونه هم  
تېر كېي او دې کار د بنار بىكلا ڈېرە زياته كېي ده.



اوسمسکو (۱۰۳۸۲۷۵۴)، نفوس لري، چې (۴۹۵۱۸۱۹)  
نارينه او (۵۴۳۰۹۳۵) بنخينه و گېري دې درې نېروال هوایي  
ډګرونې لري: (شېرېمېتو، دومدېدوو، ونوكوو). هغه چې موږ ورته  
راورسېدو شېرېمېتو (Sheremetevо) نومېبېي او له بناره شل  
کيلو متراه واتېن لري. پر کوم عمومي وات چې موږ روان يو، خورا  
لوی سړک دې، پنځه ليکې یې په يوې او پنځه یې په بله خوا کې  
دي، د موټير سرعت په کې ازاد دې، زموږ مخي ته د ترافيكې  
پوليسو موټير روان دې، چې موږ ته لاره صافه کېي. موږ له مسکو  
بنار خخه نېدې (۲۰) کيلو متراه لري د مېلمستون پر لوري روان يو،  
مسکو اوسمېول (۹۰۰) کيلو متراه مربع مساحت لري. د دنيا له

قیمتی بسارونو خخه دی، نن په کې د هوا درجه مثبت شل درجې ساتې گراد ده. کله چې تر مسکوه بهره شي، نو مخي ته دې لومړي د (میتشا) (Metisha) بسارګوتی رائخي، تر هغه وروسته کارالیوف (Karaleov) بسارګوتی رائخي. (کارالیوف) لومړنی سړی و چې هوایی بېړی یې جوره کړه او (یوري ګاګرین) په کې هواته پورته شو.

په لاره کې موډېر زاره کورونه ولیدل، چې له لرګيو خخه جوره وو، دا د روسانو کليوالی کورونه دي چې دوى اکثره د رخصیتو په ورڅو کې ورته رائخي، خودا کورونه د هغو کورونو په شان لوکس او بنکلې نه دي چې په جرمني، ډنمارک، سویڈن، فرانسي او نورو اروپا يې هېوادونو کې له لرګيو خخه جورېږي. په مسکو کې له هوایي ډګر پرته چې لوحې په کې په روسي او لاندې په انګلیسي ژبه



وې، د لاري په اوږدو کې مو یوه لوحه هم له روسي پرته په بله ژبه

ونه ليدله، دلته هغه دود هم بېخى نه و، چې يوه لوحه دې لومړي د هغه هپواد په خپله ژبه وي او لاندې دې تري انګليسي لیکل شوي وي؛ دلته تولې لوحې يوازي په روسی ژبه وي، له دې خخه دا خرگندېږي، چې روسان له پيله د هویت او ملي مسلې حساسیت ته څېر متوجه وو او متوجه دې. تر نبردي يوه ساعت ګرندی مزله وروسته د يوه ګن ځنګله په سینه کې په ورغلې سړک د لېفکووا (Lefkova) مېلمستون ته ورسېدو. دا مېلمستون له مسکو بنار نه (۲۲) کيلو متره شمال خواته د (پوشکينو) په بنارګوتي کې واقع دی. دا مېلمستون د مسکو په ولایتي حکومت پوري اړه لري.

## د مېلمسټون لوړۍ ننداړه

کله چې مېلمسټون ته ورسېدو، نولومړۍ موڅل بیکونه له موټره راکښته کړل، هر چا خپل بیک راخپل کړ. خود دقيقې د مېلمسټون په داخلې پارکېنګ کې ودرېدو، چې مسؤول اشخاص راشي او هر چاته خپله خونه په گوته کړي، دا مېلمسټون با استراحتخې په یوه لوی خنګله کې واقع و، له بنار او بازاره ډپر لري و، ارام ځای و، د روسيې ډپر معتبر خلک او زیات بهرنې مېلمانه



افغانی هئیت په لېفکووا مېلمسټون کې

همدلته رাখي، خو په لوړۍ ننداړه کې زموږ د هئیت پر غروښه ونه لګېده، ځینو ويل: ((موبې دلته څه کوو چې د خنګله منځ ته یې راوستو، موږ ته به یې یو داسيې هوټل نیولای و چې د بنار په منځ

کې واي، گنه گونه په کې واي، که موسيقى په کې واي نولابه بنسه واي، دا نو خه استراحتئي دی، نه په کې ترنگ شته نه په کې ترونگ، نه په کې سازشته نه په کې سرود، هسي پې پري د استراحتئي نوم اينسي دی).)) يوه لايپه کې دا هم وويل: ((ملایان وايي په دې دنيا کې تفريح نه شته، انسان بايد همداسي سرگردانه وي، کله چې دنيا کې تفريح نه وي، نو استراحتئي بيا له کومه شو؟ چا ويل چې دنيا ئاي د ارامگاه دی...؟)) لس دقيقې دلته سره ولار وو، گپ شپ موسره لگاوه، ما د پكتيكا وکيل نادرخان کټوازي صيب ته وويل: ((روسانو به داسي فکر كړي وي چې تر کلونو تاوتریخوالې وروسته دا مسکو ته د افغانستان د ډېر لور



د لېفكووا مېلمستون يوه بله خنده

رتبه هئيت سفر دی، دا يوه ډېر دروند او سنګين هئيت دی، له بنارونو او غالماګاله به ډېر ستري شوي وي، نو ئکه يې له بناره

نېډی شل کيلومتره لري راوستو، خودوي خبر نه دي چې موب  
خومره غمچلي يوا او خومره د بناړښکلاوو او بلاؤو ته تړي يوا.)  
نادرخان کټوازې وویل: ((دوی خوبه یو حکم موب نه پونتنه کړي



افغانی هئيت د لېفکووا مېلمسټون په انګړ کې

واي چې تاسي چېرته خوشاله ياست: په غره کې؟ په ځنګله کې، که  
په بناړ کې...؟))

څو شېبې وروسته سره ووېشل شو. زه (يون) او حاجي صيې  
فضل کريم عبدالرحيمزی په (دولسم) بلاک کې شو، زه په (څلورم)  
او هغه په (دويم) اتاق کې مېشته شو. کله چې اتاق ته داخل شو، بنه  
لوکس او لوی اتاق و، یو نفری خولوی چېرکت په کې اينې و،  
مخې ته يې الماري وه چې تلویزیون هم په کې اينې و، تشناب يې  
هم بنه پاک او لوکس و، دراحت لپاره بنه اتاق و، په اتاق کې  
يچحال هم و، خوڅه په کې نه وو؛ تشن و، پر مبزي یو غښت بوتل او به  
اينې وي، په ټول اتاق کې تلهفون نه و، دا اتاق سره له دې چې د

افغانستان د هوتلونو په انډول لوکس و، خود امریکا، جرمني، عربی متحده اماراتو او ئینونورو پرمختللو هېوادونو په تناسب لوکس نه و. البتہ د چاپریال له مخې يې موقعیت بنه و. زموږ لیکوال ملګری طاهر کانۍ او یو بل تن روسی ژبارن بساغلی (الکساندر) ما سره تر خونې لارل. د روسی ډېرہ بنه پښتو زده وه، طاهر کانۍ او الکساندر دواړو په دې کنفرانس کې د ژبارونکو دنده هم لرله. دوی زما خونه وکتله او بیا بېرته د خپلوا خونود تثبیت لپاره لارل.

ژبارونکو ته يې هم د کنفرانس د نورو برخوالو په شان څانګړې خونې په پام کې نیولې وي. خو شېږي وروسته مې تلویزیون چالان کړ، ټول اوه لس اتلس چینلونه يې نیول، اکثره يې په روسی ژبه وو. په یو نیم چینل کې يې د نورو هېوادونو فلمونه هم لیدل کېدل، چې هغه هم په روسی ژبه دوبله شوي وو. د افغانستان پر وخت د مازیګر شپږ بجې وي چې د خوب یوه څې راباندي راغله.

## د لوړۍ ورځې لوړۍ مابسامی

د مابسام شل کم اوه بجې وي چې درې تنه افغان ملګري:  
قومندان ګل محمد، طاهر کانۍ او عبدالله راغلل، ما په تشناپ  
کې پرمخ او به تېږي کړي، د خوب مرغۍ مې والوتي، د دي  
کنفرانس یا جرګې په اړه مو بحث پیل کړ، دي ملګرو وویل: ((په  
دي کنفرانس کې بايد هغه خه وویل شي چې موثر وي)). د کنفرانس  
د عمومي اهدافو په باب مویوه چاشنې بحث وکړ، خه ناخه  
عمومي تصور مو ترلاسه کړ، قومندان صیب ګل محمد وویل: ((دا

د لېپکورا مېلمسټون یوه خونه



کنفرانس اصلًا د افغانستان او روسيې د روابطو د (۹۰) يمي  
کالیزې په مناسبت جوړ شوی او په تېرو لسیزو کې د دواړو

هېوادونوروابطو ته په کې كتنه کېږي، نو که په دې اړه رغونکي وړاندیزونه وي، بنه به وي). بناګلي عبدالله وړاندیز وکړ: ((خرنګه چې تر ډېرو کلونو وروسته په روسيه کې یو خل بیا د افغانستان په اړه لپواليما پیدا شوي، نو خکه خو په کار ده چې په دې کنفرانس کې دېږي برښه ډې نیوکې ونه شي)). خود خبرو په ترڅ کې بیا یو نظر دا هم پیدا شو چې: ((واقعیتونه واقعیتونه دی باید وویل شي پر چا بنه لګي که بد.)) مجموعي نظر همدا شو چې په خبرو کې باید احتیاط وشي او رغونیزه برخه یې درنه وي. ما دوى ته وویل: ((زه پوه شوم، کله چې عمومي غونډه پیل شوه، هلتہ به د غونډې نبض مطالعه کړو، له همغه حالت او ضرورت سره متناسب حالت به غوره کړو.)) کاني صېب وویل: ((ئینو لیکوالو او برخوالو ته مخکې تر مخکې ویل شوي وو، چې مقالې راولېږي، تاسې ته یې نه وو ویلی که خنګه؟ خکه همدا او س موبد یو شمېر لیکنو پر ژباره مصروف یو.)) ما وویل: ((اول خوزه مخکې تر مخکې پر لیکنه خبر نه يم، بل که خبر هم واي، تياره لیکنه مې خکه نه رالېله چې کېدى شي د ئینو نورو برخوالو له لیکنو سره ورته والى ولري، کله چې یو خوک په یوه کنفرانس او یا سیمینار کې کومه لیکنه ولولي او بیا د بل چا نوبت وي، هغه هم خپله لیکنه ولولي او بیا دا دواړه سره نېډې وي، نو خلکو ته دومره خوند نه ورکوي.)) ما وویل: ((زه به وګورم چې پر هغه ورځ نور خه وايي؟ کېدى شي ئینو مسايلو باندي هملته رينا واچول شي.)) کاني صېب وویل: ((دا لیکني باید مخکې تر مخکې ژبارل شي، هلتہ هرې

لیکنې ته وخت په پام کې نیول کېږي، راساً ژباره، هغه هم په داسې یوه غونډه کې اسانه خبره نه ده.) ما وویل: ((چې داسې ده نو تر عمومي غونډه د مخه به زه یوه لیکنه برابره کرم، تاسو به یې وژباره، خود کنفرانس په عمومي اجنهدا کې له همدا اوسه خای پر خای کړه.) خبره مو پر همدي خای سره غوته کړه او د خورنځي پر لوري و خوځېدو، خورنځي نېټدې سل متراه تر دې خواستوګنځيو لري و، د خورنځي دویم پورتې شو.



د ډوډۍ لپاره تیاری نیول شوي و، پر مېزونو لې، ترکاري، د پسه غونښه، کبان، چای، د سیلو دوډ ډوله ډوډۍ اینسي وو، د یوه اوږده مېز پر شاوخوا ټول راتمول شو، د مېز سرته چې مو وکتل، نو د روسيې او نورو اروپا یې هېوادونو ترمنځ راته په کې خرگند توپير بنکاره شو، موږ ته بنه پته ولګډه، چې روسيه لا اوسم د کمونیستي مهال د فقر تر سیوری لاندې ژوند تېروي او بدایه روسيه لاتراوشه د خپلې بدایني اصلی حد ته نه ده رسپدلي ډوډۍ

موخوره خوپرچا هم نسه ونه لگبده، موږ وویل: ((که تولی ورځي همداسي وي، نو وچ لرگي به راخخه جوړ شي.)) دلته ستونته دا وه چې په دې نېډې سيمه کې نه بازار او نه هم چېرته کوم رستورانت، نو په همدي خورنخي کې چې خه پیداکېدل،

افغانی هئيت د ډودۍ خوپرچا مهال



مجبور وو همدا به موخورل. تر ډودۍ وروسته بنااغلي عبد الله تولو ته يو اعلان واوروه، هغه وویل: ((پوهېرم چې تاسو باندې دا ډودۍ نسه ونه لگبده، دا ئکه چې دا روسي اشپازانو پخه کړي ډه، د کنفرانس منظميونو موږ ته ويلی چې ستاسو لپاره سره سبا خخه افغانی اشپازان راولم، خه شی چې تاسي غواړي، ستاسو په طبع شيان به درته پخوي.)) دې اعلان سره نو بېرته د تولو په تندي کې راحت خرګند شو، دې وخت کې لایق صیب او څینو نورو پخوانیو ((ملګرو)) سره یوه نیمه ټوکه هم چا وکړه، مانا دا چې په ډيموکراسۍ کې د روسانو دا حال دي، په کمونیستۍ کې به خنګه و؟ په همدي ټوکو ټوکو کې له خورنخي خخه را بهرشو.

## لومړۍ مابسام لوړنې ناسته

کله چې د مابسام ډوډی، خخه خلاص شو، نو اعلان وشو، چې د کنفرانس په اړه یوه تعارفی غونډه ده، په دې غونډه کې به د دواړو غارو نظرونه تبادله کېږي او د کنفرانس په اړه به ضروري او لوړنې معلومات وړاندې کېږي. د همدي مېلمستون په یوه ودانۍ کې یوه تالار ته وبلل شو، چې نړدي سل کسان په کې ځایېدل، تالار د نورو معمولې تالارونو په څېر مخنې برخه کې یو ستپېج درلود، نن مابسام په کې یوازې یو اوږد مېز او یو خوڅوکې اینسي وو، چې



واسیلویچ کروپنوف او د هغه افغان زبارن شاه محمود نېک د توضیحاتو پرمهاں زموږ کوربه بناغلی (کروپنوف) د هغه افغان زبارن بناغلی (شاه محمود نېک) او یو تن بل همکار یې هم ترڅنګ ناست وو.

په پیل کې د روسيې د نفوس پوهنې، مهاجرتونو او سيمه یېزې پرمختیا د انسټیتیوت رئیس، د کنفرانس بلونکې او کوربه بناغلی یوري واسیلویچ کروپنوف، مېلمنو ته نېه راغلاتست وواي، ويې ويل: ((خوشاله یم، زموږ پلنې هېواد ته راغلې یاست.)) تر نېه

راغلاست وروسته يې ويول: [غواړم تاسو ته خپل پروګرام وړاندې کرم؛ د مې (۱۴) مه زموږ د کنفرانس یا جرګې اساسی ورځ ده، د مسکونیار په مرکز کې د یوه ګرد مېز ترشا راتولېږو، ټاکل شوې ده پر همدي ورڅ د افغانستان د جمهور رئیس مرستیال بناګلي کريم خليلي په مشرى د افغانستان یو لوړ رتبه هئيت او همدارنګه د روسيې د حکومت په استازى یو هئيت په غونډه کې ګډون وکړي، هدف موډا دی چې د دواړو هپوادونو ترمنځ مستقیماً خبرې پیل شي، هيله ده روسيې او افغانستان ته له یو بل سره د همکاري مستقیمه زمينه برابره شي. تاسو ته پته ده چې زموږ پر روابطو سخت شرایط تېر شوي دي، په روسيه کې ټینې خلک فکر کوي چې خه پر سر مو درد دی چې بېرته د افغانستان ساحې ته ورداخڅو، زما په نظر دا سم فکر نه دي، د دې لپاره چې خلک معتقد کړو، باید یو بل سره رابطه ولرو او د دوستی لاسونه سره ورکړو.

زما نوم یوري کروپنوټ دی، د سیمه ییزې پرمختیا، دې موګرافۍ او مهاجرتونو د چارو څېړونکی یم. زه مخکې افغانستان ته تللى وم، افغانستان ته زما د سفر رپوټ په انګلیسي، روسي، پښتو او دري ژبو چاپ شوی دی. موب اوس دا کنفرانس جوړو، هيله ده چې بریالي کنفرانس وي. د مې (۱۴) مه زموږ د کنفرانس مهمه ورڅ ده، سبا اسانه ورڅ ده، تاسي ستري شوي یاست، موب غواړو تاسي د روسيې له ټینو برخو سره اشنا شئ، د روسيې د فضایي څېړنو مرکز وګورئ، لوړۍ انسان چې

فضا ته يې الونه وکړه، هغه روسي و، دا خېرنه او الونه په هغه  
ځای کې ترسره شوه چې سبا به يې تاسي وګوري، وروسته به د  
افغانستان لوی سفارت ته لار شی، هلتہ تاسوته یو دعوت برابر  
شوی دي. د افغانستان سفير موبه ته وویل: ((داسي لور رتبه هئيت  
نه شي کېدي یوازې خپل مصروفیتونه ولري، موب غواړو دوی  
خپل سفارت ته دعوت کړو)). نو په دې خاطر سبا مابنام سفارت ته  
دعوت یاست، خود ورځي په اوږدو کې موب غواړو تاسو له مسکو  
سره اشنا شی، تر مېلمستیا وروسته هم موب غواړو تاسي د مسکو

افغانی هئيت د معلوماتو د اورېدو پرمهاں



حېني سيمې وګوري، مسکو زما ډېر خوبنېږي، هيله ده ستاسي  
هم خوبن شي! هم د ورځي له خوا مسکو وګوري او هم په شپه کې [ ]  
کروپنوف زیاته کړه: ((بل سبا د روسيې پارلمان ته خو، په روسيه  
کې هم پارلمان دوہ برخې لري؛ مشرانو جرګه او ولسي جرګه، موب  
ته مشرانو او ولسي جرګې دواړو بلنه راکړې، خو موب ګورو چې  
کومه یوه موب ته په زړه پوري ده. تر غرمې وروسته د روسيې د

مخدره موادو د کنټرول اداري ته خو او هلتنه په غونډه کې ګډون کوو.) کروپنوف وویل: ((د پروګرام جوړونې په پیل کې موږ فکر کاوه، چې د مخدره موادو د کنټرول اداري سره د ملاقات اړتیا نه شته، خو وروسته خینو مسکو مېشتوافغانانو او همدارنګه خینو مېلمنو افغانانو موږ ته په ډاګه کړه چې د مخدره موادو مسئله یوازې د افغانانو مسئله نه ده، بلکې دا د دواړو هېوادونو مشترکه مسئله ده. وروسته موږ له (ویکتر ایوانوف) سره چې د مخدره موادو د کنټرول د اداري رئیس دی، دا مسئله شريکه کړه، هغه نه یوازې موافقه وکړه، بلکې بنه پروګرام یې جور کړ.

موږ به نه یوازې له هغه سره ملاقات کوو، بلکې د مخدره توکو د کنټرول اداري له غړو سره به غونډه هم کوو. دا یوه کاري جلسه ده ټول په دې نظر وو، چې موږ باید یو بل ته مخامنځ خپل نظریات وړاندې کړو او کولای شو یو بل ته ګتمور نظرونه ورکړو. که د چهارشنبې مابنام موږ هر خومره ستري هم شو، پنجشنبه خپله غونډه کوو. زموږ غونډه کې مشکل دا دی چې د غونډې د برخوالو شمېر زیات دی او هر خوک غواړي په دې غونډه کې ګډون وکړي. ما په کابل کې داسې فکرنه کاوه چې د افغانستان او روسيې د دوستي، مسئله دومره مهمه ده، خو دې مسئلي سره اوس دلته زیات مينه وال شته او فکر کوي چې اوس نوې زمانه ده او د نویو مناسباتو وخت دی، تېرې ناخوالې باید هېرې کړو او وړاندې وګورو. زموږ غونډه پر (۱۱) بجو پیلېږي، دوه ساعته دوام کوي. تر غرمې وروسته په سېکشنونو (څانګو) کې کار پیلېږي. اقتصادي،

کلتوري او امنيتي مسائيل د دي غونه‌ي عمومي او غت بحشونه دي، زما مقصد دادي، چې تاسي يو عمومي مقصد ولري، پر دي  
باندي فكر وکړئ چې په کومو سپکشنونو کې برخه واخلي، د پر د  
افسوس خاى دی چې (جمهور ريس) هوتيل کې خاى کم دي. هلنې  
يواري (۱۵۰) کسانو ته خاى شته، له دي امله موبزياتو مينوالو  
ته وايو چې خاى نه شته، دا د لوري کچې يوه غونه‌ه ده، د دواړو  
هئيتونو لوري پوري چارواکي په کې ونده لري. موب او تاسي به  
اساسي مسائيل خېړو، دلته يو لوی گردی مېز دی، د هئيت غږي به  
د دي مېز ترشا کېنې.

د افغانستان استازي، د روسيي استازي او همدارنګه په روسيه  
کې د اوسبدونکو افغانانو يوه ډله به هم وي. د جورښت کار په موب  
او تاسي پوري اړه لري، خو فکر کوم په مسکو کې اکثريت افغانان  
د لوري زده کړو خاوندان دي، دوي په روسيه کې ژوند کوي، خوله  
افغانستان سره هم اړيکي لري، نو ځکه باید په دي غونه‌ه کې  
ګډون ولري. دا د دي غونه‌ي د جورونکو يو نظر دي، خو کبدی  
شي حینې نور له دي نظر سره موافقه ونه لري، خوزه حاضر يم له  
هغه سره دا مسئله وڅړم، موب به دويمه غونه‌ه په افغانستان کې  
جوره کړو او ټولو سره به خپلې خبرې جاري وساتو. زه په دي نظر يم  
چې زموږ او ستاسي د غونه‌ي په پاڼي کې يوه اعلاميه خپره کړو خو  
دا د روسيي نظر نه دي، کېدی شي دلته پري بحث وکړو، فکر کوم  
زمور غونه‌ه باید يوه تسيجه ولري. سبا مابنام باید موب يوه اعلاميه  
جوره کړو، د یوې مسودې بنه به ولري، موب او تاسي کولاي شو په

گډه همکاری، دا اعلامیه جوره او خپل نظرونه په کې داخل کړو. د اعلامیې او غونډلهې اساسی هدف دادی، چې موبه او تاسې باید یو له بل سره په اقتصادي او کلتوري برخو کې همکاري وکړو. زما وظیفه دا ده، د سترو روسي کمپنیو توجه راجلب کړم، چې هغوي د اقتصادي همکاري له لارې افغانستان سره اشنا شي او ورته وښیم، چې په کومه برخه کې همکاري کولانی شي.

د مې (۱۵) د جمعې ورځ هم مهمه ورڅ ده، خوزموږ او ستاسي کار به دوام لري، د سهار له خوا به د تشبیاتو په اړه غونډله وي، په دې غونډه کې به د روسيې او افغانستان متشبیین له مشخصو پروژو سره اشنا شي او په دې اړه به بحث وکړي. د جمعې ورځ په دویمه برخه کې به د روسيې مسلمانانو له یو شمېر استازو او روحانیونو سره ملاقات وکړئ، په روسيه کې د شنبې او یکشنبې ورځ رخصتی ده، نوځکه موبه ټینې کارونه جمعې ته را انتقال کړل، موبه هيله لرو چې موبه سم درک کړئ! د شنبې او یکشنبې ورځې ازادي ورځې دی، کارونه دومره نه شته، د شنبې ورځ کړې ملین مانۍ ته څو، یوه مستحکمه کلا او د روسيې تاریخي مانۍ ده، موب به داسې ځایونو ته لارې شو، چې هلتہ هر چاته د تللو اجازه نه شته، په خواشينې سره چې د روسيې مفتی د اوونې په او بدرو کې ترکیې ته تللى، شنبې ته بېرته رائخي، بیا به ورسه ملاقات وکړئ! دا د روسيې لوی مفتی (مفتی اعظم) دی.

(حضرت راویل عین الدین) د روسيې د مسلمانو د ټولنې رئیس دی، تاسو کولانی شئ د روسيې د مسلمانانو په اړه له هغه خخه

وپونسته، په روسيه کې اکثریت خلک د ارتودوکس مذهب پلویان دي، خو يو پر شپږمه برخه مسلمانان هم دلته ژوند کوي، په روسيه کې له نېکه مرغه د مسلمانانو او ارتودوکسانو ترمنځ کم مشکلات شته، دوى کلونه کلونه سره ګډه ژوند کوي. کولائي شئ د روسيې له مسلمانانو پونتنه وکړئ، چې هغوي دلته خنګه ژوند کوي؟ روسيې ته ستاسو د هئيت راتګ یوه ستره پېښه ده، په تېره



بيا مسلمانانو ته! حکه نو په روسيې کې د افغانانو ټولني استازو موبه ته مراجعه وکړه او تاسي ته یې د مېلمستيابنه درکړه، نو هيله ده شنبه يا يکشنبه د هغوي بلنه ومنۍ! خرگنده خبره ده چې مسکو ته د افغانی هئيت په راتګ کې بناغلي (ایلنورباتیرشین) او بناغلي (بشر) زياته همکاري وکړه، موبه له دوى خخه مننه کوو. دا دوه مېلمستياوي زما په نظر د پري مهمي دي. د يکشنبې ورځ ډېره ازاده ورځ ده. کېدی شي ځينې دوستان کارونه ولري، خو موب غواړو (سرګې پساد) بنار ته چې (اويا کيلو متنه) له دي ځایه لري دي، تاسي ته دولتي دعوت درکړو. شپږ اووه کاله مخکې روسيه

په سخت حالت کې وه، حتی د پاتې کېدو تصور يې هم مشکل و. «سرگکې پساد» ته ټول معنویت نقل شو، دا یو معنوی شخص و، موب پر دې باور لرو چې دا تاسې ته په زړه پوري دی. د مې اتلسمه وروستۍ کاري ورڅ ده، دوشنبه ازاده ورڅ ده، کولاهي شئ خپل ځان او دوستانو ته تحفې او سوغاتونه واخلي، موب همدارنګه وړاندیز کوو، چې افغانی هئیت زموږ د لوړو زده کړو هغه زده کوونکي چې پښتو او درې زده کوي، له هغوي سره هم ملاقات وکړي، پښتو زده کوونکي کم دي، خو موب هيله لرو چې ډېر زده کوونکي پښتو زده کړي، پښتو د افغانستان دولتي او ملي ژبه ده. زموږ پر غاره یو ستر مسولیت پروت دی، موب په دې نظر یو چې مستقیماً یو بل سره روابط ټینګ کړو. په روسيه کې یوزیات شمېر خلک د مسايلو ژورتیا ته سم نه متوجه کېږي، خو اوس چې په روسيه کې کوم تمايل شته، اکثریت له افغانستان سره د دوستی لپواليما لري. په پای کې غواړم ووايم چې مشکلات شته، خو باید ژرستړي نه شو، موب باید له خپلې خوا ووايو مشکل باید په بنه وجهه اصلاح او حل کړو. ما مخکې هم وویل، چې زیات خلک غواړي په دې غونډه کې اشتراك وکړي او دا د دې بنکارندوبي کوي، چې خلک همکاري ته تبې دی. ډېر وخت کېږي چې داسي ګونډه نه ده جوړه شوي، ما تاسې ته ځینې غټه مسايل وړاندې کړل، که بیا هم تاسې ته خه ابهامات پاتې وي، تاسو کولاهي شئ خپل نظریات وړاندې کړي؛))

+++

کله چې بساغلي يوري واسيلوبيج کروپنوف خپلې خبرې پاى ته ورسولي، نو افغانانو ته د خبرو نوبت ورسپد، چې خپل نظریات په دي باب وړاندي کړي. افغانانو کې معمول دی چې د پیل خبرو کې خه ناخه بېړه کوي، تر تولود مخه بساغلي احمد سيدې نوبت واخیست، هغه لوړۍ خان معرفي کړ: ((احمد سيدې یم د ملګرو ملتو دفتر په سیاسي چارو کې کار کوم.)) بیا یې وویل: ((تاسو چې کوم جدول وړاندي کړ، ډېرنې، خود دې ترڅنګ درې وړاندیزونه لرم: موبه ته باید له اپوزېشن (د روسيې حکومت له اپوزېشن)، دویم رسنیو او درېیم د پوهنتون له ټوانانو سره ملاقات برابر شي.))

د بساغلي سيدې د دې خرگندونو په باب کروپنوف خرگنده کړه: ((زمور د دې غونډې پر وړاندي مخالفین هم شته، په روسيه کې د اپوزېشن ګوندونه شته، خو قوي نه دي. زه د (واحدې روسيې) واکمن ګوند غږي نه یم، زه خپله د اپوزېشن غږي یم، ځکه چې دوه کاله مخکې یې زما ګوند رسمي غږي و. له رسنیو سره پروګرام شته، همدا نن دوو تنو: بساغلي علی سراج او بساغلي عبدالغفور لپوال د اپوزېشن له راډيو سره مرکه لرله، محصلانو سره هم ملاقات شته، په تپه بیا د پښتو او درې ژبو له زده کوونکو سره ملاقات. د هغوي لپاره هم دا یو بنه وخت دی، چې د افغانستان له شخصیتونو سره اشنا شي.))

ورپسي په ولسي جرګه کې د تنګرهارد خلکو استازې بساغلي بېرک شينواري ته نوبت ورسپد، هغه وویل: ((اعلامې یوه ډېره

جدي کلمه ده، که د دي پرخاى پربکره ليک راشي، بنه به وي،  
حکه موږ دلته د حکومت استازيتوب نه شو کولاي، چې اعلاميه  
خپره کړو.))

بناغلي کروپنوف يې په خواب کې وویل: ((متن به ترتیب کړو،  
خپل نظر به ورکړو، البته موږ او تاسې به په ګډه دا نظرونه  
ورسوا.))

ورپسي په ولسي جرګه کې د نيمروز د خلکو استازي بناغلي  
خدای نظر سرمچار وخت واخیست، هغه وویل: ((د افغانستان له  
لوري په دې غونډه کې د جمهور رئيس مرستیال ګډون کوي، هغه  
د دولت استازيتوب کوي، خبره داده، پر خه شي چې موږ تراوسه  
بحث نه دی کړي، نو خنګه به مخکې تر مخکې نتیجه واخلو،  
مقصد مې دا دی، چې تر بحثونو وروسته بايد یوشی جوړ شي او  
موافقه پري وکړو.))

بناغلي کروپنوف د بناغلي سرمچار د نظر په باب وویل: ((زه  
تاسي سره موافق یم، کله چې ما وویل سباد دې یوه مسوده  
جوړوو، زما هدف دا و چې تاسي یو تولیز تصور ولري، د دي  
غونډې نوم (جرګه) بدرو، موږ نه غواړو خه شي پر چا ومنو.))

دي پسي په کابل کې د ملګرو ملتو دفتر د سیاسي چارو  
کارکوونکي بناغلي محمد زمان امين ته وار ورسپد، هغه وویل:  
((کله چې پر ټولو مسائلو بحث وشي تر هغه وروسته به بیا پربکره  
ليک جوړ کړو.))


## افغانی هئیت د توضیحاتو د اورپدو پر مهال



د بناغلي محمد زمان امين د نظر په اره کروپنوف په خرگند ډول خه ونه وي، ټکه چې دا نظر وړاندې هم خرگند شوي و، دې پسي ما (يون) ته نوبت ورسپد، ما خپل نظر داسي خرگند کړ: ((له دواړو خواوو دې یو ګډه سکرتريت جوړ شي او ګډه سکرتريت دې د پربکړه ليک پر متن کار وکړي.))

کروپنوف يې په څواب کې وي، ((اد روسيې له خوا خوماته معلومات شته چې څوک دا کار کولای شي، هيله ده د افغانستان له خوا هم څوک رامعرفي کړي!))

دي پسي بناغلي سليمان لايق نوبت واخیست او خپلې خبرې يې داسي پیل کړي: ((اد افغانستان د علومو اکاډمي، غږي یم، مخکې هم دلته یو کنفرانس جوړ شوي و، دا کنفرانس تر هغه پراخ دی، هر کنفرانس خاتمه خپل اهداف لري، موبې تشویش لرو چې موږ به په تخنيکي مسایلو دومره فوکس وکړو، چې د دې کنفرانس لوی



افغانی هئیت د پوبنتنو او کروپننو پر مهال

هدفونه به تر سیوری لاندې راولی.

زه د کومې پارتۍ استازى نه يم، موږ فکر کوو، چې روسيه او س د افغانستان په چارو کې موثر فعالیت نه کوي، موږ غواړو دوی تشویق کړو، چې له خپل شان سره سم د افغانستان په چارو کې مرسته وکړي. افغانستان او س تولې بشري نړۍ ته یو پرابلم دی، لوی هېوادونه مسؤولیت لري، چې له دې مشکل سره مسؤولانه چلنډ وکړي، سره له دې چې جهان یو قطبي شوی، خو بیا هم روسيه تر امریکا وروسته دویم مقام لري. روسيه او افغانستان دواړه په دې پرابلم کې ډوب شوي دي. تخنیکي مسایلو باندې دې ډېرې خبرې ونه شي، مطبوعاتو ته بايد ډېر رول ورکړای شي چې دا موضوعات پراخ کړي.)

د بناغلي سليمان لايق د خبرو په اړه کروپنوف وویل:

((جازه راکړئ چې زه خپل اعتراض خرګند کرم، ما نه غوبنتل چې د چا خبرې رد کرم، روسيه د شلمې پېړۍ په بهير کې له لوی

بهران سره مخامن شوه، دوه مليونه خلک يې د لوړي او داخلی مشکلاتو او اووه ويشت مليونه خلک يې په نړيوال جنګ کې ووژل شول، روسيه پر دې پوهېږي چې جګړه او ناتار خه مشکلات لري، نو هونسيار روسان دغه ټول نظریات اوس په خپل څان کې لتهوي.

زمور غونډه ځکه د پره مهمه ۵۵، چې په دې غونډه کې پوه افغانان ګډون کوي، هيله لرو چې له روسيې خخه هم پوه کسان ګډون وکړي، زما شخصي دریئ دادی، چې افغانستان باید څان قرباني ونه ګنۍ، باید یو پیاوړی قوي مرکزی دولت جوړ شي، مور او تاسي باید په ګډه یو بل سره همکاري وکړو، نور خوک له بهر خخه ممانعت نه شي پېښولي).)

دي پسي د کابل پوهنتون استاد بناګلي نسيم ګل توتا خپل نوبت واخیست، هغه وویل: ((زه دا د ډېر قدر وړ بولم، چې افغانان او روسان یو بل سره د همکاري په باب خبرې کوي، زه وړاندیز کوم، که د او سنیو کمپټو ترڅنګ (سیاسی کمپټه) هم په کې زیاته شي بنه به وي.))

کروپنوف: ((زه مخالفت نه لرم، خو په دقیقه توګه باید پوه شو چې خوک په دې کمپټه کې کار وکړي، زمور او زمود د رسنیو دریئ دا دی، چې اقتصادي او ګلتوري مسایل باید زیات اهمیت ولري، زمود سوداګر امنیتی مشکلات پلمه کوي، زما په نظر هغه خلک چې کار نه کوي له سیاست خخه د یوې پلمې په توګه کار اخلي.))

تردي خبرو وروسته د افغانستان په ولسي جرگه کي د بشري  
افغانی هئيت د ځوابونو د اورېدو پر مهال



منابعو رئيس بناغلي شاه سلطان عاكفي صيب خپل نظر په دي  
دول خرگند کړ:

((دا کار پر وخت او بنه کار دی. دا راپور که تيار وي، ټولوته دي  
ورکړای شي، چې وي پولې او د پنجشنبې ورځې غونډې ته له پوره  
تیاري سره لارې شي.))

کروپنوف: ((ا پره مننه! تاسي هېرستېري شوي ياست، بناغلي  
لایق په خبرو کې وویل چې پر هېرستېري مسایلو توجه د  
کنفرانس محتوا ته زیان رسولائي شي، د کنفرانس هدف تاسي ته  
وايم، موږ هېږي هله څلې وکړي چې دي حالت ته ورسېدو، موږ  
کولائي شول له دي ټوک خخه په نورو برخو کې کار واخلو، زه فکر  
کوم د افغانستان سوکالي د روسيې لپاره ضروري ده. زه له  
سیاست سره ئانګړې علاقه لرم، کتابونه مې لیکلې دي. په جهان  
کې دوه نقطې د روسيې خلک سره پیوندو: یوه د لري ختيغ سيمه

ده، ډېر خلک په کې ژوند کوي، ساحه يې ډېره زیاته ده، دلتنه ټول مسایل په روسيې پوري تړلي دي. دويمه مرکزي اسيا هغه سيمه ده چې موږ نه شو کولاي په یوازې ځان مسایل حل کړو. موږ باید له تولو ګاونډيو سره کار وکړو چې افغانستان کې ثبات رامنځته شي. زه په افغانستان کې له غمیزو څورېږم، خودا هم خرگنده ده چې زه د خپل هېواد د ګټيو په فکر کې يم زما د جيپوپولیتیک فورمول دادی چې: که افغانستان سره زموږ دوستي وه، نو په منځني اسيا کې سوله تینګېدي شي. له هري لاري او هر علته چې وي روسيه باید د یوه واحد افغانستان ملاتړ وکړي، یو قوم باید د بل پر ضد ونه کاروي، همدارنګه زه په دې نظر یم چې افغانستان ته باید د یوه خوار څواکه ماشوم په توګه ونه کتل شي، درناوی يې وشي، افغانستان باید د یوه اتل هېواد په توګه د تېر په شان خرگند شي.)) همدي خبرو سره غونډه پرسيمه يېز وخت (۹) بجي او د افغانستان پر وخت (۹) نيمې بجي پاي ته ورسېده.

## په مېلمستون کې لوړۍ شپه

کله چې د افغانستان پر مهال نهه نیمې بجې له غونډي رابهړشو بیا نود لیکوالو خپلمنځي خبرې او تبصرې چې هغه هم د بنخوت  
هفو او بدرو خبرو لنډي نه وي، پیل شوې. د بنخود خدای پامانی خبرې تر هغه اصلې مجلسه هم او بدې وي. د مېلمستون په انګړ کې نسه او پاکه هوا وه، ورو ورو پلي ګرځدلوا او ګپ شپ مو هم لګاوه او توکې تکالي مو کولي. توکې تکالي خینې د چوکات په داخل کې وي او خینې په چوکات موکات کې نه ځایدې، ګپ شپ، توکې تکالي، چوکات موکات، چای مای، په دې کلمو کې دا دویمه برخه کومه مستقله مانا نه لري، په اصطلاح ناخپلواک مورفيمونه دي، خود لوړۍ کلمې مانا او اهنګ ته ګتیه رسوي او د وینګ پر وخت د سړي خوله پري ډکېږي.

په لغمان کې يو چا کوم چا ته ست کړي و چې رائه چای مای راسره وختنه، هغه ورته ويلى وو: ((چای خو چای دی دا (مای) یې نو خه شی دی؟)) هغه بل ورته په ټوکون کې ويلى وو چې: ((مای) یې (توره ګوره، ده)) يو وخت په پوهنتون کې يو محصل د ژپوهنې له استاد خخه همدا پونښنه وکړه دا دویمه کلمه چې د لوړۍ ترڅنګ رائې دا خو هېڅ مانا نه لري، نو د خه لپاره رائې؟ استاد ورته وویل: ((دا یوازې د اهنګ د بشپړاوي، کله کله هم د مانا د تعییم او کله د خوبلنې په خاطر رائې او هغه کلمې چې پیل یې په

ميم شروع کېږي، هغه بیا دا حالت نه لري او که لري يې هم نو بیا  
په ميم نه پیلېږي، نوري اکثره دا ډول کلمې چې وروستۍ يې  
ورپسي غبرګېږي، دويمه کلمه يې ضرور په ميم پیلېږي، لکه  
کباب مباب، قلم ملم، سړۍ مړۍ، زرګر مرګر، پنېر منېر، خو هغه  
کلمه چې په ميم پیل شي بیا دا غبرګيز حالت نه لري، مېز، ملا،  
مېږي، ميرزا او داسي نور.))



دلته هم ځینې توکي (چوکاتي) وي او ځینې نوري (موکاتي). د  
مېلمسون په بېلاپلو ځایونو کې وګرڅدو، دا داسي یو  
استراحتئي و، چې نه ورته نېدې کوم د کان واونه هم مارکېت او  
بازار، داسي لکه د سیاسي بندیانو لپاره چې وي او یا هم د هغو  
معتبرو خلکو لپاره چې د بنار له گنهي ګونې ستري شوي وي او  
دلته د ارام لپاره رائحي. زموږ د اکثرو ملګرو خودا هيله وه چې

مسکود چکرخای دی، مورته به داسې یوه هوتله کې ئای ونیسي  
 چې هم د بنار په منځ کې وي، هم په کې موسیقی وي او هم زموږ  
 پښې ازادي وي، چې چېرته حوا او چېرته نه حوا. روسانو به فکر کړي  
 وي، چې راڅه دارانه او معتبره خلک دي، نو تر بناره لري په یوه  
 ارام ئای کې ورته ئای ونیسه. د نظر او غونښتنې د دغسې واتین په  
 پای کې د دغه ئای زموږ په برخه شو. البتہ په تننۍ غونډه کې چې د  
 پروګرام پر کوم مهالوپش بحث وشو، د سیل او چکر لپاره هم په کې  
 یو خه وخت شته، خوهغه هم ډېرنگ دی نور نو سر په سر  
 میتنهنګونه او غونډې دی.

تر یو خه ټنډه وروسته چې د مېلمستون اکثره برخې موګز و ګام  
 کړي، نوله مسکو مېشتتو افغان ملګرو خخه یو تن وویل: (( ساعت  
 مو د مسکو په تایم کړئ چې کارونه مواسانه شي او تفاوت له منځه  
 لار شي. )) په مسکو کې د یوې راه یو خبریاله هم سبا راتله، له هغې  
 سره مې وخت فکس کړي و (د ورځې درې نیمي بجې) دا پروګرام  
 ژوندي پروګرام و. اندې یوالنو وویل: ((هسي نه چې د افغانستان او  
 مسکو په تایم کې درڅخه وخت غلط شي. )) پرمحلې وخت د ساعت  
 عیارول هم راته د پخوا په شان اسانه نه بنکار پده او دا مې هم د  
 افغانی کلتوريوه برخه ګنډله. ډېر وختونه چې پاکستان په تېره بیا په  
 کوزه پښتونخوا کې او سېدم، نو هېڅکله مې ساعت د هغه ئای پر  
 تایم برابر نه کړ، دې کار هلتله ماته ډېر مشکلات را پیدا کړل، د  
 وخت دې واتین راخخه ځینې کارونه خراب کړل، کله چې به په لاره  
 کې چا ویل ساعت خوبجې دی؟ نو بیا به مې هم خپل ساعت ته

کتل او هم به مې د وخت توپیر تري ایسته، دوه درې دقیقې وخت به  
بې غونښته، پر دې وخت به هغه پوښتونکي حیران شو چې دی پر  
ساعت نه پوهېږي که خنګه؟ کله کله به مې چورلتې حواب ورکړ چې  
ساعت مې خراب دی؟ زموږ یو بل ملګري و، لس کاله بې په ایران  
کې تېر کړل، خو هېڅکله بې ساعت د ایران پر تایم برابر نه کړ. موږ  
افغانان په تېره بیا پښتنه روښنځران هر وخت له وخت او زمان  
سره په ډغره کې یو، دا سې یوشی سره چې هېڅوخت بې د مقابلي  
توان نه وي، له همغه سره مقابله کوو، دا هم زموږ د سرزوری یو  
نبهه ۵. یو شاعر وايي:

موږه لپونو د زمانې ګربوان نیولی دی  
خلک هونبیاران دی له وختونو سره حې  
خواوس ما شخصاً د زمانې د مقابلي دا تجربه پري اينسي ۵،  
او س چې زه کله په بهرنې سفر حم، نو خپل ساعت د همغه ځای پر  
تایم عیاروم او د خپل هېواد وخت هم په ذهن کې ساتم. کله چې  
مسکو ته لارم، نو ساعت مې هم د مسکو پر تایم برابر کړ. د شپې تر  
دولسو بجو پوري په همدي مېلمستون کې وګرځدلو، نو کله چې  
بنه ستري شوم، له نورو ملګرو مې اجازه واخیسته، خپلې خونې ته  
راغلم، خو ترويده کېدو د مخه مې د مېز پر سرد لمانځه د وختونو  
او نورو پروګرامونو لپاره ترتیب شوی او اینسودل شوی مهالو بش  
وکوت، بیا مې د عمومي غونډاې لپاره د خپلې وینا پر اساسي  
کربنو کار وکړ، د شپې یوه بجهه وه چې د خوب مرغیو مې پر ستړګو  
خپل وزرونه وغورول.

## د کنفرانس یا جرگې لوړۍ ورځ

د مې (۱۲) مه نېتیه د سې شنبې ورځ وه، په مسکو کې زموږ لوړۍ شپه تېره شوه او لوړۍ سهار پیل شو. سهار وخته له خوبه پاخېدم، تشناب کې مې او به پرخان تېري کړي، تشناب یې بنه لوکس و، خوا به یې چندان ګرمې نه وي؛ د يخوالی له امله پر سېري بدې لګبدې، خو چاره نه وه، تر تشناب وروسته مې د مېز پر سر له اينسودل شوي تاکلي مهالوېش سره سم چې د قبلې نښه هم په کې وه، جاینماز اوar او لمونځ ادا کړ، تر هغه وروسته مې په خونه



کې لې خه سپورت وکړ، سپورت بنه ستپري کړم، لې وروسته مې په

چپرکتە کې لېدە وکړه، خپل یادښتونه مې منظم کړل، دریشی  
مې وکړه او بیا د سهار چای په نیت له خونې بهر شوم.  
پنځه لس کم نهه بجې چای تیارو، چای مو و خښه، مناسب چای  
و، نهه بجې له طعام خوری خخه راووتو، بیا د مېلمستون په



دلپنکووا مېلمستون یوه برخه

بېلاپلوبه خو کې وګرڅدو، ټولو اندې یوالانو سره مو بیا گپ شپ  
ولګاوه، د ولسي جرګې غږي بنساغلى سیداسحق ګیلانی هم نوی  
رارسېدلۍ و، هغه هم له افغانی هئیت سره ملګری شو، لس بجې د  
حاضری له مخي موتیر ته پورته شو. (الکساندر) روسي چې پښتو  
ېې بنه زده وه د ټولو نومونه اخیستل. لس بجې او پنځه لس دقيقې  
له مېلمستونه را بهر شو.

## د فضایي خپرنو مرکز

د مې (۱۲) مه نېته د سه شنبې ورځ وه. د نن ورځي په کاري پلان کې د روسيي د فضایي خپرنو د مرکز لیدنه شامله وه. دا مرکز د نېۍ تر ټولو لوی، پرمختللى او لوړنۍ فضایي مرکز دی. کله چې له مېلمسونه بهر شو، نود ځنګله په منځ کې پر غچبدلي سړک برابر شو، هوا ډېره پاکه او صافه وه، باران شوی و، وني او بوټي بي پاک وينځلي وو، مسکو زیاتره په ونو کې پت دی، ودانۍ يې اکثره

د روسيي د فضایي خپرنو یادکاري خلی



په ونو کې پتې دی،  
مسکو سره له دې چې  
ډېربنایسته دی، خو  
سړکونه يې هغومره  
منظم نه دی، لکه د  
اروپا او امریکا په شان،  
خوتر هندوستانه  
بنکلې او منظم دي،  
موږ په یولوی (۳۰۲)  
ته ورته موټر کې سواره  
وو، توریستي موټرو،  
ترمخه او شاته مود  
ترافيکي پوليسو ګاهې


روان وو، چې موږ ته لاره صافه کري. په مسکو کې هم د ترافيكو

گنه گونه زياته وي. زموږ مخي او شاته ترافيكىي پوليسو خپلې اشارې لګولي وي او د اړتیا پروخت يې غږيزي اشارې هم لګولي، پر سپک د بېلا بلو هېوادونو ساخت موټر ليدل کېدل، د هندوستان په شان نه وو چې یوازې په کې هندي ساخت موټربنکاري.

شل کم لس بجې د فضائي خېړنو د مرکز پارکېنګ ته ورسېدو. دا د فضائي الوتند کنتېرول او ثبت مرکز دی، د مرکز مخي ته د روسيې، جاپان، امريكا، اروپا يې اتحاديې او ئينو نورو هېوادونو بېرغونه رېپېدل. شل دقېقې تر یوولسو تېري وي چې تر یوې سختې تلاشې او چک وروسته ودانۍ ته وردته شو. دا ودانۍ پر (۱۹۲۱م) کال جوره شوي وه، خوهېره درنه، وزمينه او بنکلي ودانۍ وه، چې بنکلا يې سېرخان ته راکاړه. لوړۍ په ریسپشن (هرکلي) کې موبته هر کلى وویل شو، بیا د دویم پور له لارې د مرکز هغه هال ته بوتلل شو، چې د سینما د تالار په شان جوره شوي و، موبې په پاس پور کې کېنولو. (الکساندره انوسوا) د دې مرکز مرستيالي په پېيل کې موبته هر کلى وواي، دې وویل: ((زه غواړم د دې مرکز په باب تاسي ته معلومات درکړم. شوروی متخصصین له افغانانو سره د کار تجربه لري، عبدالاحد مومند زموږ په مرسته فضا ته تللى و، هيله ده دا همکاري نوره هم زياته شي، زه تاسي تالار ته دعویوم، په فضا کې یوازینې نړیوال فضائي ستېشنسن له همدي ئایه کنتېرولېږي.)) له دوو تالارونو خخه یوه ته لارو. انوسوا وویل: ((مخکې تر دې چې د نړیوال مرکز په باب خبرې وکړم، غواړم د دې مرکز په باب وغږېږم، دا مرکز د (۱۹۲۰م) کال د اکتوبر پر

(۳) مه نېتىھ تاسيس شوي دى، دا په پييل کي يو وروکى مرکزو، خو په دې (۴۹)، کلونو کي پري لوی مرکز بدل شوي دى. اوس پريوه وخت (۳۰)، فضايي ستېپشنونه کنتيرولولای شي. په (۲۴) ساعتونو کي تر (يوزر) زيات کسان په کي کار کوي. زموږ مصنوعي سپورمکي او توغندى مهم و ظايف ترسره کوي، نړيوال فضايي ستېپشنونه دا ډول سپورمکي کنتيرولوسي، زموږ د سوق او ادارې مرکز سوله ييز ماھيت لري، له نظامي موخو خخه لري يو، په فضا کي د الوتني سوق او اداره ډېر مشکلات لري، شپارس (۱۶)، بېلاپېل هېوادونه زموږ په دې ستېپشن کي ګډون لري، امريكا، جاپان، کاناډا او ئيني نور اروپايي هېوادونه، د نړيوال فضايي اژانس غربى دي. خودا نړيوال ستېپشن له دوو مرکزونو له همدي (کرومون) او د امريكا له فضايي ستېپشن (ناسا) خخه اداره کېري. موږ ويارو چې د (۱۴۱)، غړو هېوادونو دا مرکز د (M.K.S) په نامه يادېږي او د اساسي مرکز د، موږ کولاي شودا نور هم پراخ او مهم پرابلمونه حل کړو. مهم سیستم دادی چې د فضانوردانو د ژوندي ساتلو لپاره کار کوي، دا روسىي ساخت سیستم د، مخکي د (ميں) په نامه د روسىي يو ستېپشن و، د همغه ستېپشن له تکنالوژي خخه گته اخيستل شوي ده. پر همغه وخت يو افغان کيهانگرخي فضا ته الوتنه کړي وه، له همغه وخته دا فعالیت پييل شو، په تېرو (۱۵)، کلونو کي د (ميں) نړيوال ستېپشن دېرش (۳۰) زره عملیات اجرا کړي دي، زموږ اساسي وظيفه دا ده، چې په ستېپشنونو کي د انسانانو د ژوندي ساتلو لپاره کار وکړو. په (ميں)

ستپشن کې هم ورخخه کار اخلو. بیا هم غواړم تکرار کرم، وياړ  
کوم چې د روسيي شخصیتونو په مرسته انسان کولاني شي، په ډاډ



او امنیت سره په فضا کې کار و کړي، دغه ستپشن اوس د یوه  
مطمئن لبراتوار حیثیت غوره کړي دی. د دې کیهانی ستپشن په

شتوالي، په کيميا، فزيك او بيولوزي کي پرمختگونه رامنځته شوي، په فضا کي وزن نه شته، په دي ستپشن کي د (۱۹) هپوادونيو نړيوال ګروپ کار کوي، قومندان يې يوروسي دی. له امریکا خخه (بودیز) له جاپان خخه (دا اوكتاباکس) دلته کار کوي. (۵۹) دقیقې وروسته له فضایي ستپشن سره تماس ټینګبدي شي، دا وخت غواړي، خو اوس موب تاسو ته يو فلم بنیو). خود دقیقې وروسته يې يو فلم وښود، ربنتیني عکس و، د دي ستپشن وزن (۳۰۰) تنه دی. (۱۸۰/۱۱۰) متره يې سوردي، له (بايکانور) کیهاني ډګر خخه د الونني لپاره تياری نیول کېږي، دوه توغندی توغول کېږي، په منځ کي کیهانګرڅي هواته ئې، دا یوه عنعنه ۵ه، چې کیهانګرڅي تر الونني د مخه خپل یolaslyk کوي، (چارسيمون) يو تورېست دی، چې فضا ته ئې، هغه وویل: زه يو تورست نه يم، زه یو ګډونوال يم، چارسيمون اصلًا يو هنګري دی، خو امریکا کي کار کوي، دوه څله يې فضا ته الونه کړي ۵ه، (اناتولي پيرينوف) د روسيې د فضایي څېرنود مرکز رئيس دی. چارسيمون پر (۲۰۰۷) کال حیران و چې په لومړۍ الونه کې د (کارليوف) د سوق او ادارې د مرکز له کمپيوټري وسايلو خخه څنګه ګته اخلي. زموږ اجناس ډېربنه دی، ټوله دنيا يې اخلي، کمپيوټري ويروس يې نه خرابوي، د کمپيوټري شبکو مدافعي سیستم يې په بنه ډول اجراءات کوي، خو مخصوصي شبکې لرو، په یوه ثانیه کې په فضا کې (۴۰۰۰) کيلو متره اداره کوي، په فضا کې د بېرته ګرځولو پروګرام ډېرسخت دی، دي ته خلک ډېر

خوشاپېري، دلته پر متخصصين او سياسي خلک ګډون کوي،  
تاسي باید پوه شئ چې هر ستپشن او کیهانگرخې په یوه ثانیه کې  
اته کيلو متره حرکت کوي. نن شپه د مسکو پروخت یو روسی بې  
پیلوټه توغندی فضا نوردا نو ته غذا رسوی، د شپې پر (۱۱) بجوبه  
د (پروگرس) په نامه نړیوال ستپشن سره وصل شي.



دا توغندی په متواتر ډول په دوو درېو میاشتو کې یو خل هغه

ستپشن ته غذا رسوي: او به، غذايي مواد او نور اضافي تجهيزات او د سون مواد چې نېډي یونيم تن وزن لري، هلتہ انتقالوي، ستپشن باید لې څه پورته شي، ارتفاع یې معينه ده، کله چې راکښته کېږي، شاعع یې سري ته زيان رسوي لې تر لې او د پر تر ډېره ارتفاع یې (٣٤٥، ٣٢٨) کيلو متره ده. هغه څېړني چې په فضا کې ترسره کېږي، ډېرې مهمې دی، زموږ د ځمکې او سېدونکو ته ډېره ګتهه لري. د فضانورданو کارد (گرینویچ) پر وخت پر (٧) بجو پیلېږي، د دې مرکز متخصصین (٢٤)، ساعته کار کوي، په دې مرکز کې ژوند او فعالیت د یوه نظم تابع دي.

(٤٥) دقیقې وروسته منظم تماس ټینګېږي. د سوق او ادارې متخصصین د دې امکان پیداکوي، چې په خپلو خونو کې د کار لپاره تیاري ونیسي، موږ کولاي شو انلاین اداره وکړو، له فضا څخه ځمکې ته زېګنال کوهه وو، په دوو ثانیو کې یې کوهه خلاصو، دا کار دا خرګندوي چې دا د سوق او ادارې لپاره ډېرنسه وخت دي. پیلوټان په اسانۍ سره کولاي شي د دې مرکز د متخصصینو له تجربو څخه ګتهه واخلي. دا پروګرام ډېر په زړه پوري دی، کله چې له نوې ټکنالوژۍ څخه ګتهه اخيستل کېږي، ځینې ازموینې ترسره کېږي چې د ځمکې په شرايطو کې ممکني نه دي. کله خو ځینې فلزات په نورو ځایونو کې نور خصوصيات لري، همدارنګه موږ یو ډېر مصنوعي سپورډمکۍ لرو چې په بېلاپلوا ډولونو کارونه کوي، نه یوازي د روسيې، بلکې د نړۍ په کچه کار کوي، له ځمکې څخه په یوه تاکلي اندازه لوړوالي کار کوي، د ژوند خارنه کوي،

ایکولوژیکه خارنه کوي، جيوفزيکه او نوره. يانې زمودر مصنوعي سپوردمکى لە فضا خخە داسې سم خواب راکولاي شي چې د ھمكى پرمخ دا نباتات خه شى دى؟ غنم دى؟ خه دى؟ د (ريسروس) په نامه مصنوعي سپوردمکى، کولاي شي د خپلۇگرمۇ شاعاعو په واسطه د ھمكى پرمخ نفت و گاز، د ھمكى نور مشكلات او خواص و خپري. ان کولاي شو له فضا خخە و گورو چې په او بوكى كبان چېرتە حرکت کوي. د كب نيونكولپارە دا ھېرە مهمە ده. زده كونكى او محصلين کولاي شي له دې فضايىي خېرنو خخە بنە گئىه پورتە كرى. د تېلىكمونىكشن امکانات او روابط تىنگكوي، لندە دا چې ھول ھول دندى ترسە کوي او ھول ھول اطلاعات زمودر په واك كې راكوي.))

مېرمن انوسوا ھېرى تېزى خبرى كولي، ۋىزارە يې پەپيل كې پېنتو وە، بىا درى شوه، ما لە درى خخە اتومات پېنتو تە ۋىزارالە او دلتە مې پېنتو متن لىكە، سره لە دې چې ھېرە مهم شىيان مې ولېكلاي شول، خوبىا ھە كبدى شي ئىينى نومونە مې سەنە وي ثبت كرى او يىا ھە ئىينى معلومات ھە راخخە پاتى شوي وي. د مېرمن انوسوا تر دې او بىدە لكچر وروستە مۇرۇغانو تە نوبت ورسىد، چې له دې خخە پېنىتىنى وكرۇ او هەغە خپل ھوابونە را كرى. لومىرى پېنىتىنى دا مطرح شوه چې انسانان پە فضا كې ۋىند كولاي شي كە نە؟

الکساندر انوسوا یې په ھواب کې وویل: ((اوسموب یو پروگرام لرو؛ (مریخ ۵۰۰) نومېږي. دا پروگرام افتتاح شوی دی، خودا پروگرام د [۲۰۳۳] د مریخ او ھمکې د ستري مقابلي [په نامه دی، هغه وخت دا فاصله د ھمکې او مریخ ترمنځ (۵۰۰) مليونه کيلو متره نړدي کېږي، (۵۰۰) شپې او ورځې مزل باید له ھمکې تر مریخه وشي او بېرته راشي، دا چې ژوند به څنګه ممکن وي؟ موب اوسم (۵۰۰) ورځې ژوند مطالعه کوو، چې څنګه به په دې موده کې ژوند ممکن شي؟ په یوه کتاب کې دا مسایل ثبت شوي دي. (لولوکف) (۴۵۰) شپې او ورځې په فضا کې ژوند کړي دي. د ھمکې د اوسبډونکو لپاره سپورډۍ، یو بل پروگرام دی چې روسيه په کې ګډون کوي، دا هم په زړه پوري پروگرام دي، تردې وروسته معلومېږي چې انسان په کیهان کې له ضرر پرته ژوند کولاني شي که نه؟ له کیهانی څېرنو خخه (۵۲)، کاله تېرېږي، دا کم وخت دي، موب فکر کوو د ھمکې خلک باید په مشترک ډول همکاري وکړي، نېيواله همکاري په کار ده، دا همکاري کولاني شي یوزیات شمېر مشکلات حل کړي.))

د افغانستان ملي شورا د دارالانشاء د بشري منابعو رئيس بناغلي عاكفي وپونتيل: ((د یوې الوتني قيمت به خومره وي؟)) مېرمن انوسوا یې په ھواب کې وویل: ((نرڅيې ډېر قيمته دي، په نړۍ کې ترقولو لورې قيمت یانې په یوه شپې کې درې (۳) مليونه

ڏالره دی. په لسو ورخو کې د برش (٣٠) مليونه ڏالره دی. تاسې بايد پوه شئ چې دا تمام شوی نرخ دی، روسيه په دې کې گتېه نه کوي. که موږ یوگرام سره زر قيمت کرو، نو یوه الونه بايد له سرو زرو سره وتلو، هره الونه دومره وزن او ارزښت پیداکوي، موږ ويارو چې امریکایان د تجارتی الونه لوپاره زموږ توغندی غوره کوي. خبریالان چې کله پوبنتې هغوي خه وايي؟ توريستان وايي په نړۍ کې تر تولو مهم توغوندي همدا روسي سیوز (Sauoz) توغوندي دي، خو موږ له توريستانو خخه کومه گتېه نه کوو، موږ له مصنوعي سپورډمکي خخه گتېه کوو. امریکا، چین، یوکراین، هندوستان او نورو سره همکاري لرو.)

تر دې پوبنتني او ټواب وروسته موږ تول دېته متوجه شو، چې کله له هوا خخه په ځمکه کې د کبانو حرکت خارل کېدی شي، نو ولې په افغانستان او یا نورو سیمو کې د اسامه بن لادن ځای ځایګئي نه شي کشفېدلاي؟ دا خبره د ځینو پرشونډو زمزمه شوه، خو په ولسي جرګه کې د پکتیکا د خلکو استازی بساغلي سیداسحق ګیلانی ژر همدا پوبنتنه مطرح کړه، وي په ويل: ((تاسې ما هي په او بو کې کتلای شي، اسامه بن لادن نه شي کتلای؟))

انوسوا ترييو خه ځنه وروسته داسي ټواب ورکړ: ((په دریاب کې یو قسم مواد شته چې له فضا خخه یې څېرنه اسانه ده، د کب د

حرکت خپرنه هم اسانه ده، د اسامه خبره زموږ کارنه دی دا د  
نظمیانو کار دی او زموږ دا مرکز یو علمي مرکز دی.  
په مشرانو جرګه کې د پنجشېر د خلکو استازی بساغلي  
محمد عالم ایزدیار وویل: ((يو توغندی په خو تاماپېري یانې د یوه  
توغندی قیمت خودی؟

خواب: ((په دقیق ډول نه شم ويلاي، حکه انفلاسیون دی،  
قیمتونه پورته کېږي او کښته کېږي خود (سايوس) توغوندي  
پنځوس (٥٠) مليونه ډالره تاماپېري. د توغوندي اعظمي ارتفاع  
(٣٢٩) کيلو متراه او اصغری یې (٣٤٥، کيلو متراه ده.))

ددې خبرو په پای کې انوسوا د دې فضایي مرکزد وېپانې  
ادرس چې پر سکرین باندې هم بنسکارېده موږ ته یاد کړ او وېي وویل  
چې د زیاتو معلوماتو لپاره له دې وېپانې خخه معلومات  
. (www.mcc.rsa.ru).

## د راډيو پر لوري

تریو څه ځنله وروسته د روسيي د فضائي خپرنوله دی مرکز  
څخه راولونتو، پرسیمه بیز وخت د غرمی دولس نیمې بجې وي د  
هئیت ټول برخوال په ټولی موږ کې کېناستل، ما پسې همدا مهال  
له راډيو څخه د مرکې لپاره یو موږ راغلی و، له طاهر کانی صیب



سره یو ځای په همدي موږ کې کېناستم، دا مهال (امبل خان) ماته  
د ټلفون یوسیم کارت راور، چې کور او دوستانو سره اړیکې  
تینګ کړم، لس کم یوه بجه مود راډيو پر لوري حرکت وکړ، نېډې  
یو نیم ساعت نه زیات وخت مو په لاره کې تېر کړ، په لاره کې مې له  
کانی صیب څخه د پخوانی شوروی او او سنی، روسيې د ژوند په  
باب پونښنې وکړې، کانی صیب چې یو بنې پوخ، کره ليکوال او

تکره ژبارن دی، په پخوانی شوروی کې يې لورې زده کړي کړي او ډېر کلونه (شل کاله) کېږي چې د پخوانی شوروی جمهوریتونو په تپره بیا په یوکراین او روسیه کې ژوند کوي او خپله هم د پاخه سیاسی فکر خاوند دی. ده پخوانی شوروی او او سنی روسیه له هر پلوه سره پرتله کړل، ويې ويل: ((کله چې پخوانی شوروی ړنګ شو، نو روسیه له یوه لوی بحران سره مخامنځ شو، پر ټوله روسیه یوه مافیا واکمنه شوه او دې حالت د روسیې د ژوندانه ټول رګونه ونیول، خود ولادیمیر پوتین په مشري د (واحدې روسیې ګوند) خو کلنې واکمنې له دې مافیا سره سخته مبارزه وکړه، اوس روسیه ترکنتروں لاندې یو هپواد دی، اقتصاد یې ورڅ پر ورڅ غورې بې، خپل پورونه یې ټول خلاص کړل، له خپلو طبیعی منابعو خخه په اعظمي توګه ګتهه اخلي ان پر لوپدیزې اروپا باندې هم کله کله د خپلو سرشاره طبیعی منابعو په واسطه سیاسی فشارونه راوري، د پخوانی شوروی نور غړي هپوادونه هم ورڅ پر ورڅ بېرته روسیې ته احتیاجېږي.)) ما کاني چې ته وویل: [هر چېرته چې د فکر ازادي نه وي، وده او پرمختګ په اسانی سره نه شي رامنځته کېدلاۍ، یو وخت مې له مرحوم استاد محمد صديق روهي چېرته رامنځته کېدلاۍ، یو کمونیزم د شاته پاتپوالی او د شوروی د ړنګبدو په باب وپوبنټل، هغه وویل: ((په کمونیزم کې غټه مشکل د تجربې تکرار و.)) د هغه نظردا و؛ یوه تجربه چې خو ئله تکرار شي، نوبنت نه رامنځته کوي، بلکې همغه خه چې دې همغه بیا ترلاسه کېږي. روهي چېرته خپل دا مفهوم په یوه مثال کې لابه واضح کړ. هغه وویل: ((یو

روسي انجنير يو نكلې چاير جوراوه، هر کال به يې همدا تجربه تکراروله، معاش به يې هم ثابت و، که لېخه به يې په ديزاين کې تغيير راوه، بيا به يې هم همغه معاش و، نوبنا پردي، دې نوي تجربې او نوبت د ده په ژوند کې کوم خاص بدلون نه راوسته، نو ھکه خود انسان د فطرت له مخي چې له خپلې شخصي گتې سره يې لري، دې دېته نه هڅدې چې لانوي تجربه وکړي، خوکه په مقابل کې په جاپان کې يو انجنير يو کال يو ماضل موټر جوراوه او بل کال يې په هغه کې بدلون راوسته، نو د فابريکې خاوند ته دې بدلون ګته رسوله او په مقابل کې يې نه یوازي دې انجنير ته تنخوا زياتوله، بلکې خو موټر يې هم په تحفه کې ورکول، نو په دې دول انجنير تشویقېده، چې بل کال ته تر دې بنه ماضل موټر جور کړي، نو ھکه هلته په تجربه کې نويوالی راته او دلته همغه تجربه بيا تکرار بدله، د تجربې همدغه تکرار د کمونيزم او شوروی د پرمختګ مخه ونيوله)).

کاني صيب وویل: ((ربنتيا هم فكري سانسور د پرمختګ مخه نيسی)). هغه زياته کړه: ((روسيه کې اوس د فکر ازادي شته خو بيا هم لاډېه ازادي نه ده رامنځته شوې، د اقتصاد په برخه کې دې پرمختګ شوې، روسيې د خپلو تېلو او ګازو بېړې لورې کړي او له دې لارې دې عایدات ترلاسه کوي. همدا رازد منځني اسیا هغه ګاز چې د روسيې له لارې نورو هپوادونو ته انتقالېږي، روسيه له هغو خخه هم دې تکس اخلي، داسې هم ده چې دوى له منځني اسیا خخه ګاز په ارزانه بیه اخلي او پر نورو يې په لوره بیه

خرخوي).)) کانيي صيب اکثره هفو و دانيو او اباديو ته گوته نیوله چې د همدي تېرو خو کلونو په بهير کې جورې شوي دي. کانيي صيب وویل: ((سره له دي چې دلته ډېر شيان نوي جورېږي، خوبيا هم مسکود نړۍ له هفو بنا رونو خخه دي چې ډېره قيمتي په کې ۵۵.)) په لاره کې ډېره زياته ګونه وه ، نېدې یو نيم ساعت مو په لاره کې تېر کړ، موږ سره دا حل د ترافيكې پوليسيو موټر هم مل نه و، یوازې یو امنيتي کس راسره و، چې مخکې سپت کې ناست و، یو نيم ساعت وروسته د راهيو مرکز ته ورسېدو.



**د مسکو انګازه:** دا د هغې راهيو نوم دی چې موږ یې مرکې ته بللي وو. شل دقيقې له دوو خخه تېري وي چې د (مسکو انګازه) راهيو مخيې ته ورسېدو، مرکې ته لالې، وخت پاتې دي، زما په لاسي کامره کې بېټهري، کمزورې وي، نوي بېټهري مو هملته په یوه دوکان کې په (۱۲۲) روبله واخیستې، شاوخوا لې څه پلي و ګرچېدو، د (مسکو

انگازه، راهیو شاته د انخورگری یوه تاریخي کوڅه ۵۵، چې ډول ډول عکسونه او لاس کنبلی انخورونه په کې خرڅېږي، دغه کوڅه د (ستاري اربات) په نامه یادېږي او د مسکونیار د منځنۍ برخې له ډپرو پخوانیو کوڅو څخه ده. هلته د اسې انخورگریا رسامان ولار وي، چې که څوک وغواړي انخور یې جوړ شي، نو په نېډې یوه ساعت کې یې بنسکلی انخور په لاس جوړوي، ډپري بنې او قيمتي



تابلوګانې هم هلته خرڅېږي، په دې کوڅه کې تر ګرڅبدو وروسته بېرته د راديو ستېپشن پر لوري وڅوڅبدو چې د (نووي اربات) کوڅه کې یې موقعیت درلود. د راديو لکه په کابل کې د اف. ام (FM) راهیو ګانو په شان وه، چې په مسکو کې زیات اوږدونکي لري، ژوندي پروګرامونه یې هم زیات دي، په موټرو کې ډپره بنې اوږدل کېږي، یوزیات شمېر اوږدونکي ورته راساً ټلېفونونه کوي، دوی

ته نظرونه رالپري او خپلي پونستني تري کوي. پنخه لس کم دري بجي د راهيو دفترته پورته شو، د تالاشي له نورمالو قواعدو معاف شو، حکه چي يوه مسئوله ماموره موبته په لوړي منزل کې د تالاشي محل ته راکښته شوه، په لفت کې پورته شو، دفترته لارو، په دفتر کې پريوي او بدې خوکي کېناستو، په دي اداره کې مې پر د پوالونو ټول هغه خپبدلي ستايينليکونه او مډالونه ولیدل چي دي راهيو ته د بېلاپلو موسساتو، اړگانونو او اشخاصو له خوا ورکړل شوي وو. همدارنګه د روسيي او نړۍ د حینو معتبرو شخصيتونو تصويرونه هم څورند وو، چي دي راهيو ته پر بېلاپلو وختونو د مرکو لپاره راغلي دي. لړه شپهه وروسته يې يو يو ګيلاس چاير او په ګانه، مسوولي ماموري وویل: ستاسو مرکه پر (۳) بجو پيلپري، ما کانيي صيبته وویل: ((مرکه ژوندي، ده؟)) هغه وویل: ((هو ژوندي، ده.)) ما د راهيو ستوده يو ته د پره سودا لرله، چي څنګه به وي، حکه دا زما يوارمان دی چي موب هم يوراهيو تلویزیون او بنکلې ستوده یو ګانې ولرو. ستوده يو ته ورنتو، په ستوده یو ګانو بنکلې وه، خوبيا هم هغه شان چي ما اړکل کاوه هغومره بنکلې نه وه، ټول وسائل يې په چت کې نصب وو، موب د یوه ګردي مېز تر شا کېناستو، یوې بنځينه ژورناليسټي او یوه نارينه خبریال له ماخخه پونستني پيل کړي، طاهر کانيي د هغوی خبرې ماته او زما یې هغوی ته ژبارلې او راساً خپبدلي، درې دقیقې دریو خخه تپري وي چې مستقيمه مرکه پيل شوه. په پيل

کې په مسکو کې د جوړ شوي کنفرانس په اړه پوبنتنه وشوه او ما د کنفرانس هدفونه او د افغاني هئيت ترکیب ورته تشریح کړل، ورپسي یې په افغانستان کې د پرمختګونو په اړه وپوبنتل، دوی وویل دلته داسي فکر کېږي، چې افغانستان کې چندان پرمختګونه نه دي شوي؟ ما ورته د افغانستان پرمختیاوي او حالات پر درېو برخو ووبشل او بیا مې تشریح کړل: مثبت پرمختګونه، منفي پېښې او ځینې هغه کارونه چې بايد ترسره شوي واي، خو ترسره نه شول. دوی پوبنتنه وکړه، چې په افغانستان کې پر بسحود پر ظلمونه کېږي او هېڅ حقوق نه ورکول کېږي، ما ورته په ټواب کې وویل: ((د بسحود حقوقو په برخه کې یو هغه مشکلات دي چې له پېړيو پېړيو راهیسي پاتې دي، په هغو کې د مذهب په نامه بندیزونه، ټولنیز او ټکنولوژۍ دودونه هر یو پر خپل ځای خپل تاثیر لري، چې دا ستونزې بیا په خو کلونو کې نه شي او اربدلاي، د دې ډول ستونزو او اړولو ته ډېر وخت په کار دی، خود افغانستان د اساسی قانون له مخي بسحې او نزد قانون پر وړاندې مساوی او برابر حقوق لري، له سیاسي پلوه د افغانستان اساسی قانون د بسحود حقوق دومره خوندي کړي، چې ان په ډېرو پرمختګونه هېوادونو کې هم د بسحود سیاسي ژوندانه په برخه کې دومره تضمین نه شته، همدا اوس د افغانستان په پارلمان کې په سلو کې (۲۷) بسحینه استازې دي، چې دا شمېرد روسيې او امریکا په شمول د نړۍ په یوه پرمختګونه هېواد کې هم نه شته، همدا سې نور پرمختګونه.)) دوی بیا په افغانستان کې د ازادې میدیا په باب

وپونستل او ویې ویل دلته داسې ویل کېږي، چې هلته د میدیا په برخه کې ډېر پرمختګ نه دی شوی، ما ورته په حواب کې وویل: ((هره هغه ټولنه چې له جنګ او اختناق خخه راووئي ټول مشکلات یې په یوځایي توګه نه حلپې، طبعاً مشکلات شته، خود رسنیو په برخه کې پر ډېر کم وخت په افغانستان کې دومره پرمختګ شوی، چې ساری یې د نړۍ په هېڅ هغه هېواد کې نه لیدل کېږي، چې تازه له جګړې خخه راوتلى وي، همدا اوس په افغانستان کې نړدي سل ازادي راه یو ګانې فعالیت لري، تر لسو زیات ازاد ټلویزیونونه او تر نړدي یوزر عنوانو پورې بېلا بلې چاپي خپروني فعالیت لري، دا د افغانستان په شان یوه هېواد لپاره ډېر لوی پرمختګونه دي، ان په ډېر پرمختللو هېوادونو کې هم رسنیو پر دومره لې وخت دومره زیات پرمختګ نه دی کړي.)) زموږ د مرکې په ترڅ کې یو شمېر اورې دونکو چې دا راه یو یې اورې دله، په ژوندۍ بهه ټلیفونونه هم وکړل او د همدي مسایلو په اړه یې پونښنې وکړې، ما ورته حوابونه ورکړل، زما لپاره بهه ګرمه او د دوى لپاره یوه معلوماتي مرکه وه، دوى ته هم تازه معلوماتو او ارقامو خوند ورکړ. د بېلګې په توګه ما د پوهنې په برخه کې ورته داسې معلومات ورکړ او ورته ومى ویل چې تر (٥٠٠٠) پورې نوي بسوونځي جوړ شوی، د مهاجرینو په برخه کې مې وویل چې نړدي دوه نیم مليونه مهاجر بېرته خپل هېواد ته راستانه شوی، نړدي (٣٥٠٠) کيلو متراه سړک په اساسې ډول جوړ شوی، د سیاسي او ټولنیزو پرمختګونو په باب مې هم ورته رنا واقوله، ځینې نیم ګرتیاوه مې هم بیان کړې، ومى ویل

چې سیاسی عدالت تامین شوی نه دی، جنگسالازان واکمن دي، په تبول هپواد کې امنیت تامین شوی نه دی، اداري فساد او رشوت زیات شوی، د ملکي تلفاتو شمېر ورخ پر ورخ زیاتېږي، حئینې مشخص تنظيمونه او جګړه ماران تر هر چا زیات واک لري، سره له دې چې د جمهوري ریاست او ملي شورا لپاره انتخابات شوی، خو قدرت لاهم په واقعي مانا ولس ته نه دی انتقال شوی. دا ډول معلومات دوی ته په زړه پوري وو، نو ئکه د روسي او روسي دواړو خبریالانو لپاره دا جالبه مرکه وه. مرکه چې پایته ورسېده، نو دوی ډېر خوشاله وو زیاته مننه یې وکړه، موبې ترې خدای پاماني واخیسته، یوې ماموري موبې د راډيو تر خروجی دروازې پوري بدرګه کړو او په دې توګه د (مسکو انګمازه) راډيو له ودانۍ خخه رابهړ شو.

## د مسکو خو یادگاری ځایونه

کله چې له راډيو خڅه رابهړ شو، نويو خه وخت مو درلود، چې د مسکو ځینې ځایونه وګورو، زموږ بل ملګرۍ (امبل خان) تیار له خپل موټر سره موږ ته منتظر و، زه (يون)، طاهر کانۍ صېب او له موږ سره یو کس امنیتی ساتونکی درېواره د امبل خان په ګاهې کې کېناستو، امبل خان وویل: ((راخئ یو تاریخي ډګر به در باندې وګورو، په دې ډګر کې پر فاشیزم باندې د پخوانی شوروی د بري یادگاري خلی جوړ شوی، دغه ډګر د (پارک پابدې)، په نامه

د روسيې د اتلولې یو یادگاري خلی



یادېږي. پخوا دې ځای ډې ارزښت درلود، خو د شوروی تر ړنګېدو وروسته هغه شان ارزښت نه لري او نه په کې هغه ګنه ګونه وي، خو

بیا هم ھېر خلک دلتە رائی، ھول ھول گلان هم شتە لې بە پلی هم و گرئۇ.) تر يو خو دقىقۇ مزلە وروستە دې ھېگر تە ورنېدىشۇ، پە لارە كې مود روسيي د بري هغە دروازە (تاق) ولید چې دوى يې د بري دروازە بولىي. شكل او جورپىت يې كتى مت پە يغمان كې د ازادى خلى (تاق ظفر) تە ورتە و د تاق ظفر پە خېردا لويە دروازە د فرانسوی امپراتور ناپلىيون پر لېسکر د بري يادگاردى. ناپلىيون پر (1812م) كال پر روسيي حملە و كەپه او پر (1814م) كال يې مانىي و خورپە، د بري دروازە چې پر (1829م) كال يې بنىت اىبنىو دل شوی و، پر (1922م) كال دې ئاي تە انتقال او پە اوسىنى بىنە ودانە شوھ. دا خلى د يوداسىي لوى وات پە منح كې جورپىشوى چې د مسکو بنار لە مەھمۇ او لوييو واتونو خخە گەنل كېرى او هر پلو تە يې موتىر پە خلورو پىنھۇ لېكۈ كې روان وي، خولە دومرە پراخو سېرگونو سره سره بىا هم د موتىر و گەنە گۈنە او ترافىكىي ھنە و ھنە پە كې لە ورایە

محمد طاهر كانىي، يون او امبىل خان



محسوسىپىرى. تر خو دقىقۇ مزلە وروستە هغە ھېگر تە ورسىپدۇ چې پە فاشىزم باندى د بري يادگارى خلى پە كې جورپىشوى و، دا يو

لوي او ارت ڏگرو، مخکي تر دي چي له موٿر خخه کبسته شو، امبل خان وويل: ((چترى به راوا خلم خامخا باران و نه شي)), موبد و خندل و مو ويل: ((نه بابا هوا دومره ترخه نه ده چي باران وشي)). امبل خان وويل: ((د مسکو پر هوا باندي باور نه شته)), خو ماٽه هېڅ ممکنه نه بسکار پده، چي گني باران دي وشي. په وات کي مو قدم و هل پيل کړل، هري خواته سره او ژپر ګلان وو، سره ګلان يې کتٽ متی لکه په دښتو کي د غاتبولو د ګلانو په شان وو، امبل خان وويل: ((دا ګلان ټول یوه اوونى عمر لري، یوه اوونى وروسته له منځه ئي)), د ګلانو پر دي لنډ عمر ډ پر خفه شوم، امبل خان وويل: ((دلته او د مسکو په نورو اکثرو واتونو کي چي دا ګلان گوري، دا هره اوونى نوي اينسودل کېږي، خپل خاص موسم لري)). په کوم ځاي کي چي موبد پلي شود ځاي د بري يادگاري څلى او شاته يې پر فاشيزم د بري د یو لوي موزيم او يادگاري کمپلکس ودانى ده. ډغه ټول کمپلکس په یوه پارک کي موقعیت لري، چي د (برري پارک) په نامه ياد پري او د دي ودانى شاته نور ډ پر پراخ دي. ډغه پارک او د بري پارک کمپلکس په (ديارلس نيم هكتاره)، ځمکه کي پروت دی او د بېلا بېلو اديانو د پيروانو په درناوي په دربو خواوو کي يې یوه عيسوي کليسا، یو مسجد او یوه یهودي سينا گوکيا جو پشوي دي. پر فاشيزم د بري څلى یو سل خلوپښت اعشاريه اته (۱۴۰، ۱۴۱۸) متره جگوالی لري او د جنگ د سمبوليکه خرگندونه کوي. پر (۱۹۵۸) م کال د وخت واکمنو پر ٻکره کړي وه، چي پر دي ځاي به د غسي یو پارک جو پري، خود

پارک اوستنی، بنه او دغه ودانی، د می پر نهمه نېتیه، پر فاشیزم د بري د پنځوسمې کالیزې په وياري پرانیستل شوه. پخوا شورویان او اوس روسان هر کال د می پر نهمه نېتیه پر فاشیزم د بري پر جشن ډېروياري او د هغه وخت د جنګ د ګډونوالو ډېر قدر کوي، دوى وايي چې دا د دوى لپاره له اوښکو ډک جشن دی، څکه شل مليونه شورویان په کې وژل شوي او یا له لوړې مرې شوي دي. دوى په پام کې لري، چې پر راتلونکي (۲۰۱۰م) کال پر فاشیزم د

محمد طاهر کانۍ، یون او امبل خان



بری پینځه شپېتمه کلیزه په ډېر شاندار ډول ونماني. په دې لوی ډګر کې شاوخوا و ګرځېدو، عکسونه مو واخیستل. نور ګنځلک هم ټول پلي ګرځدل، یادگاري تصویرونه یې اخیستل، د نېږدي دوه سوو مترو په واتېن پر فاشیزم باندې د بري څلې پر لوري و خوځېدو، څلې ته لانه وو رسپدلي چې توري و ربھې راڅرګندې شوي، ورسره

## سم خاچکی خاچکی باران پیل شو، ما فکر کاوه ئەزمۇپە وطن

بۇن او محمد طاهر كانى



كې خوايى: ((تورە وېرول كوي، سېپىنە اورول)) خودلتە خبرە سرچپە شوھ، لە خاچکى خاچکى باران سرە باران نور ھم زور واخىست، مۇپە ھېر تكلىف د خلى ترخنگ يو خوققىعى عكسونە واخىستل، نور باران لاندى كرو، امبىل خان چترى زما پر سر نى يولى وە، ماتە يې ويىل: ((اتە خوبلى غوندەي تە ھم ئى، بايد

لوند نه شي او که موږ لامده هم شو، پروا نه کوي، موږ ورسره بلد



پر فاشیزم باندې د بری یادگاری خلی

يو.)) کانۍ صيib، امبل خان او زموږ روسي امنيتي مسول خو بaran  
دومره وئيل چې تنه. يې هم ورته وچه پري نه بنوده، يو خو دقيقې  
مو خلي ته ورڅرمه د يوه د پوال غاري ته چې يو خه سرسوري يې

درلود، پناه وروره، خو هلتنه هم گنه گونه زياته وه، د ودرېدو ئای  
نه و، لنده دا چې باران بنه وشاربلو، که خه هم باران ولانه و، خو  
زوريسي يو خه كېناست، بېرتەد گاډي د پارکېنگ پر لوري



د وربت پر مهال د مسکو یو وات

و خوئېدو، يخ هم بنه وششنولو. دا ئای که خه هم د پر په زړه پوري  
و، خو مورد شرکنده باران په وجه خوند تري و انه خيست، خوند خو  
لاخه کړي، چې په راتګ هم پښيمانه وو، تر موټر موئانونه  
ورسول، ئانونه موټکوهل، په موټر کې چې كېناستو، نو امبل  
خان د موټر بخاري چالان کړه، ورو ورو يې له موره د يخني څېږي  
لري کړي، موټر کې ناستې او راحت د پر خوند وکړ او د افغانستان  
د سفارت پر لوري رهی شو.

## یو ۵ مابامنی په افغاني سفارت کې

تر نیم ساعت مزله وروسته سفارت ته ورسپدو، په لاره کې پرله پسې باران د مسکو فضا تیاره کړي وه، په مسکو کې د داسې وربنت په حالت کې پلی تګ راتګ اسانه نه وي، ونې او بوتي تول وینځلي بنکارېدل، کله چې سفارت ته ورسپدو، نو موټير مود سفارت مخې ته په یوه ئای کې پارک کړ، سفارت ته داخل شو، موږ او نورو مېلمنو ته د سفير (زمي عزيز)، ګلتوري اتشې ډاکنر



لطیف بهاند، د پوخي اتشې مرستيال عبدالله اندر او د سفارت نورو کارکوونکو هر کلی ووايhe. موږ باران ډېر څلې وو، خوشبې مود بناګلي اندر صېب په دفتر کې تېږي کړي، یو ګیلاس چای مو وختنه، خو نور افغانان (د سفارت کارکوونکي) هم هلتنه ناست وو،

يو بل سره مو تر تعارف وروسته، د هپواد پر حالاتو لندې خبرې وکړي. بیا لاندې تلخونې (نکاوی)، کې د کلتوري اتشې (بهاند صېب) دفتر ته کښته شوم، هلتنه بساغلی اسدالله دانش، عبدالغفور لپوال، خپله بهاند صېب او یوه روسي مېرمن سره ناست وو، پر ډوډۍ خوراک مصروف وو، د ملايانو په خبره؛ لذیذ لذیذ طعامونه بې پر د سترخوان هموار وو. ماته یې تینګ ست وکړ، ما ويبل نه زه



به هال ته لار شم او له تولو سره به یوځای ډوډۍ، و خورم، له هغوي څخه د سفارت هال ته لارم په مسکو کې د افغانستان سفارت د افغانستان خپل ملکیت دی دا هم لکه د افغانستان د ځینو نورو سفارتونو د ودانیو په شان په افغانستان کې د بحران تر پیل د مخه حکومتونو د هڅو برکت دی. دا ودانی پر (۱۹۰۴م) کال د هغه مهال د نومیالي مهندس (کیکوش) له خوا جوړه شوې ده او پر

(۱۹۲۱م) کال د هغه مهال د شوروی حکومت له خوا د امیر امان الله خان حکومت ته ډالی شوې ده، چې د مسکونیار د منځنی برخې د (پورسکایا) په کوڅه کې واقع ده. دا یوه لویه دوه پوریزه ودانۍ ده چې د سفارت ټول اداري ضرورتونه په کې پوره کېږي. کله چې د سفارت په لاندینې پور کې هال ته لارو، نو اکثره برخوال راغلي وو او نور هم دراتګ په حال کې وو. په هال کې د شلوتنو په شاوخوا کې اشخاصو ته خوکۍ او کوچونه اينسي وو، البتہ هال د نورو خوکیود Ҳایونې ځای هم درلود. سفیر او نورو کارکوونکو مېلمنو ته هر کلی وايه او هر یو سره به د لنډ وخت لپاره ودرېد،



حاجي فضل کريم، نادرخان کتيواري، محمد عالم ايزديار او سليمان لايق  
مېلمانه هم دوه او درې درې تنه سره یوځای شوي وو او خپل  
خپل مجلسونه يې کول، په سفارت کې نه سفیر او نه هم کوم بل چا  
څه وينا وکړه. یوه نارسمی ناسته وه، چې هدف يې یوازي افغانی

هئیت ته مېلمستیا وه. البتہ په دی مېلمستیا کې د کنفرانس يو شمېر روسي مامورین هم شامل وو. دی هال ته ورڅرمه په بله خونه کې ډوډی تیاره شوي وه، نبه مکلفه افغانی ډوډی وه. په بهر کې خپله ډوډی داسې یو نعمت وي، چې هر افغان یې ارمان کوي. ډوډی مو په ډېره ارامي، وځوړه، خود خوراک ترڅنګ مو خبرې او

افغانی هئیت په افغانی سفارت کې ډوډی پرمهال



مجلسونه هم ترسره کړل. د ډوډی پر مهال ماته وویل شول، چې ستا په شمول خو تنه نور یو بل مطبوعاتي کنفرانس ته دعوت دي، خو شېږي نور هم په سفارت کې پاتې شو، نور ټول په خپل موږ کې لازل او موږ خو تنه بیا د مطبوعاتي کنفرانس په نیت سفارت ته ورڅرمه د یوې بلې ودانۍ پر لوري و خوځېدو.

## له نیوزویک اوونیزی سره ناسته

د تگ پر مهال زه (يون)، په ولسي جرګه کې د تنګرهار د خلکو استازى (بېرک شینوارى)، د پكتىكا استازى (سیداسحق گيلاني)، بناغلى احمد سيدى او د کابل پوهنتون استاد بناغلى نسيم گل تو تاخپل سره ملګري وو. تريو خودقيقو مزله وروسته هلتە ورسپدو. د يوه هوتيل لومړي پورته پورته شو، ډپره تاريخي ودانۍ معلومېده، د لرگي لوبي دروازې او په هغۇ کې شوي نقش د هغې د تاريخي هويت خرگندونه کوله، د هوتيل په نورو برخو کې هم زيات لرگي کاربدلي وو، چې له اوسينيو هوتيلونو خخه د دي هوتيل خرگند توپير يې بسکاراوه. موږ يې يوې خونې ته دعوت کړو، هلتە يو او بد مېز اينې و، پرده پرې غوربدلي وه، خلور خوکى يې يوه خوا خلور بله خوا، دوه خوکى په سرا او دوه يې په بر کې اينسودل شوي وې، پر مېز له معمول سره سم د هوتيلوالى ګلتور عملی شوي وو، دسمالونه، ګيلاسونه او قابونه پرې اينې وو، د خنباك او خوراک دواړو ترتیبات نیوں شوي وو. په پیل کې خو موږ ته ويل شوي وو چې دلته يو مطبوعاتي کنفرانس دي، خو کله چې د مېز دي څرنګوالى ته متوجه شو، نو پته راته ولګېده چې دلته يې يوې ګډې مرکې ته رابللې يو. که موږ هر يو له دي حالت خخه خبر وای، نو کېدى شي چا ورته زړه نه واي بنې کړي، ځکه چې ټول بنې ستپي وو او هر يو غوبنېتل چې ڏر خپل استراحتئي ته لار شي او ارام وکړي. ګله چې د مېز تر شاکېناستونو لومړي دوى ئان معرفي کړ:

(الیا) او (ایرد) د نیوزویک اوونیزې مسؤولین یو. دوی وویل:  
((نیوزویک دلته په روسيه کې هم خپرېږي، له امریکایي نیوزویک  
سره همکاري لرو، خو موږ مستقل یو، چا سره تعلق نه لرو، خپله  
کار کوو، خپله څو، خپله یې لیکو، د روسيې په اخبارونو کې دا  
یوه مهمه اوونیزه ده.)) تر دې وروسته موږ هر یو خپل خان معرفې  
کړ. طاهر شینواری چې په مسکو کې د مېشتتو افغانانو له جملې  
څخه دی، په روسي ژبه بنه پوهېږي، هغه هم زموږ ملګرۍ و او د  
ژبارې چارې یې سرته رسولې زموږ د ډلي تر تعارف وروسته  
هغوي خپله لوړۍ پونتنه پیل کړه:

پونتنه: د روسيې او افغانستان د دې صفر روابطو په باب خه  
نظر لرئ، د سفر هدف موڅه دی؟

لومړۍ اغا صیب (سید اسحق ګیلانی) خبرې پیل کړې، د دې  
پونتنې په څواب کې یې وویل: ((روسيه زموږ لپاره ډېراهمیت  
لري، روسيې افغانستان سره پخوا بنه اړیکې درلودل، موږ هیله  
لرو، چې روسيه پخوانی اړیکې بېرته ټینګ کړي، زه د افغانستان  
د خلکو په استازۍ د روسيې له خلکو غواړم له افغانستان سره په  
اقتصادي، تجارتني او نورو برخو کې خپلې دروازې بېرته خلاصې  
کړي، افغانستان په شپږ ويشت کاله جنګ کې ډېر خراب شوي،  
بیا جورونې ته ضرورت لري.))

دویمه پونتنه: له امریکایانو سره مو مناسبات خنګه دی،  
تاسي څه فکر کوي، څه پېښېږي؟

دا پونتنه له تولو خخه وه، خو باغلي بيرک شينواري لبر چالاکي  
وکره، ژريې دا پونتنه ماته راجع کړه، ويې ويل: ((يونصيې د  
دولت په امنیت شورا کې دی، د دولت په نمایندګي به دی دې  
پونتنې ته حواب ورکړي.))

ما وویل: ((سمه ده، حواب به یې ورکړم، خو په خپلې استازى،  
نه د دولت په استازى، ځکه چې دولت کې خو هر ډول خلک دی،  
زه د هغوی استازی نه شم کولای.

زما نظر خودادی چې د سپتېمبر د یوولسمې نېټې تر پېښې  
وروسته امریکا ته د دې زمينه برابره شوې، چې افغانستان کې  
پوئې حضور ولري. د ملګرو ملتونو د امنیت شورا د پربکړې له  
مخې چې روسيه هم په کې شامله وه، امریکایانو افغانستان ته  
لبنکر کشي وکړه او بیا تر هغه وروسته د نړیوالو په مرسته د بن  
کنفرانس جوړ شو، لومړي موقت، بیا انتقالی او بیا منتخب  
حکومت رامنځته شو او د افغانستان حکومت دغه بېلاړلې بنې  
خپلې کړې، دا چې یو هبود بل هبود ته لبناکړې لبرې، طبعاً  
هغوی د خپلو ګټو د خوندیتوب لپاره دا کار کوي، خو افغانستان  
ته د امریکا راتګ د ملګرو ملتونو د پربکړو له مسیره تېر شوی، د  
دواړو حکومتونو ترمنځ مناسبات ډېښه دی، خود ملکي تلفاتو  
او د کورونو د تلاشی او ځینو نورو مسايلو پر سراختلافات شته،  
دا چې هلته څه پېښېږي، ټول پرې خبر یو، خصوصاً په امنیتی برخه  
کې انډېښې شته، د جګړې پراختیا د زیات تشویش ور خبره ده.

زما خبرو پسې بناغلي احمدسيدي خبرې پيل کړي، هغه وویل:



((د افغانستان مشکل یو منطقه  
یې مشکل دی، باید د منطقې  
هپوادونه لکه روسيه، د منځنۍ  
اسیا هپوادونه، ایران، پاکستان،  
چین او هندوستان د دې مشکل  
لپاره په ګډه کاروکړي. د دې  
ترڅنګ په دولت کې اداري  
فساد، مخدره مواد، ناکامه دولتداري او نور تول په دې کې شامل  
دی چې حالات یې خراب کړي دي.))

پونښنه: امریکایان له معتدلو طالبانو سره مذاکره غواړي؟  
سیدي صيib ورته په ځواب کې وویل: ((فکر نه کوم چې دا  
کارونه کومې نتیجې ته ورسېږي.))

پونښنه: زلمی خلیزاد په دوبې کې له طالبانو سره خبرې کوي؟  
سیدي صيib: ((دا هسي اوazi دی، د شهرت لپاره اوazi  
خپروي، حتی کرزی هم د زړه له کومې طالبانو سره روغه جوړه نه  
کوي.))



دې پسې بېرک شینواري د پونښني ځواب  
وغڅوه: ((د نن ورځي طالبان له پرونېو  
طالبانو سره فرق لري. صوبه سرحد کې یې  
هېږي سیمې نیولې دی، قبایلې سیمې یې  
نیولې دی، اوس په ملیونونو خلک په

قبایلی سیمو کې راپورته شوي، پخوا یوازې چیچن، عرب او نور وو، خو اوس خبره ډېر لور حد ته رسپدلي ده. کېدی شي د دوى له یو غټه ګروپ سره خبرې وشي، خو خاصو طالبانو سره خبرې ونه شي. مهمه خبره دا ده چې خبرې خنګه وشي؟ که د افغانستان په باب خبرې وشي، بنه به وي.))



دې پسې ما (یون) ته هم پر پورته موضوع د تبصرې بلنه را کړل شوه، ما وویل: ((د طالبانو تر چتر لاندې خو ډلي راتاله دي: یو ګروپ خپله القاعده دی چې هغوي چاسره خصوصاً له خپلو مخالفینو سره د خبر او مفاهemi کومه سابقه نه لري، دويمه هغه ډله ده چې د طالبانو په نامه فعالیت کوي،

خواکشنه د پاکستان له استخباراتو سره اړیکې لري او افغانان هم نه دي، بله ډله هغه افغان طالبان دي چې د امریکایانو له خوا یې واک نسکور شو، افغانی طالبانو سره خبرې ممکني دي، خو هغه وخت چې د افغانستان د حکومت په سیاسي او امنیتی سکتور کې پراخ اصلاحات راشي، پوچ په واقعي مانا ملي او بې طرفه شي، د مشخصو سیاسي ډلو له انحصاره ووخي او هېڅ افغان یې پردي ونه ګنه، د دې ترڅنګ د طالبانو ځینو مخالفو ډلو ته چې په حکومت کې د بهرنې فشار په وجهه تر حده زيات امتیاز ورکړل شوي، دا نامشروع امتیاز یې د عدالت حد ته راتیت شي تر هغه

وروسته که خبرې پیل شي او نړيواله ټولنه په تېره بیا امریکایان هم د دې خبرو یوه تصمیني برخه وي، کېدی شي خبرې یوې مطلوبې تسيجې ته ورسېږي.

ما چې خپلې خبرې خلاصې کړې نو تو تاخېل صېب ته مې چې تر دې وخته یې هېڅ خبرې نه وي کړې او او سېله یې هم به تنګه شوې وه، پام شو، ما وویل: ((موږ ټولو خو خبرې وکړې، او سنود



نسم ګل تو تاخېل

تو تاخېل صېب نوبت دی خه یې چې زړه غواړي، هغه دې په زور او زېر سره ووایسي)) بیا نو تو تاخېل صېب خپلې خبرې داسې پیل کړې: ((افغانستان د تاریخ په اوږدو کې له ډېرو مشکلاتو سره مخامنځ شوی دی: اول د تزارې روسيې او برتانوي

هند ترمنځ د لوبي مشکل روان و، بیا د امریکا او شوروی اتحاد ترمنځ رقابت روان و، درېیم د بن کنفرانس نیمګړ تیاوې دی، چې تاثیرات یې تراوشه منفي دی، او سن د انتخاباتو مشکلات دی، د خارجي قواوو شتوالۍ دی، طالبان بل اړخ دی، په تېرو اوو کلونو کې نړيواله ټولنه او افغان حکومت دواړه ناکام دی، زموږ وړاندیز دا دی، چې یوه ربښتنې لویه جرګه دې جوړه شي او درې مهم سوالونه دې حل کړي:

دېرش کاله کېږي افغانستان د لویو قوتونو د جګړي ډګر دی،  
 موب غواړو له طالبانو او سلوالو مخالفانو سره په رېښتینې ډول  
 خبرې وشي، نو خکه موب د بارک او باما وروستۍ وړاندیز تائیدوو،  
 خود عسکرود ډپرولو نظر نه تائیدوو. که چېږي او سټاکنې  
 وشي، نو دا انتخابات به تحميلي شکل ولري، واقعي تاکنې به نه  
 وي. شل فيصده خلک په بنارونو او نور په اطراف کې اوسي، (۲۰-  
 ۲۲)، ولايتونو کې امن نه شته، خلکو د انتخاباتو کارتونه نه دي  
 اخيستي او که اخيستي يې هم وي مخالفين کولاي شي په اسانې.  
 سره انتخابات اخلاقل کړي، تاسو نه شئ کولاي پر هر صندوق  
 عسکر ودروئ، او سنې وضعه هغه حالت ته ورته ده، چې د پخوانې  
 شوروی اتحاد پروختوه، موب د تپرو انتخاباتو تجربه لرو، دا  
 تاکنې به شفافي نه وي، او س خارجي فكتور تاکونکي رول لري،  
 که ټول ولس وغواړي یو خوک جمهور رئيس شي، خو چې امریکا  
 او ناتو يې ونه غواړي، هغه جمهور رئيس کېدلای نه شي، حکومت  
 له تنظيمونو جوړ دي، اداري فساد زيات شوي دي، ملګرو ملتونو  
 ته هم فساد رسبدلى دي، د خارجي قواوو شتوالي حساس حالت  
 کې دي، روسانو له انګرېزانو او امریکایانو له روسانو عبرت وانه  
 خیست، حل لاره دا ده چې د لویې جرګې له لارې مشکل حل شي).)  
 د توتاخېل صېب په خبرو پسې اغا صېب (سید اسحاق ګیلانی)  
 وروستۍ خبرې وکړي، ويې ويل: ((موب سولې ته ضرورت لرو،  
 خوک چې په دې لاره کې مرسته وکړي، موب یې هر کلې کوو، نور  
 زموږ میندې د خپلو ماشومانو مړینه نه شي زغملاي، دا که د

خانمرگود بريدونو او يا د اميريکايانو د بمباردمان له امله وي،

زمور پاره غم دي، موب  
سولي ته تبri يو.)) اغا صيب  
د ټولو په استازى د نيوزو يك  
اوونيزې له دي مسوولينو او  
خبريالانو خخه مننه وکره او  
دي سره مرکه يا مرکې پايته  
ورسپدي.

تر هغه وروسته د  
مېلمستون پر لوري

و خوچيدو، تر يوه ساعت زييات مزله وروسته هلته ورسپدو، بنه  
ستړي وو، ما او کانيي صيب خوشې زما د ليکنې پر کمپوز او  
ژبارې تبرې کړي، خو کمپيوټر کې مشکلات وو، کارونه شو،  
کانيي صيب د خپلي خونې پر لوري و خوچد او پر ما هم د خوب  
بنماپېږي خپل وزرونې وغورول.



سيداسحاق ګيلاني

# د روسيپ د مشرانو جرگي له هئيت

## سره ۵ کته

د مي (۱۳) مه نېټه د چهارشنبې ورخ وه، سهار وختي له خوبه پا خبدم، پر خپله ليکنه مې يو خل بيا کار وکړ، تره ګه وروسته مې ليکنه کاني صيب ته د ژبارې لپاره ورکړه، اوه نيمې بجې چای ته لارو، چای مو وختښه، ملګرو سره مو ګپ شپ ولګاوه، پر پروګرام مو ئان خبر کړ. اته نيمې بجې موله مېلمستون خڅه د خپل پروګرام لپاره تاکلي ځای ته حرکت وکړ. لاره کې ونې بوټي تول بيا باران وينځلي وو، ترافيكې پوليسيو زموږ سورلي موټر ته لاره خلاصوله، بنايسته مزل مو وکړ، شاوخوا منظري مې يوه يوه له نظره تېره کړه، د اکترو افغانانو دا عادت وي، چې کله هم بهر ته لاره شي، نو چې کومه بنسلکلي منظره وګوري، زړه بې غواړي چې داسي ځایونه او منظري يې په خپل وطن کې وي، د بنو افغانانو بنه شيان پر خپل وطن لورېږي. کله کله به د خوب يوه نړۍ خپه هم راباندي راغله، خوزما عادت دی چې کله هم بهر ته لارشم، نو کتابچه او قلم مې تيار پر ماشه سواره کړي وي، پر همغه وخت اکثره يادښتونه اخلم او ځینې هم حافظې ته سپارم، لس بجې او پنځه لس دقيقې وي چې د روسيپ د پارلمان مشرانو جرگي ودانۍ ته ورسېدو، تول له موټر کښته شو او د مسؤول مامور له خواتر معمولي چک وروسته ودانۍ ته داخل شو، ډېره لویه او بنسلکلي

ودانۍ وه، شل کم یوولس بجي وي چې مشرانو جرګي ته لارو، هلتنه په یوه واره هال کې چې نړدې پنځوس کسان په کې ځایېدل، کېناستو. هغه خوک چې تر موبې لې، خه د مخه ورغلې وو، هغوي د اوږده مېز ترشا پر تنظيم شويو خوکيو کېناستل، نورپاتې کسان شاته پر نورو خوکيو کېناستل، زه هم شاته پر یوې وروستي خوکي کېناستم، خپل قلم او کتابچه مې د ليک لپاره تيار کړل. کله چې تول پر خپلو ځایونو کېناستو، نو په پیل کې د روسي هئيت له خوا افغانی هئيت ته هر کلى وویل شو. ویناوالو وویل: ((د روسيې فدراسيون له خوا تراوسه پوري داسي یو افغانی هئيت ته هر کلى نه وویل شوی، فکر کوم زموږ کار به مشمر وي، غواړم د روسيې هئيت غړي دروپېژنم.



زه (تورشين الکساندر پورفیرپوچ) د روسيي فدراسيون مشرانو جرگي لومړي معاون او له افغانستان سره د همکاري د کمپسيون غړي يم زموږ دا بل ملګري (پاتيلیپف الېگ ايفګنښوچ) د مشرانو جرگي غړي او د افغانستان د کمپسيون معاون دي، د دارالانشا غري هم تشریف لري، دا بل ملګري مې د نړيووالو اړیکو د کمپسيون رئيس دي.

څرنګه چې اوس په شورا کې غونډه روانه ده، د شورا رئيس غونډي ته خپل ریوت وړاندې کوي، نو ئکه یې په تنۍ غونډه کې ګډون ونه کړاي شو، زه غواړم پردي خبره تینګار وکړم، چې زموږ او افغانستان ترمنځ مناسبات بنه کېږي. زموږ مناسبات د ودې په حال کې دي، خرګنده خبره ده چې د فدراسيون شورا غواړي دا مناسبات نور هم پیاوړي شي، پخوا موبوله افغانستان سره بنه روابط درلودل، لوري ژوري په کې تبرې شوې دي، شوروی اتحاد لوړنۍ هبود و، چې د افغانستان استقلال یې په رسميت وپېژنده، غواړو مناسبات مو صعدي حرکت وکړي. دوو تکوته غواړم اشاره وکړم:

په لومړي سر کې موبډ په هېڅ وجه له دې سره موافق نه یو چې تروریزم له اسلام سره اړیکي لري، دا زموږ رسمي نظر دي، په روسيه کې زیات مسلمانان شته، روسيه هم له اسلامي هېوادونو څخه یو دي، ډېر زیات مسلمانان دلته او سېږي، دا زموږ لپاره یو عنصر دی چې باید همبشه یې په پام کې ونيسو، زموږ موقف دا دی چې تروریستان کوم نظر لري، دا د هغوي خپل نظر دي.

بل نظر مو دا دی، چې خلک فکر کوي افغانستان له مخدره موادو سره تماس لري، په حئينو برخو کې کېدی شي سم وي، خو په حئينو برخو کې نه، زموږ لپاره افغانستان داسي یو هېواد دی چې موږ ته له خواړخونو اهمیت لري: افغانستان په دولتمندی کې اوږده تجربه لري، د مخدره موادو ترڅنګ کېدی شي پر نورو برخو هم بحث وشي، که اروپا کې تقاضا نه واي، نو په افغانستان کې به کوکnar نه کرل کېدل. د پارلماني چارو په باب کېدی شي، بحث وکړو، تماسونه ورځ په ورځ زیاتېږي، سبا پترزبورګ ته یو بل مشترک هئیت هم راروان دی، په هغه کې بېلاښل هئیتونه شامل دي. اوستناسي له هئیت خخه هیله کوم، چې خپل نظرونه واوروی او هیله لرم چې په مشخصو وړاندیزونو مشخصو نتيجو ته ورسپېرو.))



د افغانی هئیت په استازی په پیل کې بساغلي سیداسحق  
کیلانی ته نوبت ورسپد، هغه خپلې خبرې داسې پیل کړي:  
((زه له تاسې نه تشکر کوم د خپلو ملګرو په اجازه، د افغانستان  
د مشرانو جرګې معاون حامد گیلانی بايد راغلی واي، خوزه د هغه  
او خپلو ملګرو په نمایندګي خبرې کوم، زه د افغانستان په ولسي  
جرګه کې د بهرنیو اړیکو د کمپسیون غړی یم، زموږ دا اوستني  
هئیت د ولسي جرګې او مشرانو جرګې له غړو او پوهانو خخه جوړ  
دی، زه ستاسود خبرو په تائید په لنهیز سره وايم: موږ د روسيې او  
افغانستان روابط پر دربو برخو وېشو: لوړۍ پړاو د افغانستان  
خپلواکي په رسميت پېژندل دي، دویم پړاو پر افغانستان د شوروی  
اتحاد حمله وه، دا هم زموږ لپاره یوه نه هېرېدونکې رابطه ده او بل  
پړاو اوستني پړاو دی. افغانستان خپلو پخوانیو دوستانو ته په درنه  
سترګه ګوري، د هغود روابطو هر کلی کوو، موږ هیله لرو روسيه د  
افغانستان د بیا ودانې په برخه کې بنه برخه واخلي. موږ د تروریزم  
ښکار شوي یو، د تروریزم مرکزونه په افغانستان کې نه شته،  
هغوي نه دین لري نه قانون، له تروریزم خخه زموږ هره موږ په ژړا  
ده، موږ سولې ته اړتیا لرو، تروریستان پايتخت نه لري، که  
افغانستان یوازې پرېنسپول شی، نو دا به د تروریزم مرکز شی او  
ټول ګاونډیان به ورسه په تکلیف شی، بل مشکل مخدره مواد  
دي، کرل کېږي په افغانستان کې خو ګټه یې نړیواله ماafia وړي،  
همدا ماafia ده چې دا مواد نوري نړۍ ته صادروي، د هیروینو د  
جوړولو درمل له اروپا خخه افغانستان ته راول کېږي، له دې

کسانو خخه خوک په دی ملکونو کې نه دی محاکمه شوي، خوتور همپشه پر افغانانو لگول کېږي، د دولتداری په برخه کې یوه اندازه مشکل لرو، د انتخاباتو یوه دوره موټپه کړي ده، اوس د تاکنو په درشل کې یو، زه هيله لرم زموږ خلکو ته دا حق ورکړای شي چې خپل برخليک په خپله وتاکي، د افغانستان خلک له لاسپو خو نظامونو خخه ستري شوي، انتخاب د خلکو حق دی، نړيوال باید



د افغانانو دې حق ته قايل شي او دا حق ورته حاصل شي.) د ګیلانی صېب خبری همدلته پايته ورسپدلي، د غونډپې چلوونکي وویل: ((ګیلانی صېب نه مننه. اوس زه هيله کوم چې یو تن له سناتورانو خخه او یو تن له علمي شخصيتونو خخه هم خبرې وکړي)) او دې سره یې زیاته کړه: ((موږ ستاسو له تېزس سره موافق یو، موږ بېخې تیار یو افغانستان سره مرسته وکړو چې ډيموکراتيک بنستونه یې په پنسو و درېږي، لکه خنګه چې تاسې

وویل، د نړۍ هېڅ هېواد د افغانستان پر خلکو د خپل نظر د تحمیل حق نه لري؛ کابل نه د واشنگتن او نه د مسکو لاسپوځي دی، دا خپله د یوه مستقل هېواد مرکز دی، افغانان خپله کولای شي پربکره وکړي، لوړۍ تجربه بریالۍ وه او دا تجربه باید وغحول شي. زه د افغانستان د انتخاباتو پر قانون نه پوهېږم خو په مشترک المنافعو هېوادو کې د انتخاباتو متخصصین شته، که چېري ضرورت شي د انتخاباتو د شفافیت په باره کې به تاسې سره مرسته وکړو. له تاسونه ډېره مننه.) پر دې وخت د روسيې لوري دې لورپورې چارواکې وویل: ((زه اوس د بل افغان هئیت د هرکلي لپاره هوایي ډګر ته ورڅم، اوس خپل بل ملګري (پاتيلیف الېګ ايفګنېویچ) ته وخت ورکوم، دی له افغانستان سره د روابطو د کمېسیون معاون دی)). تر دې وروسته همدي معاون خبرې پیل کړي: ((بناګلې ګیلانې او د هئیت درنو غرو! په روسيه کې په ډېر احترام سره د روسيې او افغانستان پخوانې مناسبات یاد ډېري په تېره بیا اقتصادي پروژې، په روسيه کې په ادبې برخه کې (سلیمان لایق) او په پوخي برخه کې (احمدشاه مسعود) ته په ډېر قدرګوري، په پنځوسمو کلونو کې چې په غزنې، خوست او نورو سیمو کې د لایق اشار د خلکو خومره خوبن دی، دلته هم د خلکو خوبنېږي. د پارلمان د یوه غړي په توګه موږ کوبنېن وکړ داسې یو ګروپ جوړ کړو چې د افغانستان له پارلمان سره خپل روابط ولري او روابط پراخ کړي. موږ ته د افغانستان دولتمندي او په تېره بیا د لوېو جرګو جوړول ډېر په زړه پورې دې.

زه د هغه کمپسیون غړی یم چې د روسيې او تاجکستان د پارلمانو ترمنځ جوړ شوی دی. دغه کمپسیون غواړي د دواړو پارلمانو د انکشاف په برخه کې نور قوانین جوړ کړي، کېدی شي د انسو ته هم درکړو او انسې ترې ممکنه ګته واخلي، تجربو داسې بسودلې ده چې د پارلمانو ترمنځ روابطو په تنتیجه کې د ولسونو ترمنځ همکاري زیاتېږي او اقتصادي پرمختګ رامنځنه کېږي. روسيه کولائي شي د انژۍ او اوبود تنظیم او منابعو په برخه کې پانګه واچوي او له افغان ولس سره مرسته وکړي، مخکې یې هم په دې برخه کې کار کړي دی. زموږ او د منځني اسیا د ځینو هېوادونو ترمنځ د ډله یېز امنیت یو تړون دی. غواړو په پارلماني برخه کې هم داسې یو تړون ولرو. له تاجکستان، قزاقستان او د منځني اسیا له ځینو نورو هېوادونو سره د تروریزم پر ضد د همکاري تړون لرو. افغانستان او پاکستان کله کله په کې د ناظر په توګه ګډون کوي، غواړو د دې هېوادونو د پارلمانو ترمنځ هم داسې یو تړون ولرو، چې دا هېوادونه یو بل سره همکاري وکړي. تر دې تړون وروسته موږ یو بل سره زیات پوئي تمرینات وکړل، د چین نظامي متخصصین هم حاضر دي چې موږ سره په دې برخه کې مرسته وکړي، په دې برخه کې یو بین المللې کمپسیون فعالیت کوي، هدف دا دې په پوئي برخه کې داسې یو نمونه یې قانون جوړ کړو چې یو بل سره د عاجلو خطرونو پر وخت مرسته وکړي. سره له دې چې اوس د تاجکستان پر پوله روسي قواوې نه شته، خو هلتہ امنیت بنه دی. وروستی وړاندیز دادی، که د دواړو

هېوادونو د مشرانو جرگې له خوا يو کمېسيون جور شې چې دواړه هېوادونه يو بل سره همکاري وکړي، ګټور کار به وي. مخکې مې له خپل رئیس سره خبرې وکړي، تاسو سره يې د خپلې همکاري ډاډ راکړ، افغانستان موبد ته ستراتیژیک ارزښت لري او زموږ پخوانی ملګری دی، افغانستان په سیمه کې ډپرا همیت لري او موبد يې پر وړاندې بې تفاوته نه يو.)

بناغلي سيد اسحق ګيلاني بيا ورڅه منه وکړه ويې ويل: ((تاسو يادونه وکړه (يون)، (لېوال) او (توتاخېل) هم زموږ مهمې ادبې خېږي دي او زموږ د تاريخ د ځلانده خپرو په توګه يادېږي، د یو تن نوم مو واخیست د دوى يادونه به زه وکړم، او سیو بل تکی یادوم: د افغانستان ولسي جرګه هم د پارلماني هئیتونو په ترکیب کې بین الپارلماني هئیتونه لري، مشرانو جرگې هم دا کار کړي دی، افغانستان د ترکيې او پاکستان د پارلمانونو د بهرنیو اړیکو له کمیسيونونو سره رابطې ټینګې کړي، هیله لرم له نورو هېوادونو سره هم دا روابط پر اخ شي.))

د بناغلي ګيلاني په خپرو پسې په مشرانو جرګه کې د پنجشېر د خلکو استازۍ بناغلي محمد عالم ايزديار ته نوبت ورسېد، هغه د خپلو خپرو په پیل کې وویل: ((زه د افغانستان د مشرانو جرگې منشي صېب ته بلنه ورکوم چې په پیل کې خپلې خبرې وکړي.) د مشرانو جرگې منشي وویل: ((زه عبدالخالق حسیني یم، په مشرانو جرګه کې د لغمان د خلکو منتخب استازۍ او د دې جرگې منشي. ۹۲) کاله کېږي چې د افغانستان او روسيې ترمنځ د دوستۍ تړون

لسلیک شوی دی. د تاریخ په اوږدو کې ډپري لورې ژوري لري، ډپر هئیتونه به تللي او راغلي وي خودا هئیت ډپر اهمیت لري، په دې وختونو کې روابط ساره شوي باید دا روابط بېرته ګرم شي. زما ملګري به د تروریزم، مخدره موادو او پارلمانی روابطو په باب نن خبرې وکړي. تروریزم یوه نړیواله پدیده ډه چې روسيه بايد د هغې په له منځه وړلو کې مرسته وکړي، تروریستان مسلمانان نه دي، هېڅ تراو ورسره نه لري، موږ ډپر علاقه مند وو چې د نړیوالې ټولني په راتګ سره به په افغانستان کې تروریزم ختم شي، خو ختم نه شو لازیات شو، موږ له نړیوالې ټولني خخه په کلکه غوبښنه کوو، چې د دې پدیدې مخه ونیسي، د مخدره موادو په برخه کې هم د نوري همکاري غوبښتونکي یو. د پخوانی شوروی اتحاد د همکاري یوه بنه بېلګه د تنگرهار لوی کانال او د دروتنې بند دي، چې د خلکو لپاره یې اوس هم یوسالم مصروفیت برابر کړي دي.



اوسم د کانال خراب شوی، زه هيله لرم د روسيې د مرستې په تسيجه کې دا کانال بېرته جوړ شي. دغه راز د لویو لارو جوړول، د

کابل مرکزی سيلو، پوليتختنيک او نورو برخو کې هم همکاري ته اړتیا شته، د کورونو جوړولو فابريکه هم له منځه تللي، دا فابريکه هم باید بیا ورغول شي، د روابطو جوړول او د پارلمانونو نړدي کول پر حکومتونو تاثير لري، زموږ د هئيتونوتگ راتګ به ملتونه نور هم نړدي کړي، د روسيې هپواد باید اخلاقاً زموږ د هپواد په بیا جوړونه کې همکاري وکړي، د کميسيونونو یا په پارلمانونو کې د دوستۍ د کمېټيو ايجادول یو بنه ګام دی، د قوانينو په برخه کې زما وړاندیز دادی، چې د مشرانو جرګې د جوړښت په باب موږ ته یوه یوه کاپي معلومات راکړئ چې موږ تري ګنه پورته کړو۔)

د حسيني صيب خبرې چې دې حد ته ورسېډې نو په مشرانو جرګه کې د پنجشېر د خلکو استازې بساغلي محمد عالم ايزديار خپلې خبرې پیل کړي، هغه وویل: ((زه خوبن یم چې دروسيې فدراتيف د مشرانو جرګې له هئيت سره راته د خبرو اترو زمينه مساعده شو. مهمې مسلې حسيني صيب او اغا صيب (گيلاني صيب) يادي کړي، زه غواړم یو خوتکو ته اشاره وکړم: لوړۍ له روسي لوري مننه کوم چې تروريزم یې له اسلام سره ونه تړه او مخدره مواد یې له افغانستان سره ونه تړل، دا چې ادبې شخصيت لايق صيب او (( ملي اتل) احمدشاه مسعود یې د تروريزم قرباني شوي، ياد کړل، مننه کوم.

د تروريزم پر ضد باید یوه منطقه یې هماهنګي رامنځته شي، د پارلمانونو ترمنځ د اړیکو د پراختیا غوبښونکي یو موږ د روسيې

د پارلمان يو لپست ترلاسه کر، موب هم يو لپست درلېږلی، خو  
ترواوشه يې درک نه شته، پارلماني روابط بنه دي.))  
د ايزدييار صيب خبرې همدلتنه پای ته ورسپدي، موب يو خو تنه  
باید يو بل ئاي ته د مطبوعاتي کنفرانس لپاره تللي واي، د اغا  
صيib او حسيني په خبرو کې مې هڅه کوله چې کومه وقهه پیداکړم  
او له غونډي اجازه واخلم، خو موقع برابره نه شوه، کله چې ايزدييار  
صيib خپلو خبرو ته تکي کېښوده، نو په همدي ترڅ کې له خپلې  
څوکۍ پورته شوم، د غونډي له چلوونکي او برخوالو مې اجازه  
واخیسته، ما وویل: ((موب خو تنه يو مطبوعاتي کنفرانس ته روان  
يو، هغه ته د اجازي ترڅنګ د يو دوه جملو اجازه هم غواړم او هغه  
دا چې مخکې د غونډي بناګلي چلوونکي وویل: دا حقیقت موب ته  
معلوم دی چې تروریزم له اسلام او مخدره مواد له افغانستان سره  
هېڅ رابطه نه لري. دا بنه خبره ده چې دوى دا حقیقت منلى خو يو  
بل حقیقت هم باید ومني چې طالبان له پښتنو سره هېڅ رابطه نه  
لري، نه طالبان پښتنه دي او نه پښتنه طالبان، ئکه چې طالبانو  
پښتنو ته دومره زيانونه اړولي چې شمېر يې نه کېږي، نو يو خوک  
چې د يو قوم د تباھي، سبب کېږي، هغه قوم باید هغه سره په رابطه  
تورن او محکوم نه شي، هيله لرم چې روسي چارواکي دا حقیقت هم  
ومني!)) زما خبرې د روسيې فدراتيف د مشرانو جرګې د غري او د  
دي غونډي پر چلوونکي دېري بنسې ولګېدي، په شونډو کې

موسکی شو، وېي وييل: ((دا هم يو حقیقت دی، ربنتیا هم پښتنه طالبان نه دي، د طالبانو له لاسه پښتنه ډېر کړډلي دي، پښتنه د زغم او اوسلې خلک دي.)) د دوی بحث دوام پیدا کړ، خوزه (يون)، نادرخان کټوازی محمد عالم ایزدیار او ډاکټر برهان شينواری تري په مطبوعاتي کنفرانس کې د ګډون لپاره راووتو. کله چې له غونډې راووتو، نو ایزدیار صیب راته په د هلېز کې وویل: «بسیار سوال برجا و مهم رامطرح کردي، واقعاً همینطور



است پشتوونها از دست طالبها بسیار رنج دیده.» خو کله چې موږ د شپې مېلمستون ته لارو، نو اکثرو دوستانو بیا راته وویل: ((تاسو چې مطبوعاتي کنفرانس ته لارې، نو زموږ په غونډه کې پردي موضوع ډېر زیات بحث وشو.))

## له انتېرفاکس سره په خبری

### کنفرانس کې گډون

كله چې د مشرانو جرگې له غونډې خخه را ووتو، نو په يوه  
خانګري کرولاډوله موټر کې د مطبوعاتي کنفرانس پر لوري  
و خوئېدو، لس پنځه لس دقیقې وروسته د کنفرانس ځای ته  
ورسېدو، دا په روسيې کې د يوه مشهور خبری اړانس (انتېرفاکس)  
مرکزې دفترو، درېیم پور کې يوه هال ته پورته شو، د روسيې او په  
روسيې کې د نورو بهرنیو رسنیو ګن شمېر خبریالان ورته راغلي وو.  
هال په تخنیکي وسايلو سمبالو، د شپېتو- اوياوو کسانو د  
ځایونې ورتیا يې لرله، د ستېج پر سر او بد مېز اينسودل شوی و،  
موږ خلور تنه افغانستان، د روسيې د ګړپوهنې د اسټيتیوت  
مرستیال (سېرافیم مېلېنټېف) چې د دې خبری کنفرانس د جوړولو

چاري يې سمبال کړي وي او  
همدارنګه له موږ سره مل روسي-  
پښتو- دري ژبارون بساغلي الکساندر  
د مېز ترشا پر تنظيم شويو خوکيو  
کېناستو، د هر چا مخي ته د هغه نوم  
او عنوان ليکل شوی و.  
په پیل کې د دې مطبوعاتي



کنفرانس تنظیموونکی (سپرافیم مېلېنتېف) خبرې وکړي، هغه وویل: ((افغانستان د نړیوالو اعصابو مرکز دی چې په درد یې تول جهان ناارامه دی، خینې هېوادونه افغانستان ته زړه کې پاک نه دی. د روسيې او افغانستان ترمنځ باید ډیالوگ د دوو مستقلو هېوادونو ترمنځ ډیالوگ وي. سباته په پرزېډانت (د جمهوري ریاست) هوټل کې یوه لویه جرګه افتتاح کېږي، د افغانستان له خوا به د جمهور رئیس مرستیال کریم خلیلی او خینې وزیران ګډون کوي، په جرګه کې د مې د یوولسمې نېټې هئیت هم برخه اخلي، د روسيې د فدراسیون له خوا د صدارت مرستیال، د بهرينيو چارو



وزیر، د مشرانو او ولسي جرګو  
رئیسان برخه اخلي. اقتصادي،  
کلتوري او بشري اړیکې د دې  
جرګې موضوع ده. د اپوراتيفي او  
امنيتي مسایلو په باب به هم  
خبرې وي. دې او خونورو لندو  
خبرو پسې یې مودتنه نوبت راکړ  
چې د افغانستان او روسيې د

روابطو او همدارنګه د خپل سفر په باب لنده رنا واچوو: په پیل کې  
د اکتر صیب برہان الله شینواری ته نوبت ورکړ شو چې خبرې  
وکړي، هغه وویل: ((لومړۍ خوزه له هغو کسانو خڅه منه کوم چې  
د دې موقع یې برابره کړه مسکوته دومره لوی افغانی هئیت  
راشی، بې له شکه دا ډول هئیتونه د دوو ملتوونو ترمنځ روابط ډېر

بنه کولای شي د بېلاپېلو دلایلو په وجهه د روسيي او افغانستان تر منځ فاصله زیاته شوي ده، موبهيله لرو دا فاصله له منځه لازه شي. موبهيله جګړه خپلی هېواد یو، روسيه یولوي هېواد دی، موبهيله لرو روسيه د افغانستان په بيارغونه کې هرارخیزه ونډه واخلي.))



ایزدیار صیب هم د ئان تر  
معرفی، روسته وویل:  
((افغانستان اوس په داسې یو  
حالت کې دی چې د روسيي په  
شمول د هر هېواد مرستې ته  
اړتیا لري. افغانستان ته اوس  
د نړیوالې ټولنې زیات پام را

اوښتی او د همدي توجه له امله افغانستان کې اوس یولو  
پرمختګونه رامنځته شوي، موبهيله من یو د روسيي او  
افغانستان مناسبات پیاوړي شي، دا مناسبات د دواړو هېوادونو

په ګته دی.))



ورپسي زما (یون) نوبت ورسېد:  
ما وویل: ((ئینې شیان د بشر ګله  
ضرورت او ګډه پانګه وي. علم،  
کلتور او ادبیات د ټول بشر ګډه  
شستمني ده، تولستوی،  
داستافېسکۍ، شولو خوف،

لرمنتوف، ایتماتیف، گورکی، پوشکین، چخوف او نورو داسې پانګه بشرطه وړاندې کړې چې تول ترې خوند او ګټه اخیستلاني شي، دوى د جغرافیا يې، مذهبی او قومي پولوله حدودو وتلي دي، دغسې سوله هم د تول بشريت ضرورت دي، ګلونه کېږي چې زموږ هېواد په جګړه کې راګیر دي، د دي جګړي دروند زیان لومړۍ افغانانو بیا روسانو او بیا نورې نړۍ ته ورسپد. نواوس که بیا هم زموږ په هېواد کې جګړه دوام ومومي، دي کې شک نه شته چې موږ به ډېر زیانمن شو، خود نړۍ نور هېوادونه او ولسونه هم له دي زیانه په امن کې پاتې کېدی نه شي، موږ فکر کوو چې بنه به وي تاریخي بدې پېښې د تاریخ قضاوته وسپارو او له هغه خخه د راتلونکي سوکالۍ لپاره د عبرت دیوې بنې وسیلې په توګه کار واخلو؛ د نویو او بنو رو باطو په فکر کې شو)).

په ماپسې د بناغلي نادرخان کټوازې نوبت و، هغه وویل: ((زه هم



د خپلو ملګرو خبرې تائیدوم، موږ تر هر چا زیاته د جګړې مزه خکلې ده، زموږ هېواد ټوک ټوک دي، موږ د هر چا مرستې ته اړتیا لرو، که موږ په تېرو خبرو پسې وګرڅو، د دي پرڅای چې دېسمني زیاته کړو، نور خه نه شو ترلاسه کولاني، نوبنې به دا وي چې یو بل درک

کرو، زموږ د هئیت د سفر هدف هم دادی چې دواړه هېوادونه او  
دواړه ملتونه سره نېډې کړو.)

تردي لومړنيو خبرو وروسته د پوبنتنو او ځوابونو وخت  
راورسېد، تر ټولو دمځه یو ژورنالیست له نساغلي کټوازی خنځه  
د اسي پوبنتنه وکړه:

د کوم ولایت یې په قوم خوک یې؟

کټوازی صېب ورته وویل: ((اړه د پکتیکا ولایت یم، په قوم  
سلیمانخبل او د افغانستان په ولسي جرګه کې د پکتیکا د خلکو  
استازی یم.))

ژورنالیست بیا وپوبنتل: په پکتیکا ولایت کې مرکزي حکومت  
څو فيصده واکمن دی؟

کټوازی صېب وویل: ((د پکتیکا په ټولو ولسوالیو کې مرکزي  
حکومت شته، یوه ولسوالی هم د مخالفینو په لاس کې نه ده، خو  
دا په دې مانا نه ده چې هلته مخالفین نه شته، ځینې ساحې داسې  
دي چې هلته نه حکومتي عسکر همېشه وي او نه هم مخالفین، په  
پکتیکا کې اکثره کارونه په ولسي ونډه او جرګه ترسره کېږي،  
قومي مشران هلته ڈېر مهم رول لري.))

ورپسي په روسيه کې یوې مېشتې افغان ژورنالېستې له ايزديار  
صېب خنځه پوبنتنه وکړه: تاسي څو موده مخکې هم یو کنفرانس ته  
راغلي وي، د هغه او دي کنفرانس تر منځ توپير خه دی؟ دا به خه  
موثريت ولري؟

ايزيديار صېب: ((كنفرانسونه او دا ډول غونډې طبعاً د دوو  
هېوادونو پر اړیکو مثبت تاثیر لري. او سچې کوم افغانی هئیت  
راغلي، دا یو لوی هئیت دی، په دې کې د دولت، ملي شورا او

مدنی ټولنې استازی شامل دي، زه فکر کوم موثریت به یې زیات  
وی.))

خبریالې بله پونتنه وکړه: په کنفرانس کې به کوم توافقات یا  
پربکره لیک لاسليک شي؟

ایزديار صيېب: ((پر بېلاپېلو مسایلېو بحث کېږي، کېدی شي په  
پای کې یو پربکره لیک صادر شي.))

يو بل ژورنالېست له شينواري صيېب خخه پونتنه وکړه: د  
کوکنارو کښت په سلو کې (٤٠) پورته شوي، خه بايد وشي، روسيه  
په دې برخه کې خه کولاي شي؟

ډاکټر صيېب برهان الله شينواري څواب ورکړ: ((له کومه سيمه  
کې چې امنیت خراب شوي، هله کوکنار کړل کېږي، د افغانستان  
په (٢٤) ولایتونو کې کوکنار صفر شوي دي. روسيه او نور ګاونډي  
هپوادونه بايد د مخدره توکود انتقال د مخنيوی په برخه کې  
مرسته وکړي.))

يو ژورنالېست له ما (يون) خخه وپونتل: روسيه بايد په  
اقتصادي برخه کې له افغانستان سره خه وکړي؟

څواب: ((د روسيې او پخوانۍ شوروی اتحاد متخصصینو د  
پخوانۍ شوروی اتحاد پرمهال په افغانستان کې (١٤٢)، لوبي او  
متوسطې پروژې جوري کېږي وي چې په مجموعی ډول یې د  
افغانستان د دولتي اقتصاد په سلو کې (٨٠ - ٢٠) برخه جوروله،  
دا پروژې اکثره د نویمو ګلونو په بهير کې یا په بشپړ ډول او یا په  
نیمه ډول له کاره وغور ځبدلي، له روسي متخصصینو پرته دا  
پروژې نورخوک نه شي رغولاي، نو که چېږي روسيه دا پروژې له  
سره ورغوي، د افغانستان اقتصاد ته به ډېره زياته ګتهه ورسوي.))

یو بل روسي ژورنالیست له کټوازی خخه بله پوبنتنه وکړه:  
 طالبانو سره مذاکره یا ډیالوگ په ګتیه دی، که په زیان؟  
 کټوازی صېب وویل: ((ېه افغانستان کې دا خبره موږ تولوته  
 واضح ده چې په جنګ مسایل نه حلېږي، د پخوانی شوروی اتحاد د  
 قواوو په شتوالي کې جګړې تیجه ورنه کړه، اوس هم جګړه تیجه  
 نه ورکوي، که طالبانو سره خبرې وشي، سولې ته لازه اواره شي،  
 بنې به وي، د ولس مشران په دې ډول مذاکراتو کې ډېر موثر نقش  
 لوپولاني شي.))

همدي سره دا خبری کنفرانس په رسمي ډول پايته ورسپد، کله  
 چې له ستېچځ خخه راکښته کېدو، نو یو روسي ژورنالېست چې په  
 ایرانی لهجه (ایرانی فارسي) یې خبرې کولې او غالباً چې ایران کې  
 یې ډېر وخت تېر کړي او فارسي ژبه یې هم هلته زده کړي وه، وویل:  
 یوه بله پوبنتنه لرم، کټوازی صېب ته یې اشاره وکړه: په افغانستان  
 کې د بهرنیو ټواکونو شتوالي ایران ته خطر نه دی ایا ستاسوله  
 خاورې به په ایران حمله ونه شي، تاسي د دې برید د مخنيوي  
 تضمین کولاي شي؟

ما (یون) ورته په ټواب کې وویل: ((ایا د ایران له خوا افغانستان  
 ته خطر نه شته! که ایران په افغانستان حمله وکړي نو څوک به یې د  
 مخنيوي تضمین وکړي؟))

ژورنالېست وویل: زه غواړم کټوازی ټواب راکړي. ما ورته  
 وویل: ((زما او د هغه ټواب یو شان دی.)) کټوازی صېب هم په خندا  
 ورته وویل: ((ربنټيا وايې زما او دده نظر یو شان دی.)) همدي سره د  
 خبری کنفرانس له هاله راووتو.

# یوه غرمنی په کباب فیستوال هوتل کې

په مطبوعاتي کنفرانس کې تر ګډون وروسته د مسکو نبار په زره  
کې کباب فیستوال هوتل ته دعوت شو، داد ازبکانو یو هوتل



و، چې هر ډول کبابونه یې پخول. ډودۍ یې له افغانی غذا سره ډېره  
نړدې وه، د پوهنې وزارت مرستیال محمد صدیق پتمن، د اطلاعاتو  
او ټکنولوژی وزارت مرستیال غلام نبی فراهي، د مخدوړه موادو پر  
وراښدې د مبارزې وزارت وزیر جنرال خدایداد هزاره، هم په دې  
غرمنی کې ګډون درلود، ډودۍ یې بنه پاکه او زموږ افغانانو پر  
مزاج برابره وه، د ډوډۍ د پای په شېبو کې وو او ئینې لانیم ماره  
شوي هم نه وو، چې د جمهور رئیس د مرستیال بناغلي کريم خليلي



د غرمني پرمهال

له خوا احوال راغی؛ هغې غونډي ته باید تول لار شو چې د روسيې  
د مخدره موادو د کنټرول په اداره کې جوړې دونکې وه. تول په موټر  
کې کېناستو او د دې ادارې پر لوري موحرکت وکړ.

# د مخدره موادو د کنټرول اداره کې

## غونډه

لس کم درې بجې موله کباب فیستوال هوپل خخه د روسيي د  
مخدره موادو د کنټرول ادارې پر لوري حرکت وکړ، په لاره کې د  
ښار له بېلاپېلو واټيونو خخه تېر شو، له هروات خخه چې

افغانی او روسي هئیتونه



تېربېدلو، نو بساغلي عبدالله خان راته د هغو ودانیو په باب لندې لند  
معلومات راکول چې په لاره کې مخي ته راتللي. کله چې کړېملین  
مانۍ ته له ورڅرمه واتې تېربېدلو، نو د کړېملین پر مانيو او د کلا  
پر لوی د بواسو موسټرګې ولګېدي. بساغلي عبدالله د کړېملین د کلا  
د د بواسو په باب وویل: ((د کړېملین مانۍ خبتي له هګیو او ایرو  
څخه جوړې شوې دي، دا د بواسو ډېر او بد عمر لري ، جمهوري  
رياست هم په دې ودانۍ کې دې.)) ترودانۍ چې تېر شو، هلتہ لږ  
څه وړاندې یوه بله دنګه او لوکسه مانۍ بسکارېدله، بساغلي

عبدالله وویل: دا د (کې جي بي) مانۍ ده، د دي سازمان مرکزي دفتر په همدي ودانۍ کې دی، له دي ودانۍ خخه يې تر کربملين مانۍ پوري تر حمکي لاندې يو سړک کښلي دی، چې يو موټير په کې حرکت کولاني شي، د (کې جي بي) په ودانۍ کې داسې بېلاپلي لاري شته چې کشفول او پیداکول يې اسانه کارنه دی)).  
 په همدي ترڅ کې عبدالله وویل: ((بله ورڅ که تاسي وخت درلود، بايد د مسکو میتیرو ګورو، د مسکو میتیرو په نړۍ کې ډېر نوم لري، په هره دقیقه کې يواړګاهې راخي، په هر ګاهې کې اته واګونونه وي او په هر واګون کې دوه سوه کسان ځایېږي. دا میتیرو په ئینو ځایونو کې په حمکه کې تر دوو سوو مترو لاندې غځدلې )) (۵۰)

درې بجي او شل دقیقې وي چې د مخدره موادو ادارې د ودانۍ درېیم پور ته پورته شو، سملاسي بحث پیل شو، د افغاني هئيت په مشرتابه کې د جمهور رئيس مرستيال کريم خليلي، د مخدره توکو پر ضد د مبارزې وزیر جنرال خدايداد هزاره، د پوهنې وزارت مرستيال محمد صديق پتمن، د اطلاعاتو او کلتور وزارت مرستيال بناغلي غلام نبی فراهي، سيد انور رحمتي د بناغلي کريم خليلي د دفتر رئيس، داکتر حسن جان فضل د بناغلي خليلي مشاور، احمد بهرام د بناغلي کريم خليلي سكرتر او همدارنګه د بناغلي خليلي له دفتر خخه امير حسين حسيني او د هغه عکاس محمد هادي احمدی او يو شمېر نورو مخورو افغانانو ګډون درلود. د روسيې له خوا لومړي د مخدره موادو د ادارې مرستيال د

نن ورخې د غونډي اجنهدا تشریح کړه، ژباره د روسی ژباروونکوله خوا ترسره کېدله. ويې ويل: ((د نن ورخې خبرې پر دې دول تقسيم بندې شوي دي: مخدره مواد او جیوبولتیک، د مخدره موادو مشکل زموږ ګډ مشکل دی باید په ګډه یې خنڅي کړو. دا اداره د مخدره موادو پروپراندي د دولتي چارو همغږي، لپاره جوړه شوې ده. زموږ فعالیتونه د دې موادو پروراندي ورخ پر ورخ زیاتېږي.



د ګډي غونډي یوه برخه

موده د مخدره موادو تولیداتو ته ھانګړي نښې ورکړي دي، دا سمبولونه چې موده تاکلي، ځایونه یې اکثره په افغانستان کې واقع دي، له دې معلوماتو خخه زموږ هدف دادی، چې ځینې دا معلومات امریکا ته هم ولېږو، له دې سیمو خخه ځینې یې د افغانی پوځونو د واک له ساحې خخه بهر دی.

بناغلی کریم خلیلی او بناغلی جنرال خدایداد صیب! غواړم په ایندہ کې د مشترک کارله مخې د مخدره موادو په اړه معلومات تاسو سره شریک کړم. موږ او افغانستان دواړه د دې پدیدې قربانیان یو، زموږ سوچ دادی چې د مخدره موادو تولیدونکي اکثره د امریکايانو د واک تر ساحې لاندې دي. عجیبه خبره داده چې د ناتې د قطعاتوله زیاتې د سره مخدره مواد هم زیاتېږي. د روسيې د حکومت رئیس تپره یکشنبه جاپانی خپرونو سره په مرکه کې خرګنده کړه، چې د نړیوالو قوتونو شتوالی د مخدره موادو ضد مبارزه کې کم تاثیر لري. هم روسيې او هم افغانستان ته خرګنده ده



چې له اقتصادي پیاوړتیا پرته مخدره مواد نه شي کنټرولې دلای، موږ پوره امکانات لرو او د ګډې همکاري په واسطه کولای شودا مواد له منځه یوسو. روسيه له افغانستان سره د همکاري تجربه لري. په تپرو کلونو کې (۱۴۲)، پروژې په افغانستان کې ابادې شوې

دي، دا د روسيي او افغانستان د انجنيرانو له خوا جوړې شوي دي. د جلال اباد کانال، پلخمری، سالنګ، پولیتختنيک، د مزار د سري فابريکي او نوري پروژې يې بنه مثالونه دي. په روسيه کې (پنځوس زره) افغان متخصصين روزل شوي، چې د افغاني امکاناتو (۲۰) سلنډ جوړوي. خو بیا هم دا کفايتنه کوي، د سوداګریزې تبادلي کچه تيتيه ده اوس مشترک کارونه کم دي. هيله ده دا هئيت د راتلونکو مناسباتو په برخه کې بنه رول ادا کړي.)

دي خبرو پسې يې د افغانستان په استازۍ د جمهور رئيس مرستيال بساغلي کريم خليلي ته نوبت ورکړ چې خپلې خبرې وکړي، کريم خليلي د خپلو خبرو په پیل کې وویل:

((وزیر صیب، معین صاحبانو، وکیل صاحبانو او د روسيې لوري له قدرمن هئيت خخه ډېره مننه کوم چې زموږ ګرم هرکلی يې وکړ. افغانستان او روسيه اوس د خپلو روابطونوی (۹۰)، کاله پوره کوي، لکه خنګه چې تاسې وفرمايل موږ ډېر او بدہ روابط درلودل، طبیعي خبره ده چې لوري ژوري مو هم درلودې، خو خوبن یو چې یونوی فصل په کې پرانيزو، موږ د روسيې حمایتي او کمکي سياستونه تائيدوو او مننه ورڅخه کوو، او بدې خبرې نه کوم د نن ورځې اجنها (مخدره موادو) ته راخ:

موږ به د خپل هېواد لید هم تاسو ته در ورسوو، دا پدیده هم د تروریزم په شان یوه پدیده ده چې له بهره د افغانستان پر خلکو تپل شوې ده. د مخدره موادو نړيواله مافيا او په خپله تروریزم د افغانستان د خلکو له فقر خخه ناوره گته پورته کوي، د افغانستان

د بزگرانو تر منځ يې دا پدیده تر یوه حده دود کړي ده، دا پدیده د مخدره موادو د نړيوالې مافيا او نړيوال تروریزم له خوا ملاتر شوې ده، ډېره ګتهه تري هم همدا نړيوال تروریزم او د مخدره موادو مافيا کوي، خو بدنامي او مشکلات يې زموږ خلکو ته پاتې کېږي. موږ همېشه ويلى چې له دې موادو خخه تر هېواده دباندي ګتهه پورته کېږي، نو نړيواله همکاري په کار ده چې دا پدیده ګنترول شي. اوس بیا وايم چې نړيواله تولنه او زموږ سیمه یېز دوستان دې راشي او زموږ له خلکو سره دې په دې برخه کې مرسته وکړي. څرنګه چې د تروریزم پر ضد یوه نړيواله جګړه پیل شوې، دغسي د دې پدیدې پر ضد هم داسي یوه نړيواله مبارزه په کار ده. د افغانستان د خلکو له فقر خخه ناوره ګتهه پورته کېږي، دلته کرل کېږي، خو ترافيك يې بل خوک کوي او نړيوالو مارکېټونو ته يې بل خوک رسوي. موږ له تولي نړۍ، ګاونډیانو، په تېره د روسيې فدراتيف خخه چې په دې برخه کې ډې نقش لري، هيله کوو له موږ سره همکاري وکړي. موږ له دوست هېواد روسيې خخه مننه کوو چې تراوسه يې موږ سره بنه روابط لرلي دي. افغانستان ته د (۵۰) پوليسورو زل یوبنه ګام و، موږ له نړيوالې تولني او سترو هېوادونو خخه د زياتې مرستې هيله لرله خو تراوسه لاورته انتظار یو. دولت د خپلو تګلارو له مخي چې تاسي پري پوهېږي، د مخدره موادو پر ضد مهم ګامونه پورته کېږي دي.

موږ په (۲۲) ولايونو کې د کوکنارو کښت په بشپړ ډول صفر کړي دي. د کوکنارو تولید د تول هېواد په کچه په سلو کې (۲۰) -

۳۰، راتیتې شوی دی. هغه ساحې چې زموږ په واک کې دی هلته په بشپړ ډول له منځه وړل شوي دي، خوئینې سیمې دی چې هلته امن نه شته، نوئکه کوکنار په کې کرل کېږي. د تروریزم د تمویل یوه سرچینه مخدره مواد دي، دا یو خرگند حقیقت دي، چې دا د یو بل د بقا متضمن دي. موږ تاسې ته په صراحت سره وايو چې د دي پدیدې پر ضد زموږ مبارزه ډپره شدیده ده. موږ هیله من یو دوست هپواد روسيه چې په دې برخه کې زیات امکانات لري، موږ سره مرسته وکړي چې دا پدیده له منځه یوسو. یو ئحل بیا ستاسو له هرکلې مننه.))



ورپسې د روسيې د امنیت شورا مرستیال خپلې خبرې پیل کړي، هغه وویل: ((تاسو ته یو ئحل بیا هر کلې وايم، زه ډپر خوشاله یم چې د دواړو هپوادونو تاریخي روابطو ته اشاره وشوه، موږ به په ايندې کې یو بل سره همکاري کوو، موږ مخکې هم غوبنټل یو نه ګاونډی ولرو، ئکه نو زموږ جمهور رئيس او ټول کوبنښ کوو چې افغانستان سره مرسته وکړو.

د مارچ پر (۲۷) مه نېټه د شانګهای سازمان له خوا یو کنفرانس جوړ شوی و، په دې کنفرانس کې د مخدره موادو پر ضد یوه مشترکه اعلامیه خپره شوه، موږ دا خبرې تائیدوو چې تروریزم او مخدره مواد یوبل سره اړیکې لري، دواړه داسې بدمرغۍ راپیداکوي چې په دې (۲۱) مه پېړۍ کې نړۍ، ورسره لاس و ګربوان ده. خوک چې د مخدره موادو کاروبار کوي، ګلنې عایدات یې (۴۰۰) مليونه ډالر دی. اوس دا یوه نړیواله پدیده ده چې سیاسی تاثیرات هم لري، د روسيې او افغانستان پر روابطو هم منفي تاثیر کوي. موږ فکر کوو چې د بهرنیوو قطعاتو شتوالی او ئینې نور مسايل له همدي پدیدې سره ارتباط لري، د دې پدیدې پر وړاندې بايد د افغانستان له ملي زېرمې خخه کار واخیستل شي. تاسو څرګنده کړه چې په دې برخه کې بايد د نړیوالو او روسيې مرستې راجلب شي. موږ بايد له خو لارو یوبل سره همکاري وکړو: د معلوماتو شريکول، د تجربو تبادله او داسې نور. زه د خپل دفتر په استازې تاسو سره لوز کوم چې موږ به خپلو مرستو ته دوام ورکوو. د جمهور رئيس له لارښونې سره سم به په راتلونکي کې د امنيت شورا جلسه دايره شي.» د روسيې د امنيت شورا د مرستيال تر خبرو وروسته د افغانستان مخدره موادو پر وړاندې د مبارزي وزارت وزیر بناګلي جنرال خدايداد هزاره ته د خبرو بلنه ورکړل شوه، هغه خپلې خبرې داسې پیل کړې:

((د روسيې د مخدره موادو د کنټرول ادارې د رئيسه هئيت او نورو ټولو برخوالو په اجازه!

زه ډېري خبرې نه کوم، تر ما مخکې ډېري عالمانه خبرې وشوي،  
زه غواړم خو خبرو ته اشاره وکړم د کوکنارو کښت په سیاسی ډول  
رامنځته شوی او له بهره راغلې یوه پدیده ده. د افغانستان دولت د  
دي پدیدې په له منځه وړلو کې خپله دنده ترسره کړي ده، اوس په  
(۲۲) ولايتونو کې صفر شوی دي پر (۰۰۹) م کال به په (۲۲)  
ولايتونو کې صفر شي، دا د افغانستان د خلکو خپله لاسته راورنه  
ده، نړيوالي ټولني په دې برخه کې لازمه مرسته نه ده کړي.

باید ووايم چې د ګاونه یو هېوادونو او نړيوالي ټولني له مرستې  
پرته د دې موادو کنتروں سخت دی. اوس له درېو لارو دا مواد نوري  
نړۍ ته انتقالېږي: د مرکزي اسیا، ایران او پاکستان له لاري. له  
تاجکستان، ازبکستان او ترکمنستان خخه روسيې ته او بیا له هغه  
حئایه ختیزې اروپا ته انتقالېږي. موږ هغه وخت کولای شودا پدیده  
له منځه یوسو چې یو بل سره همکاري وکړو.)

سره له دې چې جنرال صیب خدايداد هزاره په پیل کې وویل: ((زه  
زياتې خبرې نه کوم)), خوده او د روسيې د مخدره موادو د کمبېې  
يو استازې دومره اوږدې خبرې وکړي چې خلک یې د عوامو په  
اصطلاح ترپوزې راوستل، ما باندې خو خو ئله د خوب خپه  
راغله، نورو برخوالو ته مې چې کتل، حینې نور هم د خوب په تال  
زنګېدل، زه یو دوه ئله د تشناب په پلمه د هلپز ته ووتم چې خوب  
مې والوزي او یادښت ليکلو ته لې، وس پیداکړم، خود هلپز کې هم  
چندان خای نه و، بېرته چې به راغلم، بیا به هم تکراری خبرې وي،  
نو حکه خو مې هېڅ یادښت نه کړي. تر دې وروسته د افغانستان د

مشرانو جرگی غری بساغلی محمد عالم ایزدیار صیب ته نوبت ورسپد. هغه نو فکر کوم مخکی له کابله خان سره یوه او بده لیکلی مقاله راوری وه، هغه یې پیل کره، هغه نو دومره او بده وه چې له ورایه د غونه په برخوالو کې د ناراتنی احساس خرگند شو. په دې ډول سیمینارونو، غوندو او کنفرانسونو کې ترمخه لیکل شویو بیانیو او لیکنو یوه ستونته همدا وي چې اکثره خبرې یې تکراری خپری او ترده د مخه ویناوال اکثره هغه په خپلو خبرو کې مطرح کړي وي، نو خرنګه چې ویناوال د کاغذ له مخي خپلې خبرې کوي، نودی نه شي کولای په اسانۍ سره خپلې خبرې لنډې کړي او تکراری برخه تري وباسې، په تپره بیا لادا چې یوه کاپې یې ژبارونکي ته هم ورکړي وي او هغه مخکی تر مخکی ژبارلې هم وي، نو که په داسې حالت کې ویناوال ځینې برخې حذف هم کړي، ژبارونکي ته اسانه نه وي چې همغې برخې ته زر لار شي، نو په دې ډول د ویناوال او ژبارونکي تر منځ ډېرواتن پیدا کېږي. د ایزدیار صیب لیکنه هم متحددالمال معلومات او تشریفات وو چې تولو ته ستړي کوونکې تماماه شوه، فکر کوم ایزدیار صیب خپله هم پوه شو نو ژر ژر یې لوستله چې مقصد خلاصه شي، نه یوازې خپله لیکنه یې او بده وه، بلکې ژباره یې هم ستړي کوونکې وه. ترا ایزدیار صیب وروسته په ولسي جرګه کې د تنګه هار د خلکو استازی بساغلی ببرک شینواري نوبت واخیست، که خه هم د شینواري صیب خبرې ډېرې بې ربطه نه وي او د کوکنارو د کښت په اړه یې مسلکې دلایل درلودل خو خرنګه چې خلک ډې ستړي شوي وو، نو

هره اضافي خبره لکه د توب د مرمى په خېر پر خلکو لګدله. د شينواري صيب له خبرو خخه يوه دا وه: ((زه له هغې سيمې خخه يم چې له ۱۵۰، کلونو راهيسې په کې کوکنار کرل کېږي او له دي سيمې خخه بیا د افغانستان نورو سيموته د کوکنارو کښت تللی دی.)) ده غوبنتل هغه لاري په ګوته کړي چې خنګه دا پدیده پري کنټرو لپدلاي شي، خوده داسي یوه تاريخي قدامت ته اشاره وکړه چې د بناغلي خليلي او جنزال خدايداد خبرو ته یې زيان حکه رسماوه چې هغوي ويبل: ((دا پدیده له خارجه راغلي ده او له تروريزم سره اړيکي لري.)), خوشينواري صيب وويبل: ((چې په شينوارو کې یونيم سل کلنې سابقه لري.)) په هر ترتیب نوري خبرې بنې وي که خرابې، پر چا چندان بنې نه لګدې، خو په پاي کې خدائی (ج) زموږ دعاقبوله کړه، د غونډې د پاي شبې راوړسېدې. بناغلي خليلي ته د جلسې د ارزونې بلنه ورکړل شوه، هغه وويبل: ((دا یوه ګټوره او مشتبه غونډه وه)) د روسيې د مخدره موادو د کنټرول د ادارې مشر (ويکتر ايوانوف) او نورو خخه یې مننه وکړه: ((زياته یې کړه، مخکې دا خبره وه چې نړيوالو تروريزم او مخدره مواد یو بل سره نه تړل، نړيوال تروريزم یې یوه نړيواله او مخدره مواد یې افغاني پدیده ګنله، خو تر (۷) کلونو وروسته دې تسيجي ته ورسېدل چې دا دوه پدیدې یو بل سره تړلي دي، چېرته چې تروريزم دی، هلته مخدره مواد هم شته او چېرته چې مخدره مواد دي هلته تروريزم هم شته، نن بايد نړۍ د دي پدیدې له منځه وړلو ته لوړي توب ورکړي.

پر (۲۰۰۹م کال موږ دې پدیدې ته د نړۍ پاملننه احساسوو زه  
يو خل بیا وايم چې د افغانستان رهبري او دولت په دې برخه کې  
جدي دي، له روسيې خخه هيله لرو چې د خپلې تجريبي له مخي،  
موږ سره مرسته وکړي، له موږ سره مرسته له دوى سره مرسته ده.  
په پای کې يو خل بیا له روسيې خخه مننه کوم چې په دې برخه کې  
بې همکاري کړي ده، دا جلسه بې هم يوه بېلګه ده))



د غونډي یوه بله خنډه

تر دې خبرو وروسته غونډه پايته ورسېدہ، نښه ستړي وو، تړل  
راغلو، د ودانۍ مخي ته موتير ولارو، نېدې یونیم ساعت په موتير  
کې ناست پاتې شو، ځکه چې زموږ پاسپورتونه یې د تاپه کولو  
لپاره اړوندي ادارې ته وړي وو، تر هغه وروسته مو د مېلمستون یا

تفریحی پر لوري حرکت وکړ، هلتہ چې ورسپدو، نو ترڅو ډی

د غونډي وروستۍ برخه



خوپلو وروسته هر خوک د خپل اتاق پر لوري لارې، نور نو چا کې د  
حرکت څوک نه و، کله چې اتاق ته ورسپدم، نود سبا ورځي لپاره  
مي خپل کاغذونه او ليکني منظم کړل او بیا د خوب څوپه خپله  
لمن کې ونیولم.

## عمومي غوند

د مې (۱۴) مه نېته د پنجشنبې ورځ وه، سهار وختي له خوبه پاڅدم، او به مې پرخان تېري کړي، لوړۍ مې لمونځ او بیا سپورت وکړ، سپورت لې ستری کرم، بېرته چېرکټ کې د مه شوم، لې څه خوب راباندي راغى، او هېجې ډوډي، بیا چای څبلوته لارو، پنځه لس کم اته بجې مود موټر پر لوري حرکت وکړ. د لست له مخي یو یو موټر ته پورته شو، کله چې د تولود شتون ډاډ حاصل شو، نو موټر حرکت وکړ. د کنفرانس یو برخوال او همکار عبدالله خان چې تر دې د مه یې موږ سره په ډپرو برخو کې مرسته کړي وه، وویل: ((د مسکو سپړکونه هر کال جوړېږي، څکه چې دلته ډپره یخني وي، سپړکونه له منځه ئې، که د روسانو پرخای بل خوک واي، ډپره به ورته مشکله واي چې دومره سپړکونه هر کال یو خل بیا جوړ کړي.))

عبدالله د خپلو خبرو په ترڅ کې وویل: ((د لسو اروپا یې ماشومانو لګښت د یوه امریکا یې ماشوم له لګښت او د سلو اسیا یې ماشومانو لګښت د یوه امریکا یې ماشوم له لګښت سره مساوی دی.))

په لاره کې مود معمول په خپرد شاوخوا و دانيو او ګنو منظرو د ننداري ترڅنګ، پر ګنو سیاسي او ټولنیزو مسایلولو بحثونه وکړل، تر یوه ساعت موزیات مزل وکړ چې د مسکونی په زړه کې

پرزېډنټ (President Hotel) هوتل ته ورسېدو. دا په مسکو کې له ډېرو لوکسو هوتلونو خخه يو دی چې د نړۍ ډېر معتبر مېلمانه همدلته رائي او غونډي کوي.



افغاني هئيت په جمهور رئيس هوتل کې

دا ودانۍ، ربنتیا هم ډېره مجلله او بنسلکلي ودانۍ، و، د هلېزونه او هالونه يې ډېرنسلکلي وو، په تېره قنديلونه يې ډېر ظريف او نازک وو، د غونډو او علمي کنفرانسونو له دود سره سم هر چاته يوه ځانګړې دوسيه چې د کنفرانس اجندوا او نور مواد په کې اينبودل شوي وو او د هر چا خپل پېژند کارت ورسره مل و، ورکړل شوه. د دوسيې او کارتونو په وېش کې هغومره انتظام نه و، لکه د جرمني، امریکا او یا هم نورو پرمختللو هېوادونو په علمي غونډو کې چې وي، خوبیا هم زموږ د هېواد تر علمي غونډو او کنفرانسونو خو څلله منظم و.

یوه هال ته وبلل شو، فکر کوم دا د دی هوتل مرکزي هال و،  
مېزونه په دایره يې ډول اینسودل شوي وو او شاته تري په منظم



ډول خوکۍ اینسودل شوي وي. د هر چا د خوکۍ مخې ته د مېز پر سرد هغه نوم ليکل شوي و، د دوى په فکر مهمو کسانو ته د مېزو ترشا خوکۍ اینسودل شوي وي او نومونه يې د مېزونو پرسپه نومبند کې ليکل شوي وو. دويمې او درېيمې ليکې خوکۍ هم وي، حئينو هغو کسانو ته چې د لومړۍ ليکې خوکۍ ونه رسپدلي، لپاشان خواشيني بنکارېدل، ما خو په همغه پيل کې خوتنو ته د خپلې خوکۍ ست وکړ، خو چا راسره بدله نه کړه، ما ويل نه چې د چا په زړه کې دا ورتېره شي چې خنګه دوى په اوله ليکه کې ناست دي او موږ په دويمه او درېيمه ليکه کې. دا اوږد ګردي مېز نیم افغاني مېلمنو او نیم هم روسي لوري ته ځانګړۍ شوي و. نېدې پنځوس کسان يې په نیمه خوا کې څایپدل یانې ټول سل کسان د

گردي مېز ترشا په لومړي ليکه کې خاپدل، يو ډېر ارام سالون و.  
د هر کس مخې ته غورې، اينسي وې چې د ژبارې په عصري  
تخنيکي وسايلو سمبال وي. ژباره د دربوژبو (روسي، پښتو او  
درې)، تر منځ وه او هري ژې ته يو خانګړي چينل په پام کې نیول  
شوي و. کله چې د مېز ترشا کېناستونو نېډې نيم ساعت مو  
انتظار وکړ، خوڅوک رامعلوم نه شول.

پردي وخت مې د غونډې اجندا وکتله، په روسي ژبه د هغو  
کسانو نومونه په کې ليکل شوي وو چې باید په تتنۍ غونډه کې يې  
خبرې کړي واي. ما روسي ژبه له مخي لوستلاي شوه او خه ناخه  
يې پر مانا هم پوهېدل، له افغانی او روسي لوري چې کوم کسان په  
دي لست کې وو، د هغو نومونه او وختونه مې پیداکړل، خوزما  
نوم په کې نه و. پردي وخت ډاکټر صېب شېرحسن حسن زما خنګ  
ته راغي، ماته يې وویل: ((يون صېب دا اجندا مخکې جوړه شوې  
وه، ستا مقاله بېګاه مابنام د کاني صېب له خواله ژبارې خلاصه  
شوه، مقصد مې دادې چې تاسو په تتنۍ پروګرام کې ياست، ماته  
کروپنوف وویل چې کله ما پر یون غږ وکړ، نودی باید تیار وي،  
هغه وویل چې زه حتماً یون ته وخت پیدا کوم، ئکه د ده خبرې  
مهمنې دی)).

تر نيم ساعت ځنډه وروسته هم، غونډه پیل نه شوه، شکريه  
بارکزى په ولسي جرګه کې د کابل د خلکو استازې چې د دي  
کنفرانس برخواله وه، هم دي غونډې ته راورسېده. تر ډېر انتظار  
وروسته بناغلې کريم خليلي او ورسه افغانی هئيت او همدارنګه

روسی هئیت یوځای تالار ته رانتوتل، پاوكم دولس بجې غونډه پیل شوه. د غونډه د پیل په یوه برخه کې وویل شول، چې د غونډه د پرېکړه لیک لپاره ډاکټر شپرحسن حسن د منتظمه توګه تاکل شوی، هیله ده د پرېکړه لیک لپاره هغه ته خپل وړاندیزونه ورکړی؟ د فوروم یا جرګې د پرېکړه لیک لیکنی هئیت له درېو غرو خخه یو ډاکټر شپرحسن حسن و، چې هم په پښتو، دری او روسي ژبو پوهېده او هم یې د پرېکړه لیک د لوړۍ مسودې په ترتیبولو کې فعاله ونډه درلودله، نو ئکه بناغلي کړوپنوف اعلان وکړ چې د پرېکړه لیک په باب خپل وړاندیزونه ډاکټر شپرحسن حسن ته ورکړی؟

## ډن مناسبات روسيه و افغانستان The Russia-Afghanistan Forum. Mos



په پیل کې د روسيې فدراسيون په استازه د روسيې د وزیرانو شورا مرستيال بناغلي (ایگور ایوانوویچ سبچن) نوبت واخیست، هغه په خپلو خبرو کې وویل: ((زه ډېر خوشاله یم چې په مسکو کې

افغانی هئیت ته هرکلی وايم، په دې هئیت کې د محترم شهزاده (علي سراج) برخه اخيستل هم دې غونډاپه ته خاص اهمیت ورکوي. دا غونډه هکه ډېره مهمه ده چې د روسيي او افغانستان اړیکي (۹۰) کلونو ته رسپږي، روسيي په افغانستان کې (۱۴۲) پروژې جوړي کړي، چې دا د افغانستان اقتصادي بنسټ جوړوي، د روسيي د جمهور رئيس مېدوډ ډېف د لارښوونې له مخې له افغانستان سره بشري مرستې شوې دي، (۱۸۰۰۰) تنه غنم افغانستان ته انتقال شوي، په راتلونکي کال کې به (۷۰۰۰) تنه غنم نوره مرسته هم وشي، خو موږ بايد نور پرمختګ هم وکړو، زموږ د سوداګرۍ کچه ډېره تیته ده، د تجارت حقوقی بنسټونه



باید پیاوړي کړو او د دوه اړخیزو مناسباتو لپاره باید ګامونه پورته کړو.) دې خبرو پسې د افغانستان په استازۍ بساغلي کريم خليلي خپلې خبرې داسې پیل کړي:

((بسم الله الرحمن الرحيم: قدرمنو برخوالود خوبني، خاى دى،  
چې د افغانستان او روسيي په داسې يوه غونډه کې ګډون کوم او  
دلته راته د خبرو زمينه برابرېږي. اجازه راکړئ چې تر هر خه د مخه د  
دي کنفرانس له جوړو وونکو خخه منه وکړم. روسيه او افغانستان  
پخواني روابط لري، د تیموریانو او احمدشاه دراني پروختي پېژندله،  
افغانستان کې يې ډېري لوبي عمراني او تولیدي پروژې جوړې  
کړي.))

کريم خليلي د طالبانو نظام تر سقوط وروسته د افغانستان له  
موقتې ادارې خخه تراوشه پوري له افغانستان خخه د روسيې د  
ملاتې يادونه وکړه، بیا يې د تروریزم پر ضد د مبارزې يادونه وکړه،  
ويې ويل: ((موږ هیله لرو چې روسيه د نړیوالې ټولنې ترڅنګ د  
تروریزم پر ضد مبارزه کې زموږ مرسته وکړي.))

خليلي زياته کړه: ((افغانستان يو سوله دوست هېواد دی، ټولو  
سره سوله غواړو، مخدره مواد بل مشکل دي، چې نه یوازي منطقه  
ېمشکل دي، بلکې یونړیوال مشکل دي. دا پدیده نه یوازي د  
انسان صحت ته زیان رسوي، بلکې د تروریزم د تغذېي منبع هم ۵۵،  
د نړیوالې ټولنې په همکاري باید د دې پدیدې د تولید، قاچاق او  
ترافيک مخه ونیول شي، تراوشه پوري د هېواد (۲۲) ولايتونه له  
دې پدیدې خخه پاک شوي، د هغه کمرښد ملاتې کوو چې د روسيې  
له خوا د مخدره موادو پر ضد له منځنۍ اسيا خخه راتاو شوی دي.  
سره له دې چې افغانستان په امنیتي لحاظ په دوو بېلاښلو کچو

کې قرار لري، خوبيا هم په افغانستان کې جګړه د روسيې پر  
امنيت تاثير کوي. فقر، لوړه او بدمرغې د تروريزم د ودې لپاره لازه  
هواروي. په پای کې یوئل بیا د دې کنفرانس له جور وونکو خخه  
منه کوم.))

تردي وروسته د انانسر له خوا اعلان وشو: اوسم د روسيې د  
امنيت شورا سکرتر (نيکولاي پاتروشيف) خپله وينا اورووي:  
هغه خپلې خبرې داسي پيل کړي: ((لومړۍ افغانی هئيت ته هر



کلی وايم، په تېرو ۹۰ کلونو کې مودا هيله لرله، چې دواړو  
هېوادونه ټینګه دوه اړخیزه همکاري ولرو، اوسم په افغانستان کې  
د امنیت مسله مطرح ده او دا جدي چیلنځونه لري، د نشه یسي  
موادو تولید څېږي لوري مرحلې ته رسېدلې دی، دا لومړۍ خپله پر  
افغانستان تاثير کوي، نو حکه زموږ هېواد د داسي هڅو ملاتړ

کوي چې غواړي په افغانستان کې پرمختللي ټولنه جوره شي. موب  
باور لرو چې د ملي اردو پیاوړتیا له سیمه ییز امنیت سره مرسته  
کوي. د افغانستان د ستونزو حل ګډي همکاري، ته اړتیا لري، د  
شانګهای د همکاري سازمان په سیمه کې مهم رول لري، دا  
سازمان د مخدره مواد او د ډله ییزو جنایتونو پر ضد نقش لري،  
په تېر مارچ کې یې د افغانستان په اړه پراخ سازمان جوړ کړ، موب  
غواړو د دې سازمان په عملیاتو کې برخه واخلو، سیمه ییزې راشې  
درشي او هلي څلې په دې مبارزه کې یوځای شي، د قضایي  
ارګانونو د ټینګښت په برخه کې مرسته وشي، د افغانستان ماهران  
وروزل شي، نو ټکه د نشه یې موادو ضد مرکز جوړ شو. موب هڅه  
کوو د افغانستان او پاکستان د باور د پیاوړتیا زمينه برابره کړو،  
چې د تروریزم ضد جګړه کې مرسته وکړي، د افغانستان د  
اقتصادي شبکو د بیا جوړولو لپاره چمتو یو. د نشه یې موادو  
پر ضد هلي څلې کوو.

موب غواړو چې په افغانستان کې د ثبات لپاره پروژې جوړې  
شي، د فساد پر ضد د مبارزې ملاتړ کوو، د جمهور رئيس کرزي له  
دريېه ملاتړ کوو، ټول هغه څواکونه چې اساسی قانون مني، له  
هغو سره د نېږدي کار ملاتړ کوو، له ټولو خخه مننه.)

تردي وروسته د نشه یې موادو د کنترول ادارې رئيس (ویکتر  
ایوانوف) خپلې خبرې پیل کړې:

((لومړۍ تاسو ته هر کلې وايم، د روسيې د نشه یې موادو ضد  
کمېته د نشه یې توکو پر ضد جوره شوې د. په دې کمېته کې د

حکومت ټولی خواوې برخه لري، پرون مود افغانستان له هئيت سره ګډه غونډه درلوده، تروریزم او شنه يې توکي دواړه يو بل سره اړیکې لري. کله چې نړیوال څواکونه افغانستان ته نتوتل، نو دا مواد هم ورسره زیات شول. په افغانستان کې نړیوال تروریزم د شنه يې موادو لپاره کار کوي. د دې موادو د کنټرول په برخه کې د نړیوالو څواکونو موثریت کم دی، له دې موادو څخه ترلاسه شوي عواید جګړه مار ترلاسه کوي، د ایساف قوتونه شته، خود نشه يې موادو پر ضد يې د افغانستان ناتوان دولت یوازې پرې اینې دی. اوس باید دا هځې غښتلي شي، روسيه او افغانستان د همکاري بنه امکانات لري، موږ کولای شو په دې برخه کې موثر تایج ترلاسه کړو. روسيه کولای شي په افغانستان کې اقتصادي شبکې پیاوې



کړي. روسيه له متحدد افغانستان سره مينه لري او هيله لري علم او معارف هلته دود کړي.

تر دی وروسته بناغلی سردار علی سراج ته چې د افغانستان د هئیت غړی و، نوبت ورسپدو هغه تر هرڅه لومړی له ټولو برخوالو اجازه واخیسته او خپلې خبرې یې دا سې پیل کړې:



((زما لپاره د افتخار ځای دی چې زما د کاكا (غازی امان الله خان) له خوا د روسيي او افغانستان روابط پیل شوي وو او له هغه وخته دادی (نوی کاله) تېربېي، زه (د افغانستان د خلکو د تفاهم نهضت) رئيس یم، دا یوازینې نهضت دی چې د افغانستان د خلکو فرياد پورته کولای شي، ما دا خو ورځې د مخدره موادو په باب خبرې واورېدي، چا خه وویل او چا خه، هروخت د افغانستان د خلکو په باب بهر کې جلسې کېږي، هغوي چې اوس کوکنار کري دېرش کاله مخکې یې غنم کرل، تاسي که غواړئ کوکنار ورک کړئ، له خلکو سره همکاري وکړئ، دا کار په بمبارد نه کېږي، زعفران یې په هرات کې بنه مثال دی، یو کيلو (۲۵۰۰) ډالره دی. پنې بل بنې

بدیل دی، یو بزگر کوکنار خکه کري چې پیسې پري ترلاسه کري،  
زموره خلک غریب دي، بېچاره دي، خوندای پرست دي، دوي  
پوهېږي چې دا کار حرام دي، خوله مجبوريته دا کار کوي، زه په  
پای کې وايم د افغانستان راتلونکي د افغان ملت په لاس کې دي )  
تردي وروسته د روسيي فدراسيون د وګړ پوهنه د انتسيتیوت



رئيس یوري کروپنوف خپله ليکنه  
چې په منظم ډول یې ترتیب کري  
وه ((افغانستان تمه دودي  
صادرونه د روسيي او د  
افغانستان د ستراتېژيکي  
همکاري د بنست په توګه)) په نوم  
واوروله، د وينا متن دادی:

د افغانستان د اسلامي جمهوریت د ولسمشر مرستيال بساغلی  
کريم خليلي!

د روسيي فدراسيون د لوړي وزیر مرستيال بساغلی (ايگر  
ایوانوویچ سېچین)!

د روسيي او افغانستان د ګډې جرګې درنو ګډونوالو!  
د روسيي او افغانستان جرګې لپاره چمتووالی موبته دا شوستي  
راکړه چې د روسيي او افغانستان تر منځ د همکاري ډېر لوي  
پوتنسيال خرګند او په کار واچوو.

خرګنده شوه چې په افغانستان کې روسيه او روسان پېژني، درناوی  
يې کوي او ورباندي ګران دي، همدا رازد دي انتظار کوي چې

روسيه د اسيا په زره کې کارنده او تخلیقی شتون ولري. دالپوالتیا د افغانستان په ټولو ولسونو، ولايتونو او مهمو ټولنیزو څواکونو پوري اړه لري.

نن ورځ په روسيه کې هم ورو ورو هغه ډېره مهمه او لویه ونډه رایادېږي چې دغه هېواد د افغانستان په ودہ کې درلودله، هغه ددغه هېواد په بېلاپېلو ټولنیزو او وټیزو (اقتصادي)، شبکو کې تر سلو زياتې پروژې او د لورو زده کړو په سرته رسولو سره د سلګونو زرو کادرونو روزنه ده.

د روسيې فدراسيون مشرتابه په وروستيو کلونو کې، د روسيې د نړیوال سیاست د ډېرو بنو دودونو پر بنست د افغانستان له مشرتابه سره ستراتېژيکي خبرې اترې پیل کړي او د افغان دولت په پیاوړتیا کې ورسه په جدي ډول مرسته کوي.

ددې په خنګ کې، داسې برښې چې د روسيې د دویمي او درښې چې اشخاص لاتراوسه پوري دومره حیرکي نه لري، چې د افغانستان نړیوال اهمیت او ارزښت بنه وويني.

د افغانستان په ملي سرود کې داسې کربنې شته: «دا هېواد به پر شنه اسمان داسې څلیبې لکه لمر، دی به د اسيا په سینه کې وي. دا هېواد به تل ددغې وچې زړه وي»).

لکه خنګه چې خرگنده ده په اسلامي نړۍ کې تول نظم او شاعري د رښتینې حالت رښتینې انځورنه کوي، نو ویلای شو چې دا په بشپړ ډول کړه خبره ده او د شمېر پوهنې له پلوه هم کړه ده.

د اسیا په سینه کې به د دغه زړه له روغتیا پرته، په دغه سیمه کې له تیکاو او یوې پیاوړې سولې پرته هېڅ مهال یوه سوکاله ارواسیا او روسيه شتون ونه لري.

څکه خو هیله لرم، چې په نړۍ او منځنۍ اسیا کې بدليډونکي حالت، همدا راز کارنده ناخکومتي دیپلوماسي، له هغې جملې نه به د روسيې او افغانستان جرګه دا شوتیا برابره کړي چې له افغانستان سره د روسيې د وټیزې، کولتوری او بشري همکاري په برخه کې د روسي کارپورېشنونو او نورو مؤسسو کار و هڅول شي او لاکارنده شي.

زه په دې ګروهه یم، چې له روسيې پرته ناشونې ده له هغه بند حالت نه د بن په نامه پروسه وايستل شي، چې پر (۲۰۰۱) م کال په کې بنکېل شوي ۵.

خو برعکس بايد دا هم وویل شي چې له افغانستان سره د روسيې له کارنده همکاري پرته، شونې نه ده چې زموږ خپلې ګن شمېر روسي ستونزې دې هواري شي.

نړيوال مخکښ کارپوهان او د دموگرافۍ، مهاجرت او سیمه یېزې ودې انسټیتوت شننیزې طرحې د دې شاهدي ورکوي، چې د افغانستان وده او پرمختګ، د دغه هېواد د کرنې او صنعت له ودې سره تړلی دی. خبرې بايد په ماھیت کې د افغانستان د صنعتي کولو د پروګرام په اړه وشي.

خولکه خنګه چې د صنعتي کولو مسئله د افغانستان لپاره اړينه ده، د روسيې لپاره لومړنې نه ده، لکه د ایران، پاکستان او

منځنۍ اسیا هېوادولپاره چې دویمه نه ده، بلکې درېیمه مسئله ده چې د تکنالوژیکي اووم جو پښت ته په وتلو، د بنسټیزو پراکتیکي پوهنو، مخکن صنعت او په تکنالوژیکي پروسه کې پر نړیوالی (اېنډوپشن) ډډه لګوی، چې نن ورڅه په اړین او حیاتي اهمیت لري.

زموره هېوادونه یوازې په بنکاره او باور وړ خبرو اترو، د یوبل پر وړاندې په درناوي او پامور چلنډ سره کولای شي په بشپړه توګه وده وکړي او د ټولې ارواسیا تیکاو وټاکي. په دې برخه کې مهمه مسئله د روسيې او افغانستان د دولتونو پیاوړتیا ده.

د منځنۍ ارواسیا د ستونزود اواري کيلې، د یوه پیاوړي، واحد او خپلواک افغان دولت په جوړې دو کې ده. په خواشینې سره باید وویل شي چې نن ورڅ افغانستان په بنکاره د مباحثو په یوې ناګټوري بنه بدل شوی او زموره لپاره یې د یوه بهرنې، پردي او ناکارنده خیزانڅور خپل کړي، هغه خیز چې له «نړیوالې ټولنې» خخه د کومو بشري او یا ان پوځي کارندتیاوه پورې اړه پیداکوي.

خو افغانستان یو خپلواک دولت دی، هغه دولت چې د نړیوال تاریخ په ادانه کې یې د نایابه قومونو یوه د اسې ټولګه په غېړه کې گه ژوند کوي، چې تر ټولو ګن شمېره یې پښتنه، تاجکان، هزاره او اوزبکان دي.

داله عقل نه لري خبره ده چې د افغانستان پروراندي د داسي يو موجود په توګه چلنډ وشي، چې له بهرنه پري يوازي له زور او ټواک نه کار واخیستل شي.

دا خرگنده ده چې روسیه د خپلو جګپرو مشرانو په ویناوا او خپل عملی سياست کې د افغانستان پروراندي داسي چلنډ کوي، لکه د یوه برابر او ډېر درناوي وړ ملګري په توګه.

خوپرته له هر ډول شک نه اړينه ده وویل شي، چې نن ورڅ زموږ د ملګرتیا اړیکې باید د ودې صادرونې د نوی پرنسيپ په طرحه کولو او کارولو سره لاه پېپیاوړي شي.

پروسې کال د اکتوبر پر (۳۰) مه د روسیې فدراسیون لومړي وزیر (ولادیمیروفیچ پوتین) په (استانه) کې د (شانګهای د همکاری سازمان) غړو هېوادو د حکومتی مشرانو د شورا په غونډه کې، زما له لیدلوري همدغې موضوع ته پام وار او، ويی ویل چې په او سنې نړۍ کې «د سیالی، موضوع ارزښتونه او د ودې ماډلونه دی.»

له تاريخي پلوه روسیې تل د خپلو ګاونډیو او د نړۍ د نورو ولسونو له سوله بیزې ودې او ټیکاو سره لېوالتیا درلودلې ده. ددغه هېواد مهم اصل (دوکترین) تل له نورو ولسونو سره د بېړې درناوي پر لرونکو خبرو اترو او د دغه ولسونو دودونو ته د بشپړ درناوي پر بنستې د پیاوړ او سمسورو دولتونو په جوړونه کې د دوه اړخیزې ګټیورې مرستې کول دي. ټکه خود غه اصل، چې پر پوهنه، بنوونه

روزنه او صنعت باندي يې ډډه لګوله، په افغانستان کې هم له سېستماتيک گړندي تکنالوژيکي پرمختګ سره مرسته وکړه.  
 نن ورڅه موږ تولې هغه شوتتیاوه لرو چې په ګډه د ودې او صنعتي کولوله لاري، د صادرشوې، سپېږي شوې د موکراسۍ د اصل پر وړاندې د ودې صادرونه د روسيې څواښو وګړئو او د ودې صادرونه د وضعې د ڇغورلو مېکانيزم کړو.  
 نن په اسيا کې د هماغې صادر شوې د موکراسۍ پر بنسته د «نورمالو ټولنو» د جوړولو يا له سره پیوندولو هڅو خپل بي ګټې توب ډاګیز کړي دی: عراق د کورنۍ جګړي له امله ړنګ شوی. د افغانستان په تراو د «بن پروسه» په داسې حالت کې بشکېل شوې چې د وټولارې نه شته. داسې بشودل کېږي چې ګواکې د دموکراسۍ په واسطه «درمل شوې» پاکستان د ناوريں پر غاره ولار دی. د هغې دموکراسۍ صادرونه، چې له ولسوونو څخه يې د «سمو ملتونو» جوړونه په پام کې لرله، له ناكامي سره مخ شوه.  
 خرګنده شوه چې د ملت جوړولو (نېشن بیلدینګ) تکنالوژي د خپل ما هي ت له مخي ورانوونکې او ويچاروونکې ده. دغه تکنالوژي نه شي کولائي چې ولسوونه سره یو موته کړي او د ژوند له واقعيت سره سم دولتونه جوړ کړي.

په دې حالت کې روسيه داسې کمپېښه شوتتیاوه تر لاسه کوي چې د افغانستان او ټولې منځني اسيا د وضعې په بنه کولو، سولې راوستلو او ټيکاو کې خپله ونده ولري. زموږ له ليدلوري نه، د روسيې لپاره اړينه ده چې د واحد، پیاوړي او خپلواک افغانستان

پرنسیپ په لور غږ اعلان کړي، هغه افغانستان چې په منځنۍ ارواسیا کې به د تیکاو بنست وي. اړینه ده چې روسيه د افغانستان د صنعتي کولو خپله روسي، پروژه وړاندیز کړي. دا به سملاسي زموږ هېواد ته دا شوتیا ورکړي، چې نن ورڅ د ټوټې کېدونکې افغانستان او په توله سیمه کې یو لوی متحد کوونکې ټواک شي. د نورو ګن شمېر هېوادو په پرتله، روسيه د افغانستان په کورنيو چارو کې لاسوهنه نه کوي. موږ له افغانستان نه هېڅ شی نه غواړو، یوازې په خپله د همدغه هېواد ګړندي، وده او سمسورتیا غواړو. نن ورڅ د روسيې مهم ټواک په همدغه بې غرضي او ټهان نه غوبښته کې دی.

زه باور لرم، چې د روسيې او افغانستان دا جرګه به د روسيې او افغانستان د ستراتېژيکي خبرو اترو او همکاري د ټینګښت په لاره کې یو لوی او مهم ګام شي.

همدا اوس د افغان پلاوی له غرو، په مسکو کې د مېشتوا فغانانو ټولنې، او د جرګې روسي ګډونواله خوا داسي وړاندیزونه رارسېږي چې د افغانستان او روسيې ګډې جرګې ته دي پرله پسې او سېستماتيک بنسته ورکړل شي. کېډی شي چې په همدي نامه یوه مؤسسه جوړه شي. زه همدا وړاندیزوم چې نن دي په خبرو اترو کې پري بحث وشي او د جرګې په وروستي اعلاميې کې دي هم راولې شي.

ستاسو له پاملنې نه مننه.))

بناغلي کروپنوف خپله وينا ليکلې وه او بناغلي کانې ژبارلې وه،  
دلته يې د ژبارې همغه بنه راول شوه.

کله چې د کروپنوف خبرې پايته ورسپدې، نو د غونډې انانسر  
يوه وقهه اعلان کړه او دي سره د شلو دقيقو لپاره تفريح اعلان شوه.  
تر تفريح وروسته غونډې بیا پیل شوه. په پیل کې د روسيې د



بهرنيي اقتصادي بانک مرستیال بناغلي (فرادکوف پیوتر میخایلویچ) خبرې وکړي، ويسي وييل: ((موږ غواړو افغانستان کې پانګه واچوو، افغانستان ډېر زیات امکانات او کانونه لري، زموږ د همکاري ټول پوتنشیال نه دی کارېدلې، افغانستان او دا سیمه په مجموعې ډول ټول یو بل سره ترلي دي، باید په ګډه انکشاف وکړي، موږ په افغانستان کې د صنعتي پروژو لپاره د سامان الکترو تمویل پر غاره اخلو، د روسيې لوبي کمپنۍ بهر کې پانګه اچوي. غواړم پر مشخصو تکورنا واچوم: کولای شو په ګډه کار وکړو، د

انکشافی بانک پالیسی داده، په هغۇ ھېۋادۇنۇ كې چې د روسيي ستراتيژىك دوستان دى، ھلته پانگونە كوي، اقتصادي بانك په دې بىرخە كې كولاي شي كار و كېرى، موبۇ عنعنوي بانكدارى تەپام كوو. موبۇ كولاي شود روسيي د ملگرو ھېۋادۇنۇ لە تجربى خخە كېتىھ پورتە كرو، يوازى سىنەرە او تجارتى بانكۈنە نەشي كولاي، تۈل مشكلات حل كېرى. موبۇ خە ورلاندىزۇنە لرو، موبۇ كولاي شو ھەصادرات چې روسيي كمپىنى يې افغانستان تەصادروي، هغە تمويل كرو، موبۇ پېرۇدونكوتە ھم كېلىت ورکوو. تجارتى كرېدۇنە دى چې پە دې باب بە تېونونە لاسلىك كرو، دا ھەد ضمائتونو د سندۇنۇ مجموعەد، د داۋطلبى او مزايدى پە بىرخە كې (٧-٢)، كلونو پوري كرېدۇت ورکوو، پە تضمىن كې بىرخە اخلو، د مالىي تمويل ضمائنت كوو. دې مىكانىزم كې تجارتى خەطرونە پەپام كې نى يول شوي دى. د افغانستان لپارە بە ھە قواعد چېرۇ، داسې قواعد چې افغانستان تە كېتىھ ورسوي، وسايىل شتە او لېوالتىيا ھە شتە. زەپەپاي كې د دې غوندې لە جورۇونكۇ خخە مننە خەرگىندۇم. د پروگرام چلۇونكىي كروپىنۇف ورپىسى وویل: ((يو داسې گروپ بايد جورۇشى چې دا مسلى و چېرى، خودا گروپ بايد رسمي گروپ نە وي؛ نا رسمي وي)). دې سەرەسمىي د بلخ ولايت د ولايتىي شورا رئيس بىناغلىي محمد فەراد اعظمىي تەبلنە ورکە چې هغە خېلە وينا واوروبي، هغە لە بلخە د بلخ د سودا گرو لە يو گروپ سەرە دې غوندې تە رابىلل شوي و.

باغلی فرهاد خپلې خبرې داسې پیل کړي: ((الومړی د بلخ د خلکو او ولایتی مشرتابه په استازی سلامونه وړاندې کوم، غر په غره نه ورځي خو انسان په انسان ورځي، نړۍ اوس ډېره سره نړدي شوي دي، داسې فکر کېده چې د افغانستان او شوروی همکاري به د افغانستان پرمختګ ته لاره اواره کړي، خود شوروی مداخلې دواړو هېوادونو ته تاوانونه واړول. ننۍ غونډه کولای شي نوې لارې چارې په ګوته کړي. زه دلته پر خو مسائلو خبرې کوم:



- ۱- اقتصادي مسائل: په دې برخه کې د پخوانيو پروژو په تعقیب په نورو ډګرونو کې هم پرمختګ کولای شو.
- ۲- د تحصیل په برخه کې: روسيي یا شوروی ډېر افغان کدرone روزلي، باید افغانستان ته نور تحصیلی بورسونه هم ورکړل شي.

- ۳ - خترونه: هغه خترونه چې دواړو ته مشکل پیداکوي، لکه تروریزم، مخدره مواد او نور، د هغو مخنيوی دې وشي.
- ۴ - چاپېریال: روسيه باید له خپلو تجربو خخه په دې برخه کې له افغانستان سره مرسته وکړي.

بناغلي فرهاد د پورتنيو خرگندونو ترڅنګ زيات تینګار پردي کاوه، چې روسيه باید د افغانستان په شمال او په تپره بیا په بلخ کې پانګونه وکړي، دده په نظر بلخ د روسيې د پانګونې لپاره تر بل هرځای غوره دی. ده د بلخ نوي هوایي ډګر او نورو پروژو ته اشاره وکړه چې د پانګونې لپاره بنه شرایط برابروي، امنیت یې هم ياد کړ. ده وویل چې د افغانستان شمالي ولايونه پراخې طبیعي سرچینې، نفت او ګاز لري، روسيه باید دې سیمې ته زیاته پاملنې وکړي.

د افغانستان پر شمال د بناغلي فرهاد دې زيات تینګار ځینو نورو ګډونوالو ته چندان خوند ورنه کړ، ځکه ځینو داسې احساس کړه چې فرهاد صیب د تول افغانستان په غم کې نه دی، یوازې شمال او بلخ یادوی، لزمه وه چې ده د تول هېواد په کچه د ستونزو یادونه کړي واي. بناغلي فرهاد پسې د شمشاد ټلویزیون عمومي مشر او د امر د ماین پاکولو موسسې رئیس بناغلي الحاج فضل کريم عبد الرحيمزي ته نوبت ورسپده. بناغلي فضل کريم عبد الرحيمزي د تول هېواد په کچه د روسيې پر همکاري، تینګار وکړ. ويې ويل: ((افغانستان د جګړې په بهير کې ډېر وران شوی او هرارځیزې بیارغونې ته اړتیا لري، روسيه کولای شي په افغانستان

يون، حاجي فضل کريم او سيد اسحاق گيلاني په غونډه کې



کې د هغو پروژو د بیارغونې ترڅنګ چې دوی پخوا هلته جوړې  
کړي، نوې پروژې جوړې کړي. افغانان به د هر چا د بې غرضه  
مرستو هرکلی وکړي.)) په حاجي فضل کريم پسي زما (يون) نوبت  
راورسېد. ما خپله وينا لیکلې وه، چې ورڅ مخکې لاد بناغلي  
طاهر کاني له خوا په روسي ژبه ژبارل شوې وه، همغه مې پیل کړه.  
دا وينا په دې ډول ده:

((د روسي او افغانستان ترمنځ خه شوي؟ خه کېږي  
او خه باید وشي؟

زه غواړم په خپلوا خبرو کې پورتنيو پونښتو ته په لنډيز سره  
خوابونه ورکړم.

خولومړی غواړم له هغو اشخاصو او علمي مرکز خخه منه  
وکرم، چې دا علمي کنفرانس یې جوړ کړي دی .  
لومړۍ پونسته : د روسيې او افغانستان ترمنځ خه شوي ؟  
دې پونستني پوري تړلي مناسبات کېدی شي پر دربو برخو وو بشو:  
۱- (۱۹۱۹ - ۱۹۷۸ م) کلونه: په دې بهير کې د افغانستان  
او پخوانی شوروی اتحاد يا روسيې مناسبات، چې نړدې شپږ  
لسيزې زمانه رانګاري، په دې ټوله موده کې د افغانستان او  
شوروي مناسباتو عمودي خط تعقيباوه يانې د بري پر لوري روان  
وو .

ددې کلونو په بهير کې پخوانی شوروی يا روسيې په افغانستان  
کې د نړۍ تر بل هر هېواده زيات موثر او مثبت نقش درلود . د  
شوروي اتحاد له خوا په افغانستان کې په لسگونو او سلگونو لوبي  
او وړې پروژې ثمر ته ورسېدې ، لکه د تنگهار کانال ، د دروتې  
او نغلو برېښنا بندونه ، د کابل-تنگهار ، هرات-کندهار سېکونه ،  
د سالنګ لویه لاره ، د مزارشریف د کیمیاوي سرې او د کابل  
جنګلک فابريکې ، د کابل مرکزي سيلو ، کابل خلورسوه بستريز  
روغتون ، کابل پوليتخنيک او داسي نوري په لسگونو او سلگونو  
لوبي او وړې پروژې . دې ډول مشمرو پروژو د افغان ولس په زره کې  
پر شوروی او روسيې باور زيات کړ او دې هېواد ته یې د پیاوړی  
دوست په سترګه وکتل .

۲- (۱۹۷۸ - ۱۹۸۸ م) کلونه : دا هغه خونې کلونه دی، چې  
د پخوانی شوروی اتحاد د سياسي مشرتابه د تپروتنو له امله دا

هېواد په افغانستان کې په مستقیم دول په جګړه کې ډوب شوا او وروسته د نړۍ، نورو هېوادونو هم په مستقیم او نا مستقیم دول دا جګړه لایپسي گرمه کړه. د شوروی اتحاد او د افغانستان د هغه وخت سیاسی واکمنو د تېروتنو له امله، دې جګړې نه یوازې د دې وخت سیاسی واکمنو، بلکې دواړو ملتونو ته د یوه چاودې دونکې مین حیثیت غوره کړ. په دې لسیزه کې د دواړو هېوادونو روابطو داسې یوه منکسره کربنه تعقیبوله، چې د دواړو هېوداو د خلکو په وینو سره وه او ډېرې لورې ژوري یې لرلي.

۳- (۱۹۸۸ - ۲۰۰۸م) کلونه: د دې کلونو په بهیر کې روسيې، هغه نقش، چې پخوانې شوروی اتحاد په افغانستان کې درلود، له لاسه ورکړ، خو بیا یې هم د ۱۹۹۲-۱۹۹۵م) کلونو په بهیر کې د کابل د ایتلافي حکومت د ځینو تنظيمونو ملاتړ کاوه، د طالبانو د واکمنې په بهیر کې یې د هغوي له مخالفو تنظيمونو سره مرسته کوله، د طالبانو تر سقوط وروسته له ځینو مشخصو ډلو څخه د روسيې ملاتړ کم شو، خو بیا هم ویل کېږي، چې روسيه او س هم د ځینو خاصو ډلو ملاتړ کوي او خواخوبې ورسه لري. دې تېر بهیر ته په کتو سره سره، د وروستيو څو کلونو په بهیر کې په افغانستان کې د روسيې د مثبت رول لو بولو لپاره هيلې پیدا شوې دې. زه نه غواړم د تېرو مناسباتو پر کېږي چن بهیر نیوکه وکړم، ځکه چې تېر وخت د مرې په شان دې، چې په زړا او فرياد، ستانيې او غندني بیا نه رازوندی کېږي، خو کولاي شو، چې د راتلونکې

لپاره د یوې پخې تجربې په توګه ورڅه کار واخلو. اوس را خم  
خپلې دویمه پونستنې ته:

دویمه پونستنې: اوس د دواړو هېوادو تر منځ خه کېږي?  
اوسمې په افغانستان کې د روسيې نقش ډېر کمنگ شوی دی. اوس  
د پخوانۍ شوروی اتحاد، پخوانۍ رقيبانو او د افغانستان ځینو  
ګاونډیو، د شوروی یا روسيې ځای نیولی دی، هغوي هم له ګنو  
ستونزو او تېروتنو سره مخامنځ دی. که چېږي حالت همداسې روان  
وي، نو دا بحران کېدى شي نور هم وغځېږي، ډېر خطرناک شي، د  
ګاونډیو هېوادو او ان د روسيې تر لمنو پوري وغځېږي، نو خه بايد  
وشي؟ غواړم په خپله درېیمه پونستنې کې دې ته ټواب ورکړم:

درېیمه پونستنې: خه بايد وشي؟

۱. دا چې د افغانستان په بحران کې خوک ډېر ملامت دی،  
پخوانۍ شوروی اتحاد یا روسيه؟ افغانستان، د افغانستان  
ګاونډیان یا د نړۍ نور لوي ځواکونه؟ د دې ملامت او سلامت  
معلومول زموږ د او سنې بحران له حل سره چندانې مرسته نه کوي  
او نه په سیاست کې د داسې ملامتیو د معلومولو لپاره کوم فکس  
فورمول شته، خو زه دومره ويلاي شم، چې پخوانۍ شوروی اتحاد  
او افغانستان دواړه د بحران په اورنې بتې کې لوپه شول، خو یو  
شمېر نورو هېوادونو بیا له دې بحران خڅه ګټه پورته کړه، دا د دې  
مانا نه لري چې د افغانستان په جګړه کې ملامت لوری یا لوری نه  
شته، خو د داسې مسايلو څېړل اوسمهال ګټه نه لري او نه د دې

کنفرانس موضوع ده؛ خوله تېرو ترخو تجربو خخه کولای شو، د روښانه راتلونکي لپاره کار واخلو.

۲. د روسيي او افغانستان د مناسباتو د بنه والي لپاره له روسيي خخه هيله من يو، د تولو هغو انکشافي پروژو پريما رغونه لاس پوري کري، چې د پخوانۍ شوروی اتحاد له خوا، په افغانستان کې ثمر ته رسیدلې وي او د جګړي په بهير کې اکثره بېرته له کاره غور حېدلې دي.

۳. هيله من يو، روسيه په افغانستان کې د افغانستان په متوازنې اقتصادي او عمراني وده کې خپل رول ادا کري، متوازنې وده د افغانستان له ثبات سره ډېره مرسته کوي.

۴. روسيه د افغانستان د هغو علمي کدرونو يو لوی زېرمتون دی، چې په روسيه او پخوانۍ شوروی اتحاد کې روزل شوي دي، هيله لرو، د روسيي او افغانستان حکومتونه پر داسي یو ميکانېزم کار وکري، چې له دې کدرونو خخه د افغانستان په بیا رغونه او نوي جوړونه کې گته پورته شي. دا کدرونه کولاي شي د روسيي او افغانستان د مناسباتو په ټينګښت کې بنه رول ادا کري.

۵. زموږ په گاوندې هېواد (پاکستان) کې له مذهب نه د ناوره گتې اخيستني او د سياسي مقصدونو لپاره د مذهب کارونې په مقصد ( ۲۵۰۰۰ ) مدرسي فعالې دي. له دې مدرسونو خخه یو ګن شمېرې نه یوازې له مذهب نه ناسم تعبيرا خلي، بلکې په سيمه کې د افراطيت مفکوره هم خپروي. که هره مدرسه په کال کې ( ۱۰۰ ) تنه فارغ کري، نود لسو کلونو په بهير کې به لېتر لړه

(۲۵۰۰۰۰) کسان شي په دې شمېر کې پامور برخه اوږيکي دي. دا ډول افراطي کسان د دې وس لري ، چې لومړۍ په افغانستان کې حالات بي ثباته کړي ، بیا په منځنۍ اسيما کې او بیا د روسيې دروزاې هم وټکوي . هيله لرو ، روسيه او د نړۍ نور موثر هپوادونه له دېپلوماتیکو لارو پر پاکستان اغېزناک فشار راوري، چې د دیني مدرسو تعليمي نصاب د اسلام له اصلی روح سره عیار کړي، د دین او مدرسې له تقدس خخه د سیاست، پراختیا غوبنتني او افراطي چلنډ لپاره ګټه پورته نه کړي .



۶. اکثرو افغانانو سره داسي یو تصور، فکر او اندېښنه شته، چې د پخوانې شوروی اتحاد د تبروتنو په تعقیب، روسيه او س هم په افغانستان کې ځینې سیاسي ډلې او واره ایتنيکي گروپونه تقویه کوي او دا کار په افغانستان کې د مرکزي حکومت او قانون پر وړاندې ستونزې پیدا کوي، موږ هيله من یو روسيه د افغانستان د

اکثریت خلکو دا تشویشونه په پام کې ونیسي او په افغانستان کې د مرکزی نظام له تینګښت او د قانون له حاکمیت سره مرسته وکړي.

۷. هیله لرو روسي پانگوال په افغانستان کې په بېلاپللو برخو کې پانګونه وکړي، ګډي اقتصادي ګتمې، ګډي لپوالياوې رامنځته کوي او د تولنیز ثبات سبب گرځي.

۸. روسيه په نړۍ کې یو بااعتباره او موثر هپواد دی، هيله ده له خپل دغه اعتبار خخه مثبته ګته پورته کړي او د افغانستان پر ټئينو ګاونډ یو هپوادونو دپلوماتیک فشار راوري، چې د افغانستان



په کورنیو چارو کي مداخله ونه کري.

۹. د افغانستان او روسيي ترمنځ باید کلتوري مناسبات پياوري شي، افغانستان د نويو کدر و نو روزنې ته اړتیا لري او

روسيه په دې برخه کې موثره مرسته کولای شي. کلتوري مناسبات سیاسي ابهامات او ناوره پوهاوی له منځه وړي.

۱۰. په پای کې دا وړاندیز لرم، چې روسيه یو خل بیا افغانستان له سره په هر اړخیز او دقیق ډول؛ له علمي او ټولنیز لید لوري مطالعه کړي، نه د هغو کسانو، ډلو، ډلګیو او ګوندونو له فکري زاویې خخه، چې له پخوانی شوروی اتحاده دوی ته په میراث پاتې دی. دوی د پخوانی شوروی او افغانستان د دواړو د تباہی عامل شول، موبه هیله لرو، چې روسيه د افغانستان واقعیتونه یو خل بیا په ئیر سره وڅېږي. دا کنفرانس په خپل ډول کې یو نوبت دی، یوه ګټوره هڅه ده، چې کولای شي واقعیتونه په بنه ډول وڅلوي، موبه هیله لرو دا ډول کنفرانسونه په افغانستان کې هم جوړ شي، دا غونډي او راشې درشې زیاتې شي، راشه درشه، تګ او راتګ مینه او خلوص زیاتوي، کينې او ابهامات له منځه وړي او زړونه صفا کوي. یوه پښتو لندۍ ده:

مینه په تلو راتلو زیاتېږي

کله راچه کله به زه درخم مینه.)

زما تر دې خبرو وروسته په مسکو کې د افغان سوداګر و د ټولنې په استازې بناغلي غلام محمد جلالی لندې خبرې وکړي او د دواړو هپوادونو پر اقتصادي همکاري، یې ټینګاروکړ، د همکاري، لپاره یې د افغانستان له لوري چمتوالۍ وښود او د دې ترڅنګ یې د غونډي له جوړونکو مننه وکړه.

ورپسی په مشرانو جرګه کې د ننګرهار د خلکو استازی بناغلي  
ډاکټر برهان الله شینواري ته نوبت ورسپد، دی د تتنۍ غونډا په د  
سهارني برخې وروستي ويناوالو، ده په خپلو خبرې کې وویل:  
((دوه وړاندیزونه لرم: جنګ تیجه نه ورکوي، روسيه بايد د  
سولې لپاره کار وکړي. د روسيې هپواد دي د اقتصادي پروژو په  
بیارغونه او جوړونه کې مرسته وکړي. که امنیت تینګ شي موږ يو  
بل سره هر ډول همکاري کولای شو.))

دي وړاندیزونو پسې د غونډا په چلوونکي کروپنوف وویل: ((موږ  
کولای شو په منځني کچه په کابل کې سره راتمول شو او پردي  
مسلسلې غور وکړو، کولای شودا سپارښتنې په پړکړه لیک کې  
ځای کړو او هم يې سبا په نورو ناستو کې مطرح کړو.)) غونډه پر



همدې ځای پايته ورسپد، خو تر هغې د مخه بناغلي کريم خليلي  
له روسي لوري سره د غونډا په تالار ته ورڅرمه په خبرې کنفرانس  
کې ګډون وکړ، د ژورنالپستانو پونښتو ته يې ټوابونه ورکړل او  
بيا ډودۍ ته لارو.

## یو ۵ غرمه د مسکو په

### پرزېډنټ هوټل کې

په همدي پرزېډنټ هوټل کې چې د مخه کنفرانس و، غرمنۍ هم  
برابره شوي وه، په هوټل کې يو سرلوخي هال و، د هال په منځ کې  
مېزونه ايسنودل شوي وو، پر ولاره به دې ډوډي خورله، د بوفې

نبې شينواری، اسد داشه، یون، سید اسحق ګيلاني  
او سلطان شاه عاكفي په پرزېډنټ هوټل کې



سيستم و، د چا چې خوبنېدل، هغه یې را اخيستل، ډوډي کې  
يې ڏوق د افغانانو ڏوق ته نړدی و، وريجې، خوډوله کبابونه او  
نوره ډول ډول غذا په کې شامله وه. هر خوک د خپلي طبعي له  
افغان او روسي و ګرو سره د مېز ترشا ودرېدل، زه له دوستانو سره  
په خبرو خبرو کې دومره مصروف شوم چې تراخره د ډوډي پر خوند

پوهنه شوم، ټولو ډوده و خوره، مخکي يې اعلان کړي و، چې تر غرمې وروسته به ګروپي کار کوو. د ډوده او لمانځه لپاره پوره وخت په پام کې نیول شوی و. د ډوده په ترڅ کې ځینې نور افغانان هم پر سیاسي خبرو اوبنتي وو، ځینې نور هم زما په شان د ډوده پر خوند نه وو پوه شوي. د حاجي صيب فضل کريم عبدالرحيمزي ترڅنګ یوروسي جنرال ولارو، په چکوسلواکيا، افغانستان او نورو سيمو کې يې ډېري چګړي کړي وي او د باتوري ډېر مډلونه يې پر سينه راخورند وو، حاجي صيب فضل کريم ته يې وویل: ((هر څوک ماته زما د بريو او تورو مبارکي راکوي.)) د ګه جنرال د ډاكتر نجيب الله وروستي مشاور (محمد احمدويچ ګاريپ) و، او سن په مسکو کې د حربې پوهنتون قومندان او د نظامي مهارتونو پر لرلو سربېره بنه ليکوال هم دي، یو کتاب يې (افغانستان زما وروستي چګړه) نومېږي، چې بناغلي محمد طاهر کاني پښتوه اړولي دي. خبره د اسي وه چې ډاكتر شېرحسن د غرمې ډوده پر وخت د بناغلي حاجي صيب فضل کريم او همدي جنرال سره پر مېز یو ځای شو. حاجي فضل کريم ډاكتر صيب شېرحسن ته وویل چې ډېپلوماسي ونه کړي، د هغه خبرې کتې مت ورته ترجمه کړه؛ خبره يې قېچې نه کړي، ډاكتر شېرحسن حسن همداسي وکړل. حاجي فضل کريم جنرال ته وویل: ((تا خوبه دا مډلونه له دي امله اخيستي وي، چې ډېري چګړي به دې ګټلې وي او خلک به درته مبارکي هم وايي)) هغه ورته وویل: ((بلې همداسي ده!)) حاجي صيب ورته وویل: ((زه هم درته مبارکي وايم چې ته دومره زړور

منصبدار يې! خوته اوس ماته مبارکي ووايې چې موبه تاته په

نبي شينواری، یون، غلام محمد جلالی او احمد سیدي



افغانستان کې ماتې درکړي د ۵۰!)

هغه جنرال موسکى شاتته شو او په څوab کې يې ورته وویل:  
((ته هم پر دې پوهېږي چې زموږ پوچ ته چا ماتې نه ده ورکړي، موبه  
د خپل سیاسي مشرتابه په پربکړه افغانستان ته تللي وو او په  
همداسي یوه بله فيصله له افغانستان خخه راوتلي یو، دا بله خبره  
د چې سیاسي سیستم په مجموع کې بدل شو. ګرباچوف د پخواني  
مشرتابه پر خلاف د شوروی د بیارغونې او نوي اندوډ په تعقیب  
پربکړه وکړه، چې زموږ پوچونه له افغانستانه راووؤخي. د سیاسي  
فيصلې د ماتې او ګرځدو خبره مطرح کېدی شي، خو زموږ د پوچ  
د ماتې خبره نادرسته د ۵۰!)) دغه جنرال نور هم غوبنسل چې خبرو ته  
دوام ورکړي، خو حاجي صيب فضل کريم تر پایه نورو خبرو سره  
موافقت ونبود.

## گروپي کار

گروپي کار تر غرمي وروسته تقريباً پر دربو بجو پيل شو. کار پر دربو گروپونو ووبشل شو: امنيتی برخه يا امنيتی گروب، کلتوري برخه او اقتصادي برخه. د برخوالو و بش په خپله خوبنه و، هر چا هر گروب کي ئان تنظيمولاي شو.



د گروپي کار يوه خنده

په پيل کي د افغان روسېي د فوروم يا جرګي مرستيال بساغلي (سپرافيم مېلېنتېف) خبرې وکړي او د دې سيمينار يا ورکشاب طرز يې تشریح کړ، هيله يې وکړه هر برخوال لنهې لنهې خبرې وکړي چې تولو ته نوبت ورسېږي، ويې ويل: ((دا ورکشاب او گروپي کار د افغانستان او نورو د کلکتيفي همکاري او امنيت په

باب جوړ شوی دی. مسوب د اسیا یا او اروپا یا امنیت په باب مشترک تصمیمونه نیسو، لومړی درېو تنو او بیا که وخت و، نورو ته هم وخت ورکوو، کله چې خوک وینا کوي پر هغې باندې باید د بحث وخت هم په پام کې ونیسو۔))



لومړی یوتن وویل: ((مسوب د روسیې فدراتیف د مخدره موادو د کنټرول په ریاست کې کار کوو، تاسې ته به په دې باب معلومات درکړو، اوس زموږ په مخکې ډېرنوي کارونه پیدا شوي دي. باید دا کارونه په ګډه ترسره کړو. اوس په افغانستان کې د تروریزم او مخدره موادو پر ضد جګړه روانه ده، مخدره مواد او تروریزم دواړه خطرناک دي. ځینې کسان یوازې د مخدره موادو د قاچاق کاروبار کوي، له کښت سريې کار نه لري. د مخدره موادو ریښې باید وباسو، نه دا چې کروند ګریې بندیان کړو. اقتصادي پرمختیا باید رامنځته شي، د تولید او مبارزې ترمنځ تعادل باید محاسبه کړو،

موږ باید د مبارزې قوت زیات کرو، اول باید د هغو موادو مخه و نیسو، چې له منځنۍ اسیا خخه روسيې ته ئې. کله چې دا مواد له منځه یورپل شي، خلک نورو اقتصادي کارونو ته مخه کوي. دا یوه مشترکه مبارزه ده، باید په ګډه یې ترسره کرو. زموږ هیله ده چې تاسو موږ ته معلومات راکړئ. که ګډه همکاري وکړو، نو یوه مشترکه نتيجه ترلاسه کولای شو. تاسې کولای شې په جلا جلا ډول هم خپل نظرونه ووايې، موږ یې ولیکو او یا یې هم موږ ته ولیکی!)) دې خبرو پسې سملاسي له افغانستان خخه بناغلي احمد سيدی خپلې خبرې پیل کړې، هغه وویل: ((درې مسايل هېر مهم دي:



د امنیت مسله، د منطقې امنیت او په هغو کې د روسيې نقش.) سیدی وویل: ((په افغانستان کې امنیت یوازې په افغانانو پورې اړه نه لري، دا باید موږ په یوه لویه دایره کې مطالعه کرو، د منطقې

امنيت ته باید پام وکرو، په سیمه کې یو افراطی او تروریستي حرکت شته، چې رینې یې په پاکستان او نورو هپوادونو کې دی او افغانستان کې عملیات کوي، بیا له هغه خایه منځنۍ اسیا او بیا به روسيې ته هم رارسېږي، نود دې لپاره د افغانستان امنیت یوه مجرده پدیده نه ده، دا باید د منطقه یې همکاري په چوکات کې مطالعه او وڅړل شي. روسيه باید له افغانستان سره د امنیت په راوستلو کې له بېلاړلوا لارو مرسته وکړي. د سیدي صیب خبرې دېږي اوږدي وې، خود سرغور یې همدا و.

ورپسې د کابل پوهنتون استاد نسیم ګل تو تاخېل ته نوبت ورسېد، هغه وویل: ((زه یوه مفصله مقاله لرم، خو غواړم اصلی مطلب په لنډ ډول بیان کړم.

زه د ۱۷۳، سازمانونو استازی یم، اصلی خبره دا ده چې که سیاست اصلاح شي امنیت خپله بنه کېږي، دا دی ترشلو ګلونو وروسته روسان او افغانان پر یو مېز سره کېنې او پر مشکلاتو غږېږي، خبره په دې کې ده چې د افغانستان حکومت بې کفایته دی، هغه د امنیت د راوستلو توان نه لري، ځینې امنیتی چارواکي په خپله په اداري فساد او د مخدره موادو په قاچاق کې لاس لري، تر هغه پوري چې په حکومت کې اصلاحات رانه شي، د حکومت او خلکو تر منځ فاصله له منځه لاره نه شي، امنیت نه شي راتللاي، که نړیوال ځواکونه نور هم زیات شي، امنیت نه شي ټینګېدی، د امنیت راوستل هغه وخت ممکن دي، چې هلتله د خلکو په خوبنه یو

حکومت رامنځته شي.) تو تاخېل صېب هم بنې او بدې انتقادې  
 خبرې وکړې، خود منځ غټه تکي يې همدا وو.  
 دې پسې زما (يون) نوبت را ورسېد، ما وویل: ((زه خپل نظر په خو  
 لندو جملو کې وړاندې کوم، ډېر وخت نه نیسم، زما په نظر د نورو  
 عواملو ترڅنګ که دغه لاندې کارونه ترسره شي نو مخدره مواد به  
 کنټرول او امنیت به ورسره ټینګ شي: ۱- فقر له منځه یورېل شي،  
 ۲- د کوکنارو بدیل کښت پیدا شي، ۳- د تاجکستان سرحد بنه  
 و تړل شي، ۴- د مخدره مواد د عرضې او تقاضې مارکېت مهار  
 شي، ۵- د جزا قوانین سخت شي، ۶- امنیتی سکتور پیاوړی  
 شي، ۷- دولتي اړگانونه اصلاح او قوي شي.))  
 له ما خخه ټولو ټکه مننه وکړه، چې وخت مې ډېر کم ونيوه، ما



نادرخان کټوازى

پسې بساغلي نادرخان کټوازې ته  
 نوبت ورسېد. هغه وویل: ((ېه  
 افغانستان کې امنیت هغه وخت  
 راتللاي شي چې د ولس ملاتر  
 جلب شي. زموږ ولس د خپلو  
 مشکلاتو د حل لپاره خپله تجربه  
 لري، هلتې متل دی چې په زور  
 کلې نه کېږي، که نړیوال  
 ټکه ټکه هر څو مرد زور و کاروی،  
 خو چې د ولس همکاري را جلب نه شي سوله نه شي راتللاي، مود  
 جرګې او مرکې لرو، د شخو پروخت باید له هغو خخه کار

واخیستل شي. بله د مخدره موادو موضوع ده چې همېش يې خلک په افغانستان پوري تري، دا سمه ده چې کوکنار به هلته کرل کېږي، خودا روسیې ته يې خوک راوري او له دي خایه يې اروپا ته خوک ورې؟ د دې پوبنتنه هم بايد وشي، دغه نړيوال قاچاقچيان چې کنټرول نه شي او تقاضا له منځه لاره نه شي د مخدره موادو مشکل نه حلېږي. ))

دې پسي سيدي صيب يو خل بيا نوبت واخیست، ويې ويل: ((د افغانستان او مخدره موادو مشکل نړيوال دی، روسیه او امریکا دبمني لري، دوي یو بل سره سمه همکاري نه کوي، نو خکه په دې برخه کې پرمختګ نه رامنځته کېږي، که دوي صادقانه همکاري وکړي، نو کېدي شي پرمختګ وشي. ))



دې پسي په ولسي جرګه  
کې د کابل د خلکو  
استازې شکريې بارکزۍ  
نوبت واخیست، هغه هم د  
همدي کمبسیون یا ګروپ  
غرې وه. هغې وویل:  
((روسیه بايد د افغانستان  
له مرکزي حکومت سره

همکاري وکړي، نه له تیت و پرکو گوندونو او ډلو تیپلو سره. مرکزي حکومت د قانونيت او مشروعیت سرچینه ده دا که هر خوک د دې مرکزي حکومت په راس کې وي، هغه مهمه نه ده. روسیه له امریکا

سره تفاهم ته اړتیا لري. د افغانستان مشکل او د مخدره موادو مشکل منطقه يې او نړیوالې رینښې لري. باید د منطقې او نړۍ په کچه ورته وکتل شي. دا مشکل یوازې د افغانستان نه دی او نه يې په یوازې څان حلولاي شي.))

ورپسي د بلخ د ولایتي شورا رئيس بناغلي فرهاد خبرې پيل



د ګروپي کار یوه ځنډه

کړي، هغه وویل: ((روسیه او امریکا د افغانستان په اړه د نظریاتو اختلاف لري، سره له دې چې د افغانستان د حکومت له خوا خو ځلله تقاضا شوي ده، د روسیې، امریکا او افغانستان ترمنځ باید اعت�اد رامنځته شي. روسیه باید د تروریزم او مخدره موادو پر ضد د مبارزې په اړه له امریکا سره توافق ته ورسپېږي، افغانستان خو ځلله د مرستو لپاره پر روسیې غږ کړي، افغانستان اوس په داسې یو حالت کې دی چې له هرچا خڅه مرستې ته اړتیا لري.))

ددې ګروپي کار شکل دا سې و، چې په یوه خونه کې یې کتار مېزونه اینېي وو، خلورو خواوو ته مېزونه وو، منځ یې تش و، نړدې پنځه ويشت دېرش کسان یې ځایول، یوې خواته افغانان او بلې خواته روسان ناست وو. کله چې د بساغلي فرهاد خبرې وروستي حد ته ورسېدې، نوله روسيې لوري یو تن وویل: ((تر هغه چې افغانستان او روسيه یو ګډ نظر ته ونه رسېږي، کومه مثبته نتيجه منحئه نه شي راتللاي.))

ورپسي د افغانستان په ولسي جرګه کې د تګرها رد خلکو استازې بساغلي بېرک شينواري ته نوبت ورسېد، ده په خپلو خبرو کې وویل: ((اوسم حالت دا سې دی چې ډېر هېوادونه هلته راغلي دي، دا د یوه هېواد یا هم د یوې منطقې د هدف لپاره نه دي راغلي، دلته د اهدافو یوه مجموعه ده، اوسم دا جنګ دومره پراخ دی چې یوازي زموږ ملت یې بارنه شي پورته کولاي. د امنيت د خرابي عوامل کورني دي، بهرنې دي او نړيوال دې، داخلې فکتور دادې چې نړيوالي ټولنې او زموږ حکومت ونه کړاي شو چې قوي مرکزي حکومت جو پکړي، زموږ امنيتی سکتور د جنګ د کنټرول صلاحیت نه لري، ملت له دولت خخه لري شوي، قوي دولت همه دی چې د خلکو ملاتړ ولري، د روسيې په ګډون زموږ ګاونډي هېوادونه یو هم له مرکزي حکومت سره مرسته نه کوي. ایران او پاکستان مستقيماً مداخله کوي، تاجکستان او ازبکستان خپلو پلوی ډلو سره روابط ساتي، نه ټول افغانستان سره، په خواشينې سره چې روسيه هم په دې کته گوري کې راخي. دې انسټیتیوت (د

وګر پوهنې انسټیتیوت) یوه مسله مطرح کړي ده چې په روسيه کې درې کته ګوري، خلک دي: د افغانستان مرکزي حکومت غواړي، بې تفاوته دي او د افغانستان د یوې برخې له خلکو سره مرسته کول غواړي، خو موږ غواړو چې د روسيې نوی سیاست موږ ته روښانه شي. د نړیوالو قوتونو له خواه پر خلک وژل کېږي دا یوډ پر غت پرابلم دی. د بهرنیو قوتونو تر راتگ وروسته نه عوام، نه حکومت او نه هم زموږ په خپر نور خلک پر دې پوهېږي چې حالت کومې خواته روان دي.

که امریکایان د افغانستان له سرحده اورې یا راوړي، افغانستان ته نه وايې، د روسيې مشران هم چې کومې بیانې د افغانستان په اړه ورکوي، اکثره غلطې وي، هیله ده چې دا سیمینار ګټور تمام شي.))

دې پسې د روسيې د کلتوري ستراتېټري مرستیال خبرې پیل کړي هغه وویل: ((د تروریزم په پلمه افغانستان ته د ډېرو هېوادونو راتگ نور مشکلات پیداکوي، د دوی په راتگ سره مخدراه مواد نور هم زیاتېږي.)) ده زیاته کړه: ((افغانستان کې بايد نژادی تفاهم رامنځته شي، هغه ادارې چې پردي رنګ لري بايد حذف شي، د طالبانو تر سقوط وروسته د مخدراه موادو کښت زیات شوي دي، د نړیوالو قوتونو تدابیر کمزوري دي، بهرنې قوتونه نه غواړي د دوی عسکر له قاچاقچیانو سره په جګړه کې ووژل شي. روسيه د مخدراه موادو پر ضد د نړیوالو څواکونو مبارزه تائیدوي. د دې لپاره موږ

وراندیز کوو چې په (الماتا) کې د مخدره موادو د کنټرول  
کمپسیون جوړ شي .))

ما (يون) غونبنتل چې د «ترادي تفاهم» په اړه د دې ګډونوال نظر  
خواب کړم، خونادرخان کټوازی چې زما ترڅنګ ناست و، ماته يې  
وویل چې زه يې خواب وايم. نادرخان کټوازی وویل: [بهرنې قوتونه  
زمور یو تریخ ضرورت دی، که نه نو مور هېڅکله بهرنې خواکونه  
نه شو زغمالی، تر هغه پوري به دا قوتونه وي چې مور په خپلو پنسو  
ودرېبرو. د «ترادي تفاهم» په اړه باید وايم چې دا تفاهم هلته شته،  
خو پخوانی سوروي اتحاد دی مسایلو ته لمن ووهله او اوس له  
روسيي خخه هيله کوو چې دي مسایلو ته لمن ونه وهي .]

دي پسي د روسيي د (کرسنادار) پوهنتون یو استاد (ارکادي  
مېلنیک) خبرې پیل کړي، ده وویل: ((زه د افغانستان او ایران  
متخصص یم، زه غواړم هغه مسله یاده کرم چې چا ورته تراوشه  
اشاره نه ده کړي. دا د نړیوالو پیسو مسله ده، چې چا ورته تراوشه  
ګوته نه ده نیولي، مور پوهېږو چې مالي حساب و کتاب نه وي،  
نظم منځته نه راخي، د روسيي او افغانستان د مخدره موادو د  
کنټرول د ادارو ترمنځ همکاري شته، خودا همکاري کمزوري ۵۵،  
د سرحدې اړگانونو او کورنيو چارو د وزارتونو ترمنځ هم اړیکې  
تینګ دي، مور غواړو نوي مناسبات پرانیزو او نوي پانه خلاصه  
کړو. غواړو د افغانستان لپاره یو نوي استازۍ وټاکل شي. تاریخي  
تجربو بنو دلې چې په یوه هېواد کې هم، د بهرنې قواوو موجودیت  
مشتبه نتيجه نه ورکوي. دا د تاسف وړ خبره ده چې په افغانستان

کې د بھرنیو قوتونو د تلو زمانی جدول نه په گوته کېږي. دا کار  
باید د افغانستان د مرکزي حکومت د استحکام له مخې ترسره،  
خود یوه ضرورت په توګه باید په گوته شي)).

دي پسي د افغانستان نوميالي ليکوال او شاعر بناغلي سليمان  
لايق ته نوبت ورسپد، هغه چې ټولو ته مخامنځ د مشرانو مېلمنو په  
ډله کې ناستو، وویل: ((زه غواړم د هغه سیاست په اړه



د ګروپي کاريوه بله برخه

خبرې وکړم چې د مخدره موادو په اړه دی، دا سیاست یوازې په  
افغانستان او روسيې پوري اړه نه لري، هغه مخدره مواد چې  
روسيې ته رائي، ټول په روسيه کې نه جذبهږي، نوري نړۍ ته ئې،  
د روسيې او نوري نړۍ اتباع وژني، نو باید په دي ارتباط د امریکا  
او روسيې دواړو ترمنځ خبرې وشي. خو موده دمخته د روسيې د  
بھرنیو چارو وزیر له امریکا یې مقاماتو سره وکتل او شخصاً یې په

دې باب خبرې وکړي. مخدره مواد د دغۇ د دغۇ نړیوالو ټواکونو د شخرو په تسيجه کې رامنځته شوي دي. زه فکر کوم تر بلې هري مسلې د روسيې او امريكا مناسبات ډېر موثردي. زموږ په هېواد کې داسي عناصر شته، چې د دې مناسباتو مخالف دي. دا ډلي له خپلو ملي منافعو سره جفا کوي. په تېروخت کې روسيه زموږ په هېواد کې وه، امريكا یانو روسيه اخاللوله، اوس خبره د دې پر عکس ده، داسي بنګاري چې روسيه په افغانستان کې د امريكا پر حضور راضي نه ده، له دې مجلس خخه هم پته ولګېده، له دې اختلاف خخه روسيه، موږ او امريكا ټول عذاب ګالو، موږ په دې هيله یو چې مروره روسيه چې په افغانستان کې ډېر وظایف لري، بېرته په خپلو کارونو کې همکاري وکړي، د مخدره موادو په شمول. که موږ غواړو مخدره مواد کنټرول کړو، نو د روسيې او امريكا توافقات په کې ډېر موثردي. مننه.)

د لایق صېب تر خبرو وروسته تو تاخېل صېب او بارکزى، صېب دواړو نوبت واخیست، دوی د «(ترادي تفاهم)» په اړه د روسيې لوري د یو تن خبرې رد کړي او د نادرخان کټوازې خبرې یې تائید کړي. بیا په ولسي جرګه کې د نیمروز د خلکو استازې بساغلي خدائی نظر سرمچار نوبت واخیست، هغه وویل: ((د دواړو هېوادونو دا اوسنې، ناسته یوه بنې بېلګه ده، ملي امنیت داسي پروژه نه ده چې په یو نظر مطالعه شي، وخت په وخت بايد وڅېړل شي. یو دولت هغه وخت په امنیت کې پاتې کېدې شي چې خلک یې په امنیت کې وي، که جګړه نه وي، نو یو دولت بايد د دې توان ولري چې خپل

ملي وظایف ترسره کړي. زموږ امنیت ډېر اړخونه لري. موبایو  
 مخصوص حالت کې یو:

ایران له  
 امریکا سره  
 مشکل لري،  
 پاکستان د  
 افغانستان د  
 خپلولو په لته  
 کې دی، نړیواله  
 ټولنې مشخصه



ستراتیژي نه لري. خبره داده چې زموږ په شان بحراني هېوادونو کې  
 قوي رهبرانو ته اړتیا ده، زموږ ټینې رهبران خپله په فساد کې غرق  
 ده، خپله په قاچاق کې ډوب دي، د بد امنی لاملونه زیات ده، په  
 یوه غونډه کې ټول نه شي تشریح کېدلاي.)

تردې خبرو وروسته د ګروپي کار دا ناسته تقریباً پای ته  
 ورسپده، خود پربکړه ليک په اړه بحث ته اړتیا وه، په عمومي  
 غونډه کې وویل شول چې پر پربکړه ليک یو درې کسیز ګروپ کار  
 کړي؛ یوه (حاکه) یې جوړه کړي خودا وروسته او بشپړه نه ګنل  
 کېږي، د کره کولو او بشپړولو لپاره تاسې ته درکول کېږي چې د  
 ګروپي کار په ترڅ کې پرې بحث وکړئ او بشپړه یې کړئ.  
 پربکړه ليک په درې ټبو: پښتو، درې او روسي ليکل شوی و،  
 شکريې بارکزى چې د پربکړه ليک درې متن ولوست نو قلم یې

ورپسې راواخیست، پښتو متن یې هم وکوت، ويې ویل: ((داله یو بل سره سمون نه خوري، د پړبکره لیک بنه نه لري، باید له سره



د ورکشاپ دویم ګروپ

پړی کار وشي.) شکریې بارکزی، خو خله ماته وویل: ((یونه! زه یې درته وايم ته یې لیکه همدا به فاینل کړو.) ما وویل: ((صبر کوه، دلته خو یوازي زه او ته نه یو، دا ټول زما او ستا په شان خپل خپل نظرونه لري. دلته فاینل کېږي نه، د ټولو نظرونه به واخلو، تکرارې به تړې وباسو، بیا به یې د یوه پړبکره لیک چوکاته وردابل کړو.) شکریې وویل: ((یونه! ته مې چې مخالفت ونه کړې نور یې هېڅوک نه کوي.) ما ورته وویل: ((دلته ټول من دی، نیم منی نه شته زه یوازي دومره کولاهی شم چې د ټولو تر توافق وروسته یې ژبه سمه کرم، پښتو متن به یې کره کړو، بیا به یې روسي او دري ژبو ته هم واروو.) په پای کې د ټول ګروپ مشوره او سلا په دې راغله چې افغان لوری دې په خپل منځ کې کېني او خپله طرحه دې

وراندی کړي. دغه راز له نورو ګروپونو سره دي هم مشوره وشي او د هغوی نظریات دي هم ورسره یوځای شي. په همدي سره ګروپي کار پايتنه ورسپد.



د ورکشاپ یوه څنډه

زمورې د امنیتی ګروپ ترڅنګ په اقتصادي او ګلتوري برخو کې هم تاوده بحثونه شوي وو، خو هلته چا کوم منظم یادښت نه و اخيستي، اکثره خبرې د هوا څپو خورلې وي، نو ئکه خو ما د هغو ګروپونو د کړي کار خه ليکلې متن ترلاسه نه کړاي شو، خو په مجموعي ډول په دواړو ګروپونو کې پر ګلتوري او اقتصادي همکاري یو ټینګار شوي و.

## یوه مابامنی په قفقاز هوټل کې

مخکې تر مخکې د افغانی هئيت غړو ته ویل شوی وو، چې د بناغلي (الکوزي) شرکت له خوا افغانی هئيت ته مېلمستیا شوې ده. الکوزي شرکت د افغانستان له مهمو شرکتونو خخه دي، چې نه یوازې په هېواد، بلکې تر هېواده بهر په یو شمېر نورو هېوادونو کې هم خپلې استازۍ لري. په مسکو کې هم د دي شرکت استازې شته، چې د همدي نمایندګي له خوا دا مېلمستیا ترتیب شوې ده.



قفقاز هوټل د مسکو بنار په زړه کې دي، دا د چيچنایانو یو هوټل دي، د هوټل ډیکور بشن (سينگار) داسې جوړ شوی و چې د قفقاز د کلتور خرگندونه یې کوله، لرګۍ په کې تر حده زیات کارول شوی

و او طبیعی جوړښت ته یې ډېره پاملنډ شوې وه، د هوټل ټول کارکونکي قفقازیان وو. ډودۍ یې افغانی ډودۍ، ته ډېره ورته وه، تر ډېره وخت مو ډودۍ، خوره، ډودۍ یې عیناً لکه د شینوارو د مېلمستیا غونډې وه، چې لوړۍ پتې دانې راوري، بیا نور کتاب او بیا وروسته اساسی ډودۍ. که خوک د شینوارو د سیمه یېز کلتور له دې حالت خخه خبر نه وي، نو په همغه لوړۍ پراو کې ئان مړوي، پر ما باندې هم دا کار وشو، ورو ورو یې ډودۍ راړله، خوما په پیل کې ئان په ترکاري او نورو شیانو مور کړي و، خو وروسته وروسته بیا نور ډول ډول کبابونه راړله شول، ډول ډول جوسونه او د عوامو په اصطلاح شربتونه هم وو. چای مو هم دلنه وڅښه. په پای کې بناغلي سليمان لایق د تولو په استازی د الكوزي



شرکت له مشرتابه خخه منه وکړه، چې د دې هئیت ډېره بښه مېلمه

پالنه يې وکړه. د شپې خه کم (۹) بجي وي چې له هغه ئايه مود  
مېلمسټون پر لوري حرکت وکړ. کله چې موټير کې کېناستو نوبيرک  
شينواري صېب یوه توکه وکړه، دا توکه داسي وه لکه د خندا درمند

د انځاني هست خښي شري په موټير کې د توکو او تکالو پير مهال



ته چې پلته ورته کړي، له همغې توکې چې خندا پیل شوه ان تر  
مېلمسټونه پوري، دومره مو و خندلې چې بلاوډي مو شنه شول،  
حئینې توکې په کې داسي وي چې یوازې د خو تنو ترمنځ باید وویل  
شي، د کاغذ پر مخې لیکل شونې نه دي او یا هم مناسب نه  
برښبي، په موټير کې ناست خو تنه روسان هم موږ ته حیران وو چې  
دا خه ډول خلک دي، هغوي په ټول عمر کې دومره په کېس خندا نه  
وه لیدلي، ما طاهر شينواري ته وویل: ((دوی ته ووايې چې تاسي  
خفه نه شئ که چېږي خبر شئ تاسي به هم له خندا شنه شئ)) طاهر  
خو توکې ورته پتې وزبارلې، هغوي هم خندا ته کش ورکړ، بیا غلي

شول، بیا یې طاهر شینواری ته وویل: ((افغان خومره مقاوم ملت دی، له دومره سختیو سره سره دوی دومره مست او خوشاله خلک دی چې پر سختیو هېڅ رای نه وهی، که پر موږ داسې حالت راشی، له اخ و توخه به ولوپړو.))

په همدي ټوکو ټوکو کې تر مېلمستونه ورسېدو، پر لاره هېڅ پوه نه شو، خونساغلي بېرک شینواري بیا بله ټوکه ونه کړه. کله چې مېلمستون ته ورسېدو، نوبنې د منې ستړي وو.

## له سوداګرو سره غونډه

د مې (۱۵) مه نېټه د جمعې ورڅو، سهار وختي له خوبه پاڅېدم، لړ سپورت مې وکړ، بیا چای ته لارو. پراته نیمو بجو موله مېلمسټون خخه د بلې غونډې (له سوداګرو سره غونډه) پر لوري حرکت وکړ. کاني صېب راته په موټر کې وویل: ((روسیه خپله انژري له اټومې انژري خخه پوره کوي، نو خکه دلته د انژري هېڅ کمی نه

افغانی او روسي هئیت د اقتصادي غونډۍ پرمهاں



احساسېږي.)) پوره لس بجې د اقتصادي جلسې لپاره اړوند هال ته ورسېدو. دا هال داسي و لکه د کوم ټلویزیون ستودیو، ځکه چې د یوې ستودیو ټول تجهیزات په کې تیار نصب وو، څو دقيقې وروسته د غونډې اکثره برخوال پوره شول. اغلې شکريه بارکزی هم راغله. لوړۍ یې د بېگاه شپې د ټوکو ټکالو پونښته وکړه، ما

ویل: ((حال د ویلو لایق نه دی.)) غونډه پر لس نیمو بجو پیل شوه، په غونډه کې افغان او روسی سوداګرو دواړو ګډون کړی و. پرانسیتونکې وینا بناغلي سردار علی سراج واورو له چې د شکرې بارکزی ورته چندان خوبنې نه وه. بناغلي سراج په پیل کې وویل: ((زملا پاره ويړ دی چې نن دې غونډې ته خبر شوم، تیاري نه لرم خو کونښن کوم چې ځان ونه شرموږ د بشر پېژندنې انسټیتوټ څخه مننه کوم، زموږ پنځه ورځې کېږي چې دلته راغلي یو، د مخدره موادو په باب موډ پېږي خبرې وکړي، خوشاله یو چې نن پر اقتصادي مسایلې بحث کوو. د افغانستان او روسیې د دوستۍ (۹۰) کاله کېږي، پر (۱۹۲۱) کال د دواړو هېوادونو ترمنځ د اقتصادي همکاریو تړون لاسليک شو، اوس ډېربنه وخت دی چې روسیه افغانستان کې پانګه واچوي او اقتصاد ته وده ورکړي، د افغانستان په فعالی حالاتو کې چې زه څه ګورم، یو یې چې ډېره مهم دی، زراعت دی، (۳۰) کاله مخکې موږ خود کفا وو او حتی بهره ته موصادرات درلودل، نساجي صنعت و، خو اوس فعال نه دی. افغانستان کې اوس (۱۰۰) معدنونه دی، رائی چې نن پر هفو خبرې وکړو، د پنجشیر او سروبې خود پر مشهور دی، دا په نافني ډول استخراجېږي او په سلو کې اتیا یې له منځه حې. که سوداګر دلچسپی ولري، نو بايد راشي په دې برخه کې پانګه واچوي. یاقوت هم لرو، بیروج هم لرو، خلک همپشه وایي چې افغانستان ډېر خطرناک دی، زه دوه کاله کېږي، افغانستان کې اوسم، تر اوسه لاثوندی یم. برازيل کې مې خلور کاله تېر کړل، خو هره ورځ

وېړې دلم، که تاسو غواړي افغانستان کې پانګه واچوئ، نو یو دفتر  
باید په کابل او یو دلته ولرئ هغه دفتر باید تاسې ته معلومات  
درکړي. موږ حاضر یو ستاسو پونښتو ته خوابونه درکړو.))



بناغلي سراج پسي په افغانستان کې د روسيي د سوداګرو استازي  
بناغلي (يوري ايوايف) خبرې وکړي ويې ويل: ((په دې ورڅو کې د  
افغانستان یو لوړ پورې هئيت چې د پارلمان، حکومت او مدنۍ  
ټولنو استازي کوي، دلته دی. افغانستان په نړۍ کې یو کلیدي  
ارزښت لري، په تېره بیا مرکزي اسیا کې. افغانستان زیات  
جیوپولتيک او جيوستراتيژيک ارزښت لري. نه یوازې افغانستان  
د سیمې ہبادونو، بلکې ټولې نړۍ ته! د انرژۍ او نورو مسائلو له  
پلوه خورا ارزښت لري. که افغانستان کې ثبات راشي ګاونه ی  
ھبادونه او نوره نړۍ به تري ګتهه واخلي. افغانستان به سیمې او  
نړۍ ته خطر نه وي. د افغانستان اقتصادي رغونه ډېره مهمه ده، دا

شخړه پوخي حل لاره نه لري، له تاسي خخه هيله کوم چې حينو تکو  
ته پام وکړي؛ دې تکوته په عمومي غونډه او اقتصادي کمپټي کې  
هم اشاره وشهو. د (۱۴۲)، پروژو يادونه وشهو، د (۳۰) نورو جوړونه  
درول شوي وه. (۱۴۷)، نور تاسیسات شته چې د موثریت له مخې،  
د هغو د تاسیساتو له مخې پري کار شوي، هيله ده د پاملرنې وړ  
وګرځي، د هغو پروژو د بیا جوړونې ترڅنګ چې مخکې يې يادونه  
وشهو، دا ستراتېژي دې غونښنه کوي، چې پر خو برخو ووېشل  
شي:

لومړۍ باید د افغانستان اقتصادي پوتنسيال تامین شي. يانې  
تر (۱۹۹۲) کال پوري دې تاسیساتو کار کاوه، دا د ګازو او ډبرو  
سکرو د استخراج تاسیسات او نور وو، له دوی خخه په نورو  
صنعتي برخو کې ګته اخیستل کېدله او ډېرو کار ګرانو ته يې کار  
پیدا کاوه. که دا کارونه بیا پیل شي، نو د حینو کشمکشونو مخه  
به هم ونیسي. په دویمه برخه کې د دولت ملاتر دی، پخوانو پروژو  
ته د روسيې بېرته ګرځدنه ده. افغانستان باید د قانوني چارو په  
برخه کې هڅه وکړي، خنګه چې زموږ او افغانستان ترمنځ قانوني  
قراردادونه نه شته، روسيه باید خپل حینې مسایل و پېژنې په تېره  
بیا مالې مسایل. زه غواړم تاسو سره پر مشخصو تکو بحث وکړم،  
د پرونيو خبرو په تعقیب باید لپوال اشخاص دعوت کړو، لکه د  
سمنتیو تولید، که یو افغانی شرکت غواړي پانګه ولګوی، نو یو  
rossi شرکت هم کولاهي شي له هغو سره شریک شي.))

دې پسې مېرمن شکريې بارکزى نوبت واخیست ويسي ويل:  
((لومړۍ ټولو ته سلامونه؛ زه د خصوصي سکتور استازې نه کوم،



خود کابل او مسکو سوداګرو ته بايد نوبت ورکړاي شي، زه غواړم  
د پارلمان د یوې وکيلي په توګه خبرې وکړم، د افغانستان د  
اساسي قانون لسمه ماده، د افغانستان اقتصاد د بازار اقتصاد  
ګنې، د اقتصاد ملاتې د دولت دنده ګنې او تشویق یې هم د دولت  
کار دی. نورو قوانینو د پانګونې لپاره طلايي شرایط برابر کړي  
دي. موراوس له رهبري شوي اقتصاد خخه د بازار اقتصاد پر  
لوري ګامونه اخلو. نن خصوصي سکتور ډېره وده کړي ده، اوس  
موږ په هېڅ ډول خپل خصوصي سکتور ته په نه سترګه نه شو  
کتلاي، د سولې او جګړې پر وخت یې د خلکو لپاره کار کړي دي.  
څو مشخص وړاندیزونه لرم؛ رئيسيه هئيت ته: ۱- تجاري روابط  
باید له سياسته لري وسائل شي، ۲- له سوداګر سره د سوداګر

خبرې د مسایلو اساسی کيلې ده، ۳- موږ هيله من يو د افغانستان تاجرانو ته يو ډول سبسايدې وزغمي!

۴- د وېزې اساتياوي باید دواړو خواوو ته برابري شي.

۵- د افغانستان او روسېي تاجران باید د تجارت د نړيوالو اتاقونو تر چتر لاندې سره یوځای شي او غټي غټي کارونه ترسره کړي. ) د شکرې بارکزى، تر دې خبرو وروسته د پروګرام چلولونکي وویل: ((په دې پروګرام کې نه یوازې روسېي سوداګر، بلکې ډې نور شخصیتونه هم شته. په تېره (پرونى)، غونډه کې د دواړو هېوادونو موثر شخصیتونه حاضر وو. ))

پردي وخت له بلخ ولایت خڅه یو تن افغان سوداګر پورته شو، ويې ویل: ((د روسېي د پارلمان او سوداګرۍ اتاقونو خڅه مننه کوم چې د روسېي او افغانستان ترمنځ یې د نویو روابطو لپاره لاره اوارة کړه. موږ په افغانستان کې د کانونو په برخه او په تېره بیا په بلخ کې د روسېي سوداګرو پانګونې ته اړتیا لرو. له (۲۰۰۱) خڅه تراوسه پوري په بلخ کې بنې امنیت شته او سوداګرو ته د کارښه زمينه برابره ده، موږ ورته ډاډ ورکوو چې په ګډه همکاري سره هر ډول کارونه ترسره کولاهي شو. زه د بلخ د سوداګرو او اريانا ګروپ په استازۍ روسېي سوداګرو ته وړاندیز کوم چې په بلخ کې پانګونه وکړي. ))

دې پسي د بلخ د ولایتي شورا رئيس وویل: ((زه د بلخ د ولایتي شورا رئيس یم او د هغه هئيت مشري کوم چې د بلخ د سوداګرو استازۍ کوي او دلته د هغوي په استازۍ راغلې دی. د قانوني

امکاناتو په باب دوستانو خبرې وکړې، زه غواړم د ناتیو د هغې پرېکړې په باب چې د افغانستان له شمالي ګاونډیو خخه به خپل



اکمالات کوي، د بلخ ولايت د حساس موقعیت په باب خو خبرې وکړم. نړیوال قوتونه په بلخ ولايت کې د (۱۲۰) ملیونو ډالرو په لګښت تجارتی میدان جوړوي او د حیرتانو د اورګاډي ليکه ترميموي. پر (۲۰۱۲) م کال به دا پروژه بشپړه شي، هلته

برېښنا هم شته، د سوداګرو لپاره لاره اواره ده. په سرېل، مزارشریف او شېرغان کې د نفت و ګاز د استخراج لپاره بنه زمينه برابره ده. د کود برق او جرقدوқ فابریکه د پانګونې بنه شرایط او امکانات دي. له روسي سوداګرو خخه هيله لرو چې په شمال او د هېواد په نورو سیمو کې پانګونه وکړي او امریکایانو ته منظر نه شي چې هغوي په کومو برخو کې پانګونه کوي او دا ډول پروژې به روسي کمپنيو ته نه ورکوي.)

د بناغلي فرهاد په دې خبرو پسې د پروګرام منظم بناغلي کروپنوف وویل: ((ربنتیا هم د افغانستان په شمال کې ډېر تاسیسات شته، نه یوازې په شمال، بلکې د افغانستان په نورو

سیمو کې هم ڈپر تاسیسات شته، موبټه مخکې بنساغلی سراج یو  
سند راکړ، چې په هغو کې ڈپر معلومات شته))  
کروپنوف زیاته کړه: [د افغانستان او روسيې د جرګې برخوالو!



بنه راغلاست! لومړی غواړم له افغانی هئیت خخه مننه وکړم، چې  
له تنګ پروګرام سره سره یې ڈپره او سېلہ وکړه. د نن ورځی د  
وروستی برخې په باب خبرې کوم، خو په پیل کې د همکاریو د  
مفہوم په باب غواړم خه ووايم. د مشکلاتو د حل لپاره له ټولو  
خواوو خخه په لوره کچه هیله شوې ده. ستاسو هئیت لوره رتبه  
سیاسي او علمي شخصیتونه دی، نو هیله کوم چې د تجارت او  
نورو مشکلاتو په حل کې برخه واخلي. د بلخ هئیت هم په دې لور  
رتبه هئیت کې شامل دی. زه له هغو خخه چې د بلخ هئیت یې  
ترتیب کړی، مننه کوم، شمال ولایتونه مهمې منابع لري، بلخ مهم  
ولایت دی، خو تګرها، لغمان، هلمند، کندھار او نور ولایتونه هم

ڇېر مهم دي، استازي يې بايد په نورو غونډو کې گډون وکري. د افغانستان پانګه نه سره زردي، نه زمرد او نه نور، بلکې د دي هپواد خلک د دي هپواد پانګه ده، په اکشرو گن قوميزو هپوادونو، لکه افغانستان او روسیه کې کله کله مشکلات پیداکېږي، خو موږ هيله لرو چې ټول مشکلات په همکاري حل کړو. تنګرها ره مه په زړه پوري دي، خودا په دي مانا نه ده چې نور ولايتونه مونه خوبنېږي، د تنګرها ولایت مشکلات د مرګ او ژوند مسله ده. موږ یوازې د سياست او نورو لپاره ژوند نه کوو. رائحه مشخص وړاندیز وکړو چې د یو پروګرام بنه ولري. داسي یوه عقیده ده چې روسیه د افغانستان شمال ډېر زيات پېژنۍ، خو نور مسایل هم شته چې نور ولايتونه هم پېژنۍ، په روسیه کې هم داسي ولايتونه شته چې تر نورو زياته پېژندنه لري. زه لري ختيغ ډېر پېژنم، البه مسکو او پترزبورګ مې خوبنېږي، خو تاجران نظر افغانستان ته برلين، پاريس او نور ډېر خوبنوي، موږ غواړو د روسيې ځينې ولايتونه د افغانستان له ځينو ولايتونو سره نېړدي کړو. دا کولائي شي په ماشيني وسايلو او نورو کې له افغانستان سره مرسته وکړي. یوه وېره لرم، نه غواړم ډېر وخت ونيسم.

روسیه، ايران، افغانستان او منځنۍ ختيغ، منځنۍ اسيا، سايبيريا چې منځنۍ اسيا سره هم سرحده ده، موږ ټول د دي توان لرو چې یوه نوي منطقه رامنځته کړو، کولائي شو چې «نوی منځنۍ ختيغ» ورته ووايو، هيله لرو چې زموږ په نورو غونډو کې د دي بېلاپلو سيمو استازي گډون وکړاي شي. زه باور لرم چې په دي

سیمه کې به یو نوی بازار رامنځته شي. په اروپا کې اوس یو ګډ بازار یا اتحاد شته، ولې موبې په راتلونکو شلو ګلونو کې بریالي نه شو چې داسې یو ګډ بازار او اتحاد رامنځته کړو. د اقتصاد له پلوه هر یو پوهېږي چې افغانستان نه یوازې جالب دي، بلکې د منځني ختیخ دروازه ګنډل کېږي. رائخ داسې کار وکړو چې د روسيې لوبي کمپنۍ د افغانستان په اقتصادي مسایلو کې ګډون وکړي، چې اوس یو لومړی تصور دي. غواړم یادونه وکړم چې د غونډې تر پایته رسپدو وروسته باید یو اقتصادي ګروپ جوړ شي، د بشر پېژندنې انسټیتوت حاضر دی چې په راتلونکي کې د دې مسلې لپاره یوانکشافي پلان طرح کړي، هرڅوک چې غواړي په دې ګروپ کې کار وکړي، کولای شي.]

تر دې وروسته د جرګې یا کنفرانس برخوال پر څلورو بېلاښلو ګروپونو ووېشل شول، چې په خپل منځ کې ازادانه خبرې اترې وکړي. ګروپونه په دې ډول وو:

- د روسيې او افغانستان د اقتصادي همکاري د راجلبو لو اداره.

● د انرژۍ او ودانیزو شبکو وده.

● د نفت او ګازو پروژې.

● ګرنیزه وده.

په دې ګروپونو کې د اشخاصو وېش مخکې تر مخکې ترتیب شوی نه و، هر چا کولای شول د خپلې خوبنې په ګروپ کې کېنې،

کوم مخالفت او ممانعت نه. زه په لومري گروپ کې کېناستم، په دې گروپ کې له افغانستان خخه د خصوصي سکتور یوشمېر استازو ګډون کړي، له تنګرهار ولايت خخه هم د خصوصي سکتور خو تنه استازي راغلي وو. په پیل کې د روسيې او افغانستان د تجارت پر مشکلاتو بحث وشو او هغه مسایل په ګوته شول چې په دې برخه کې شته، له هغې جملې خخه قوانین چې د دواړو هېوادونو تجارت يې له خنډ سره مخامنځ کړي دی. بیمې ته ګوته ونيول شوه، چې دواړه هېوادونه يې بايد خپلو سوداګرو ته برابره کړي.

د مشکلاتو تر شمېرنې وروسته په روسيه کې د افغانستان تجاري اتشې بناغلي (سیدعلي احمد منصوری) خبرې وکړي، هغه وویل: ((افغانستان ته د تېرو کلونو په جګړه کې (۳۰۰) مليارده ډالره زیان رسېدلی دی. د افغانستان د اقتصاد د بیارغونې لپاره د تجارت پراختیا ته ډېرہ ارتیا ده، که روسيه غواړي د افغانستان تجارت وغوروي، نو بايد ګمرکي محصولات ورته معاف کړي او یا هم تخفيض په کې راولي، Ҳینو نورو هېوادونو هم د افغانستان د صادراتو د پراختیا لپاره ګمرکي محصولات معاف کړي دی. که روسيه د افغانستان له اقتصاد سره مرسته کوي، نو هغه اساتیاوې چې Ҳینو نورو هېوادونو ته يې ورکړي، بايد افغانستان ته يې هم ورکړي.))

ورپسي د روسيې د تراکتور فابريکې یو تن استازي (ایوانوف والېري نیکولاېویچ) خبرې وکړي، هغه وویل: ((موږ ډېربنه

تراکتورونه جوروو، موب د افغانستان له مارکېت سره ډېره لپواليما لرو، موب غواړو خپله تکالوژي هلتہ صادره کړو. ((هغه د خپلو تراکتورونو بروشورونه هم پر موبه ووپشل، نوموري وویل: ((زموب تراکتورونه مخکې هم په افغانستان کې کارول شوي او بنه نتيجه يې ورکړي ده، ان پاکستان ته هم قاچاق شوي دي. وروسته د تنګرهار د خصوصي سکتور په استازۍ یوتن خبرې وکړي، د تراکتور د فابريکې د استازۍ د خبرو په باب يې وویل: ((اوسم افغانستان کې ازاد بازار دي، خلک هغه شی خوبنوي چې ارزانه وي، پرژې يې پیدا شي او کييفيت يې هم تريوه حده بنه وي، نوکه تاسي غواړئ چې خپل تراکتورونه هلتہ پلورئ، باید په بازار کې تر نورو تراکتورونو بنه او کم لګښته وي، ستاسو بل مشکل دادی چې تاسو ډېر لري یاست هرڅه چې له دې ئایه افغانستان ته انتقالېږي، قيمته پرېوزي.))

زما(يون) ورآندېزدا و چې روسي کمپني که په افغانستان کې دفتر ولري، هغوي له نېډې خخه مارکېت وارزوی، کېدې شي د بازار د تقاضا مطابق روسي کمپني د بازار ضرورتونه پوره کړي دا به بنه وي.

چين، تركيه، هند او نور همدا اوسم د افغانستان په بيارغونه او مارکېت کې پوره دخیل دي، د دې علت دادی چې دوى عملأ هلتہ په رغونيزو او نورو تجاري چارو کې دخیل دي، نوکه روسيه هم غواړي، هلتہ روسي کمپني کار وکړي، باید بازار د خپلو استازو له خوا بهه وارزوی زما په نظر اوسم افغانستان ته د لوپدېزې نړۍ له خوا ډېرې پيسې راروانې دي، که هرڅوک غواړي د افغانستان

په مارکېت کې گته وکړي، د ګټې چانس یې شته.) دا هغه ګروپ و چې زه (یون) هم په کې شامل وم. په نورو ګروپونو کې هم پر اقتصادي مسایلو ژور بحث وشو، خو یو وخت قومندان صېب ګل محمد راغي او زه د ګروپي کار له پاتې بحشونو بې برخې شوم، هغه سره د مسکو بنار د ځینو برخود کتلولپاره لړم. هوا ډېره یخه


### د مسکو بنار یوه برخه



وه، باران هم ورپده، له موټر کښته کېدل یو ډول تکلیف و، خودې سره سره بیاهم ځینو ځایونو کې وګرځیدو، له موټره مود مسکود ځینو نېکلو ځایونو او لویو پارکونو تداره وکړه، خه تصویرونه مو واخیستل. بیا قومندان صېب ګل محمد یو (میکڈونالد) رستورانت ته بوتلم. د میکڈونالد رستورانت بنسه والی په دې کې دی چې غذا یې د هر چا په ذوق برابره وي. د مسلمان او نامسلمان خبره په کې مطرح نه وي. دا هغه نړیواله غذا ده چې په بېلاړلوا مذہبونو کې یې ممنوعیت نه شته، چرګ غوبنه، کب، برګر،

چپس، جوس او د اسي نور شيان په کي وي. خوندوره غذا وي، په

يون د مسکو بنار په يوه برخه کې



نورو هپوادونو کې له مذهبی او ذوقی پلوه له بهرنۍ غذا سره ئان عيارول اسانه خبره نه وي، نو که دا ډول هوتلونه چېږي پیدا شي، د غذا مشکل تر ډېره حده حلوي. قومندان صيې ګل محمد دومره شيان راول چې خلاصول يې موږ ته شوني نه وو. ډوډي، موږه مړه خېته و خوره، بیا قومندان صيې زما له مخالفت سره سره ماته څه ډالی، واخیستې او بېرته د مېلمستون پر لوري رهي شو. مابنام اوه بجي مېلمستون ته ورسپدو، بنه ستړۍ وم، ډوډي مې هم ډېره خورلې وه، د خوب څېه راباندي راغله همداسي خوب وړي وم، خو د پړکړه ليک په اړه مې سودا وه چې وخت کم دي، داسي یوڅه بايد ترتیب شي چې زموږ د هپواد په ګټه وي، همدي چورتونو کې خوب وړي وم.

## د پربکره لیک لوړۍ متن

د شپې درې بجې وي چې له خوبه پاخېدم، اندېښنه مې وه،  
وخت هم کم و، ما ویل داسې نه وي چې پربکره لیک په داسې دول  
جورې شي او داسې الفاظ په کې راشي، چې زموږ د هېواد له ملي  
ګټو سره همغارې نه وي. ما چې په خو علمي، سیاسي او ملي  
غونډو کې خه ناخه د پربکره لیک د لیکلوا تجربه لرله او همدا راز  
په تېرو خو ورځنیو غونډو کې مې د جرګې د افغان برخوالو نظرونه  
هم په دقت سره اورېدلې وو، د هغه ګهه درې کسیز کمپیوټون چې د  
پربکره لیک لپاره تاکل شوی و، د هغوي د ابتدایي پربکره لیک  
مسوده هم راسره وه، سره له دې چې په هغه کمپیوټون کې د بناغلي  
ډاکتر شېرحسن حسن پر کاره پرداهه ووم خولکه څنګه چې په  
کاري ګروپونو کې پري شکريې بارکزى بحث وکړ، یو داسې  
پربکره لیک ته اړتیا وه چې ټول په کې خپل نظر و ګوري او ټول یې  
ملاتې هم وکړي. نو کوبنښ مې وکړ چې لوړۍ د پربکره لیک لپاره  
يو چوکات جور کړم، لوړۍ مې د شکل له پلوه ورته چوکات جور  
کړ، بیا مې هغه مهم نظرونه چې له افغانانو اورېدلې وو، هغه په  
کې ئای پرڅای کړل، د ابتدایي پربکره لیک محتوا مې تر ممکنه  
حده په کې ئای کړه، تکرارې برخې مې ترې وکښلي، خونډه دا  
چې پربکره لیک داسې یو حالت ته ورسېد چې که اوس خوک  
غواړي اصلاحات په کې راولي په اسانۍ سره کولائي شي اصلاح یې  
کړي، د متن ناضروري کلمات او جملې ترې ټول حذف شول. تر ډېر  
ناوخته مې کار وکړ، بیا تر سهاره پورې خوب رانګي، خود  
راتلونکي بشپړ پربکره لیک لپاره مې یو متن ترتیب کړای شو.

## د کړېملين پرلوري

د مې (۱۲) مه نېټه وه، د سهار پراوه نيمو بجو چای ته لارو، پر اته نيمو بجود موټر تمخي ته لارو، لس کم نهه بجي موټر حرکت وکړ، د پخوانی ترتیب شوي پروګرام مطابق نن پروګرام دا وچې د کړېملين مانۍ ته لار شو، (الکسي) چې په افغانستان کې د روسيې سفارت کارکوونکي دی او د لته له افغاناني هئيت سره یوځای مسکو ته راغلی و وویل: ((د کړېملين د ټولو ځایونو لیدل ممکن نه دي، هر چاته اجازه نه شته، خو هلتله په امنیت شورا کې زما د کورنۍ یو څوک کار کوي، د هغه په مرسته به ځینې هغه ځایونه چې نور یې نه شي کتلای، موب او تاسې هغه ځایونه هم وګورو.)) له مېلمسټونه تر کړېملينه نېډې نیم ساعت واتېن دی چې هره ورڅ به موب د ترافیکي پولیسو په موټرو بدراګه کېدو، په لاره کې مې د کړېملين د مانۍ تصور طبعاً په ذهن کې ګرځېد، په تېرہ بیا دا چې یو وخت دې ځای کې زموږ د هپواد د سیاسي برخیک په باب پربکړې کېدې. د کړېملين مانۍ اکثرو افغانانو چې لیدلې یې ده او که نه، خو یو ډول تصور تري لري. په لاره کې مود معمول په څېر د سرک دواړه غاري منظري له نظره تېرولي، هوا بنې پاکه او صافه وه، کله کله به د خوب یوه څې هم راباندي خوره شوه، خو همدي نیم خوبیزه حالت کې د کړېملين مانۍ ترڅنډو ورسپدو، لوړۍ یې موټر په یوه پارک کې ودر او، ټول تري منظم کښته شو، اکثرو

افغانانو خپل ملي لباس اغوستي و، د رسمي لباس (دریشي) هم کمي نه و. هوا ډپره يخه وه، شمال هم لګبده، د کرېملين د دي لوبي کلامخي ته سورډګر دی، چې خورالوی او مشهور دی، د روسيې د جشن ورځي همدلته نمانځل کېږي. د همدي کلامخي ته د سره ډګر په یوه څنډه کې یوه لویه کليساده، چې ويل کېږي د (لوی پېتر) پر مهال جوړه شوې ده. دا د نړۍ د مشهورو کليساؤله جملې خخه ده. ويل کېږي چې د روسيې د هغه وخت واکمن، چې په


سورډګر-کرملين



کوم معمار د کليسادا ډول ودانۍ جوړوله، نوبیا یې ژوندی نه پربنوده، ځکه چې هغه نه غوبنتل بل ځای کې دي بل خوک هم د کليساداسي شانداره ودانۍ ولري. ورو ورو له همدي کليساخخه تېر شو، د دي ځای یوتن لارښود وویل: ((پر ۱۹۱۷م) کال انقلاب وشو، لومړنۍ قرباني موږکړه، (۲۲) تنه انقلابیان موله لاسه

ورکرل، تره‌غه وروسته دلته راتگ دود شو. د جنوري پر

يون او کټوازی په سره ډګر کې



(۲۱) مه لپنین مړ شو، د وخت مشرتابه فیصله وکړه چې د خو  
ورخو لپاره دي دلته کېنسو دل شي چې خلک يې د وروستي ئحل  
لپاره لیدو ته راشي. د خلکو ګنه ګونه دومره زیاته وه چې په ورخو  
ورخو د خلکو کتارونه نه خلاصېدل، روسيه ډېرہ پراخه ده، له ډېرو  
لري لري برخو خلک دلته راتلل، ډېر وخت يې ونيو، نو حکم د

خلکو او کارگرانو په وراندیز حکومت دی ته اړ شو چې دلتہ یې مقبره جوره کړي. دا مقبره مخکې له لرگې خخه جوره وه، وروسته د لپنین جسد مومیایی شو او دی هدیرې هم دا بهنه غوره کړه. دا شان مجسمې پیاوړو رهبرانو ته جورپې شوي دي، هلتہ په دېوال کې د مهمو شخصیتونو عکسونه اینسودل شوي او همدا ته هغوي خبن شوي دي، په دی ساحه کې (۳۰۰) تنه مهم شخصیتونه خبن شوي دي. ستالین هم په پیل کې مومیایی شوی و، خو وروسته بیا راول شو او دلتہ خبن شو. مارشالان او جنرالان هم شاته خبن دي.



د لپنین د مقبرې بهرنۍ جورښت هر چاته معلوم دی. د پخوانی شوروی مشران او د اوسنۍ روسيې مشران د خپلو ورڅو او جشنونو په مناسبت د همدي مقبرې له پاسه ولار وو او ولار وي او پوئې رېژه یې په همدي ځای کې له مخې تېربېږي. د مقبرې بهرنۍ

پونېن په سرو ډبرو پونبل شوي دی. هر چا په تلویزیون کې د مقبرې  
دا باندنه خوالیدلې، خود مقبرې دته او خپله د ولادمیر ایلېچ  
لېنین مومیایی شوي جسد ډبرو خلکونه دی لیدلې.



افغانی هئست به سره ډګر کې د لېنن مقبرې نه ورڅړمه

ما چې له کوچنيتوبه له ملايانو خخه د قبر د عذاب وپروونکې  
کيسې اوږيدلې او دا چې له مړي سره پر لومړي، ورڅه کېږي، په  
تېره بیا له ګناهکار سره، نوله کوچنيوالی خخه به چې د قبر  
ترڅنګ تېرېدل مغونې به مې زېړې بدله بیا چې کله لوی شوم، کین  
او بنې لاس مې وپېژنده، نو یوازې د مصرد فرعونیانو د مومیایی  
شویو جسد و نو چې په موزیم کې یې خلک نتدارې ته ورځی، نور له  
لېنین پرته په معاصره نړۍ کې مې د کوم بل چا د مومیایی شوي  
جسد خبره ډېره نه وه اوږيدلې.

د لپنین مقبرې داخل ته د ورتګ په اړه یې موبته مخکې تر  
مخکې یو خه لارښوونې وکړې چې کمره وروپل منع دي، سګرت  
څوک نه شي وروپل او همدارنګه په لور او اواز هلته څوک خبرې نه  
کوي. زموږ افغانی هئیت د اسې یو ترکیب درلود، چې یو شمېر یې



د سره پکر عمومي وات

پخوا د لپنین د لارې او افکارو دو مره سرسخت مخالفین وو، چې  
حد و بريد ورته نه شي تاکل کېدلاني او یو شمېر نور یې بيا  
سرسخت پلويان وو. ټينې په کې د اسې وو چې په افغانستان کې د  
ایله یولوژیکو جنګونو تر مهال وروسته یې بنې او کینې لاس  
پېژندلی، هغوي یې بيا نه مخالفین وو او نه موافقین. د مخالفینو  
او موافقینو له جملې خخه به یوازي د دوو کسانو نومونه واخلم.  
بناغلی سید اسحاق ګیلانی د جهادی مشرانو له جملې خخه دی او  
کلونه کلونه یې د روسانو او په کابل کې د هغوي د کمونیستي

رنګه حکومت پر ضد مبارزه کړي، او سپه ولسي جرګه کې د  
پکتیکا د خلکو استازی دی او موافقینو کې بنساغلي خدای نظر  
سرمچار دی چې د افغانستان د خلکو ديموکراتيک گوند د پرچم  
ډلي یو فعال او کدر غږي ګنډ کېدا او د هغه گوند د واکمنۍ  
پرمهاں یې یو خه شان و شوکت هم درلود.

د لپنین مقبره د تلخونې (تکاوی)، په دویم پور کې وه. کله چې  
مقبرې ته وردا خلپدلو، نو بنساغلي سید اسحاق ګیلانی پر بنساغلي  
سرمچار په توکو توکو کې غږو کړو: ((سرمچار صیب بیدار شه،  
کلمه پرئان وواي، خپل مشرته دعا وکړه، همدا دي وخت دی چې  
درنه خطانه شي، خومره ارمان به دي کاوه، دا دي او س ورته  
راغلي يې)) سرمچار صیب ورته له خندا شين و، ويبل يې: ((اژه دلتنه  
مخکې هم راغلي و م ما ورته دعا کړي، دا حل ستاسو پیرانو نوبت  
دي، د پیرانو دعا قبلېږي)). زموږ مجلس ګرم و خو چا اشاره وکړه  
چې لږ ورو ورو غږېږي، د دي ئهای اصول دا دي چې دلتنه باید چو پ  
اوسي، لاندي پورته کښته شو، له بني خوا کينمي خواته  
راو ګرځدو، لږ خه پورته شو، په حقیقت کې بپورته د لوړي او دویم  
پوره ترمنځ د کوتې په یوه ګوت کې یو عسکر او بل کې بل عسکر له  
وسلې سره ولار وو، داسي غلي وو چې سترګې یې هم نه رپولي که  
مچ يې هم پر پوزه ناست و، نو دوي یې د شړلو جرئت نه کاوه، دوي  
هم داسي و لکه خپله چې مومنياي شوي وي.

په همدي ئهای کې لکه د نورو قبرونو په څېر یو قبر و، خو توپير  
يې له نورو سره دا و چې په قبرونو کې خو مرۍ دنته دفن کېږي، خو

دا داسې و لکه د قبر له پاسه چې یو خوک ملاست وي. د همدي په اصطلاح قبر له پاسه یو بنیبنه یي تابوت و چې د لپنین جسد په کې اینسodel شوي و، سريې لې خه پورته و، لکه یو خوک چې پر بالبنت ڇڻه ولگوي، نور وجود یې مخ کښته، عیناً لکه یو ناروغ چې په روغتون کې په خپل بستر کې غځدلۍ او بالبنت ته یې ڇڻه لگولي وي. د مرې په کتو هر انسان حیرانېږي د لپنین وجود ډېر غټنه او یا هم کېدی شي په موږ میا یې حالت کې خه ناخه کوچنی شوي وي، خو خیر په هر ترتیب د مرې په ليدو، هغه هم د اویا کلن مرې په ليدو کې مې ڇېر خه په ذهن کې و ګرځدل راوګرځدل، انسان مې په ذهن کې ژر راوسته، خومره لوی او خومره کوچنی، خومره زورور او خومره کمزوری موجود دی. د رحمان بابا شعر مې ذهن ته راغي:

هر زنده چې د مردہ په قبر ورشي  
بس دی دومره نصیحت په دې دنیا

له ئان سره مې هغه شان یو چویه وينا وکړه چې وروستي روسي جنرال (باريس ګروموف) له افغانستانه د راوتو پرمهال د وروستي روسي عسکر په توګه د حیرتانو پله په افغاناني خنده کې کړي وه، د زړه وينا به هملته په زړه کې پرېږدم، په همدي چورتونو کې له دې ځایه رابهړ شو، کله چې راوطو، ګیلانی صیب یو خل بیا پر ټولو غړ، کړ: ((تاسو خبر شوي یاست که نه، سرمچار صیب خه وویل؟)) موب وویل: ((نه خه یې وویل؟)) درې خله یې د شهادت کلمه پر لور او از پر ئان تېره کړه) ټولو وویل: ((نه بابا! (اغا صیب وویل: ((دغه

دی سرمچار صیب، پونتنه تری وکړی؟)) هغه نو له خندا شین شو.  
 په همدي توکو توکو کې له هغه خایه و خوځیدو. د لپنین د جسد له  
 ليدو خخه به هر چا خپل خپل تعبيير اخيستي وي، خو یوشی چې  
 ماته ترې خرګند شو، هغه دا چې زموږ مظلوم ملت بېلا بلو کينو او  
 بنې افکارو خومره وېشلي و، کله چې دا افکار کمزوري شول او یا  
 یې د واکمنی مزې سست شول نو زموږ ملت بېرته سره یوځای شو،  
 وکورئ هغه کسانو چې پخوا یې یو بل سره د توپک په ژبه خبرې  
 کولي او متضاده فاصله یې ترمنځ پیدا شوي وه، نن په توکو توکو  
 یو بل سره ژوند تپروي او د کينې ئای صمييميت نيولى دي.  
 له دې خبرو چې راوګرځیدو نود کړمليين د لوبي کلا داخل ته د



د کړمليين د ډوال ته ورڅرمد د شوروی نومیالیو قبرونه


تلويه تکل کې شو.

د کړمليين د ډوال یا کلا جوړدنه د تاریخي لاسوندو نو له مخي  
 د مسکو له نامه سره تراو لري. د مسکونوم د لوړۍ خل لپاره پر

(۱۴۷) کال راپیدا شواو همدغه کال د مسکونی بسارد بنسټ اینبودو کال گیل کېری، د مسکونی بسارد بنسټ اینبودونکي (یوری دلگاروکي) نومېدہ. له همدغه یانې (۱۴۷) کال راهیسي د بسارد ودانېدل پیل شوي دي، د بسارد له جورپدو سره سم د لومړنی کرېملين جورپدنه هم پیل شوي وه، لومړنی ځکه چې د کرېملين کلا په بېلاپېلو وختونو کې خو خواره د جګرو له امله ورانه شوي، سوچول شوي او بیا له سره ودانه شوي ده. تاریخي لاسوندونه وايي چې لومړنی کرېملين له لرګو جور شوي او تراوسني خو ځله کوچنۍ و پر (۱۳۲۷) کال د کرېملين کلا د پوالونه له سپینې ډبرې څخه جورپشول، پر (۱۴۸۵ - ۱۴۹۵) کلونو د لسو کلونو په موده کې د کرېملين د پوالونه له خلیو سره له سپینو ډبرو جورپشول، د دغه پړاو کرېملين د پوالونه څخه یوازې لې برخه پاتې ده. په (۱۶) او (۱۷) مې پېړۍ، کې د کرېملين ځینې نوري برخې جورې شوي، په راوروسته بېلاپېلو وختونو کې ان د (۱۹۱۷) کال اکتسوبر تر انقلابه پرې ځینې ځایونه ورزیات شوي، ځینې نوي ودانې په کې جورې شوي او یا هم ترمیم شوي دي. د کرېملين د پوالونه دولس سوه متنه اوږدوالي لري، د دپوالونو سورې له درې څخه تر شپږو او د ځینو نورو مالوماتو له مخې له درې نیمو څخه تر شپږنیمو مترو پورې ده، خود کرېملين د کلا اوسنې بنې په (۱۵) پېړۍ کې د ایتالوی معمار (انو) کاردي. دغه اساسی برج چې اوس موب ورلاندې ولار یو، د دې کلا په مهمو ودانیو کې شمېرل کېری، دا برج (۷۱) متنه لوړوالی لري. لومړنی ساعت یې اسماني نیلې رنګ درلود. دا

ساعت په ۱۷، مه پېړۍ کې په کې اینسودل شوی و ۲۰ متره عرض

د کړپلین یوه دخولي دروازه




يې درلود، پېټر کبیر جوړ کړي و، هالنډ کې يې د جوړې دو فرمایش  
ورکړي و د برج په سر کې یو ستوری دی چې (یو نیم ټن) وزن لري.  
دا ستوری له یوه ګوت څخه تر بل ګوت پوري ۲۰ متره عرض لري.  
هغه رننا ګروپونه په کې اینسودل شوی چې پنځه سوه واته قوت لري.  
ښیښې يې له یاقوتو څخه جوړې شوې دي. د هغه وخت د پاچا د

واکمنی پر مهال دلته بازار کېدە. په مسکو او د دې ئای په نورو برخو کې د اسې برجونه هم شته چې پاچا به په کې كېناسته، له دې ئایه به يې خار کاوه، خىني برجونه پر (۱۴۹۵م) کال جور شوي، دا بل برج چې تاسې گورئ، دا پر (۱۲۸۰م) کال جور شوي، د کلا شاته به بازار و، مېلې به وي، د بوکس مسابقې به همدلتە کېدلې، پاچا خپله هم تکړه پهلوان و، د بسخو د پر شوقي و. کله چې به بسخې او مينځي له دې ئایه تېرېدلې، ده به له پاس برجه خارلي، کومه یوه به يې چې خوبنې شوه، هغه به يې رانیوله ئان سره به يې بیوله، په ټوانی کې د پر خوشاله او په زړښت کې د پر قهرجن و.

دلته په کرېملین کې دوه کلیساوې هم وي چې په (۱۲) مه پېړۍ کې جورې شوي وي، یوه بله کلیساپر (۱۲۲۴م) کال جوره شوي وه. دلته د عيسوی دین (ارتودوکس) مذهب واکمن و، په دې مذهب کې تر یوې بسخې زیاتې جواز نه درلود، خود هغه وخت واکمن درې يا خلور کړې وي، نوځکه يې د ارتودوکس مذهب له ملا يا پادري سره اختلاف پیدا شو او پر هغه يې برید وکړ.

لې وروسته د جمهوري ریاست مانۍ ته وردا خل شو. دا مانۍ په (۱۹) مه پېړۍ کې د روسيې پاچایانو لپاره جوره شوي ده. (اتسرویج وتن) د دې مانۍ معمار و د (اینلوکپیر) پاچا معماري يې هم په پام کې نیولي ده. په دې مانۍ کې درې د اسې څایونه شته، چې د تخت ناستې او تحلیف مراسم په کې اجراء کېږي. د شوروی د واکمنی پر مهال دا ئای د کمونیست ګوند د مشرتابه ګارد څایونه وو. په دې څایونو یا هالونو کې د کمونست ګوند کنګرې او



کنفرانسونه کېدل، د عالي شورا غونډي به هم دلته کېدلې، د لوړي سطحي مذاکرات به هم دلته ترسره کېدل، موږ چې کوم ځای کې ولار وو دا یې دخولي دروازه وه، له دې ځایه هغه سیند بنګاري چې په مسکو بنار کې تېرشوی، دا ودانۍ د نورو تاریخي ودانېو په خېر پر نسبتاً لوړ ځای جوړه شوي ده. په هر سالون کې بنګلې بنګلې تابلوګاني څورندي دي، یو سالون چې په لاندیني پور کې دی، پر (۱۹۴۲) م کال جوړ شوی، د (۱۹۴۳) م کال تابلو یې پر دېوال څرېدلې ده. د (۱۹۱۷) م کال نښانونه هم دلته څورند وو، یو هغه نښان هم دلته څورند و چې په (۱۸) مه پېړۍ کې يو جنرال ته

ورکرل شوی و نور بېلاپېل نېسانونه هم پر د پوالونو خورند وو. پر

د کړملين د داشيو یو هال



د پوالونو د ځینو نامتو قومندانانو نومونه هم د سرو زرو په او بو  
ليکل شوي وو. په یوځای کې ليکل شوي وو: ((دا د روسيې  
امپراتوري، لوی خدمتگاران دي.))

اوسم د روسيې د دولت ځينې مهمې غونډي دلتہ کېږي، د  
نورو هپوادونو مشران چې راخي هم دلتہ غونډي کوي، دولتي او  
پوئي شورا په همدي ئاي کې جوړېږي، د هال د چت جګوالۍ اوه  
نيم متره دي.

تردي وروسته بل تالار ته لارو. دا تالار د (الکساندر) په نامه  
يادېږي. دا هغه تالار دی کله چې د بېلاپېلو هپوادونو سفيران  
معرفې کېږي، نو همدلتنه يې د روسيې د ولسمشر له خوا باور

ليک منل کېږي. د شوروی اتحاد پرمهال د دی هالونو بنې بدلې  
شوی دي.



په هغه بل هال کې د شوروی د کمونیست ګوند کنگرې دايرې بدلې.  
پر (۱۹۳۲م) کال فيصله وشه، چې دا هال باید بدل شي، يانې  
لوی دې شي. په دې هال کې (۳۰۰۰)، کسان ځایې دل، په پورته برخه  
کې يې د لپنین مجسمه وه، شپته کاله دې حالت دوام وکړ. يانې  
له (۱۹۳۴-۱۹۹۴م) کال پوري، په دې ځای کې د دولت عالي  
شورا غونډې او د کمونیست ګوند د کنگرو جلسې دايرې بدلې.  
(بوریس یلتسن) د خپلې واکمنۍ پر مهال حکم وکړ چې دا هالونه  
دې بېرته په همغه پخوانۍ بنې جوړ شي. دوه نیم کاله پر دې تپر  
شول چې بېرته پخوانې عکسونه او نقشې پیدا کړي.

تره پر دقت او زحمت و روسته دا هالونه بېرتە په دې بنه جوړ  
شول. او سننه يوازې سفیران دلته منل کېږي، بلکې د جمهوري  
رياست ورئني غونډې هم دلته دايرېږي.

دې پسې يوبل هال ته لارو چې دروازې، کړکۍ او ستنې يې  
اکثره د سرو زروپه او بورنګ شوي، دا هغه سالون دی چې د  
روسیې د وروستي پاچا خوکۍ یاتخت په کې اينسودل شوي و په  
منځ کې د پاچا خپل تصوير و، بنې خواته د پاچا د مور تصویرونه



دا کتر برہان الله شینواری، محمد طاهر شینواری، خدای نظر سرمچال، یون  
او محمد زمان امین د کربملین یه يوه بل تاریخي هال کې

ليدل کېږي، د دې هال د کړکيو او دروازو پررنګ (۱۵) کيلو  
ګرامه سره زر لګول شوي دي. په دې سالون کې جمهور رئيس د  
خپل تحلیف مراسم ترسره کوي. په همدي سالون کې دوه خله  
(ولادیمیرپوتین) او یو خل (مېدو بدېف) د خپل تحلیف مراسم ترسره  
کړي دي.

تردي وروسته بيا بل سالون ته لارو، دا سالون چې نورو سالونونو ته هم تري لاري تللي دي د (الکساندرفسکي) سالون په نامه ياد پوي، په دي هال کې په تسلسل سره د روسيې د پاچایانو، لکه پتېرکبېر او نورو انځورونه دي، د هر يو انځور په لاندیني



بناغلی نور، صديق پتمن، جنرال خدايداد هزاره، غلامنبي فراهي او حاجي محمد نوزادي د کړمليں په یوبل تاريخي هال کې برخه کې د هغه نوم او د واکمني مهال ليکل شوی دي. دا انځورونه په لاس رسم شوی، خوډ پر بنايسته جوړ شوی دي. لوی پتر د روسيې یو سمونپال امپراتور و چې د روسيې امپراتوري یې جوړه کړه. د جمهور رئيس کنفرانسونه، ملاقاتونه او د نړۍ له نورو جمهورو رئيسانو سره کتنې همدلتنه تر سره کېږي. زموږ یو افغان ملګري وویل: ((د نورمحمد تره کې او برژنيف تر منځ کته هم همدلتنه تر سره شوې وه او په دي زينه کې یې یو ګډه يادگاري عکس اخيستي و.)) یویل یې بیا خبرې رد کړي، ويې ویل: ((هغه وخت برژنيف دو مره سپین دېرى او ضعيفه و چې د کار له ځایه نه شو

پورته کېدلاي او په دې زينه کې نه کښته کېدلاي شونه پورته  
کېدلاي او نه يې يادگاري عکس اخیستلای شو، دا هسي خبرې  
دې.))

له همدي خايمه بېرته همغې (دخولی) دروازې ته لارو چې په پيل  
کې پري راغلي وو.

تردي وروسته هغه ډګر ته لارو چې تشريفاتي قطعه په کې



د کړمليں یو بل تاریخي هال چې د روسيي او شوروی د تاریخي  
شخصیتونو انځورونه په کې نصب شوي وو

بدلېدله. د روسيي د پخوانيو پاچایانو پر وخت دا یو دود و چې هره  
ورئ به تشريفاتي قطعه په کې بدلېدله، یوې قطعې به بلې ته بيرغ  
او مسوولیت سپاره، دا دود تراوسه پوري دوام لري. ان په  
کمونیستي پېر کې هم دا دود ويالل شو، خود شوروی اتحاد پر  
وخت دا کارد لپنین پر قبر (د هغه خنګ ته ساحه کې) ترسره کېده.  
تر (۱۹۹۳) کال وروسته بېرته په همغې پخوانۍ عنعنې یانې  
همدغه خايمه چې په کړمليں کې د جمهوري ریاست مانۍ دمځه



د کېملىن په داخلی ډګر کې د عسکري قطعې د وراندي کولو نتدارچیان

ډګر دی، ترسره کېږي، دا عنونه د پخوانیو پاچایانو شان او شوکت  
بنيي. د قطعې وراندي کول او د بېرغ تسلیمول بلې قطعې ته په  
خاصو مراسمو سره ترسره کېږي، (۹-۱۰)، اسونه یوې خواته په یو



د قطعې د تسلیمي خرنگوالی

رنګ راغل، تا فکر کاوه لکه زراعتي چرګوري له یوې کارخونې  
راوتې وي، ټول په یو رنګ او یو کچ و مېچ وو. په جم نظام او تعلیم

هېږدې برابر وو، خاص نظامي موزیک وغړول شول، بېړغ د نوې  
قطعيې بولندوي ته ورکړ شو، په ترتیب سره پليوا او سورو شاګرخ  
وکړ او بېرته له خپلوا اسونو سره په منظم ډول ستانه شول په  
سلګونو محصلین، زده کوونکي او نور مېلمانه د دې صحنې  
تنداري ته راغلي وو.



شل کم یوه بجهه وه چې له کرېملین مانۍ څخه راوو تو. په شلو  
دقیقو کې د مسکو بنار په منځ کې د ازريانو یو هوټل ته لارو.

## یوه غرمنی په میش پیش هوټل کې

کله چې په سره ډګر کې موږ ته پورته کېدلو، نو يخې خپې نسه  
وڅلوا، خو کله چې موږ ته پورته شو، نو غوربونه مو ورو ورو ارام  
شول، په موږ کې یوچا غړو کړو چې: (میش پیش هوټل) ته حو، ما  
فکر کاوه چې هسې ګپ لګوی، ماته دا نوم هسې عجیبه شان  
رابسکاره شو (میش پیش)؟ په جلال اباد کې یو چارواکی دی، د  
جلال اباد ځینې لیکوال ورته (خرش پرش) وايې، ځینې

بناغلی صدیق پتمن، جنرال خدایداد هزاره او غلام نې فراهي



ورته (غرغشتو) وايې، ما ویل دا به هم کوم داسې خه وي. خیر په هر

ترتیب د مسکو نبار په یوه مهم وات کې د عمومي سړک پر سردا هوتيل ودان و د هوتيل دويم پور ته پورته شو، دويم پور کې ډېر زيات لرگي کارول شوي وو، داخلې ساختمان يې د اذریانو د ګلتور انځورنه کوله، هوتيل يې که خه هم ډېر ارت نه و، خود ډېر زړه تنګي هم نه و د بوفې سیستم و، هر چا چې خه خوپل، لوړۍ مو ترکاري راوغونښه، ترکاري خورا پاکه وه، ډول ډول کبابونه يې درلودل، عیناً لکه د قفقاز هوتيل په شان مو پري د افغاناني ډوډي تنده ماته شوه، ډوډي مو بنه په خوند و خوره، دومره مو و خوره چې ځان مو دروند احساس کړ او د خوب د څېږي یرغل هم له ورایه محسوسېده. له پلان سره سم بايد پر دوو ګروپونو و پشل شوي واي: یو ګروپ بايد په مسکو کې اسلامي مرکز ته تللي واي او بل ګروپ د روسيې پوئي موزيم ته چې د جګړې ترخې خاطري راژوندي کوي. ما غونښتل چې اسلامي مرکز ته لار شم، چې په مسکو کې لړ تر لړه د مسلمانانو د ژوند یو تصور را پیدا کړم. موږ چې په کوم موټر کې ناست وو، هغه کې خو تنه نور هم داسي وو، چې د موزيم پرخای يې اسلامي مرکز غوره باله او خينې بیا په هغه بل موټر کې داسي وو چې غونښتل يې موزيم و ګوري، خو یو چا غړ کړ چې دواړه موټر یو خای کې ودرېږي بیا که د چا خه خونښه وه، ځای بدلو لاهی شي. نیم ساعت مزل به مو کړي وي، چې د موزيم مخې ته ورسېدو، د هغه بل موټر پونښنه چې مو وکړه، چا ویل هغه خوا اسلامي مرکز ته لار، نو موږ مجبور شو چې موزيم ته کښته شو.

## د روسيي پوهې موزيم

ماسيپښين درې بجې شاوخوا کې موزيم ته داخل شو. نوي (٩٠)  
کاله کېږي، چې د وسلودا موزيم جوړ شوی. یو ډېر لوی او کم



مثاله موزيم دی. یو مليون بېلاړل اثار په کې نتدارې ته وړاندې شوي، چې اکثره یې د دویمي نړیوالې جګړي اړوند شیان یا اثار وو. د موزيم لومړي برخه د شلمې پېړي (٢٠ - ٣٠)، کلونو کې روسي پوچ ته خانګړي شوې وه، لومړنۍ روسي تانک هم په کې نتدارې ته اینسودل شوی و، چې په ډېره عاجله توګه جوړ شوی واو یوازې (٣) تنه پرسونل یې درلود. یوه تنګه دروازه یې درلودله چې تراوشه پوري له دې ډول تانکونو خخه یوازې درې تانکه پاتې دی. بیا د

## د دويمې نړیوالې جګړي وسلې وي چې د المانیانو پر ضد کارول



شوې وي، د نورو هېوادونو وسلې هم په یوه برخه کې اینښودل شوې وي. په بل تالار کې هغه وسلې اینښودل شوې وي چې د المانیانو له خوا د شورویانو پر ضد استعمال شوې وي. د روسي وسلو په بېلګو کې (په په شه) چې د افغانستان د جنګ په لوړیو (۵۸-۵۹) هجري کلونو کې مهشوره وه، هم اینښودل شوې وه. د دويمې نړیوالې جګړي په بهير کې پنځه مليونه ميله (په په شه) تولید شو. ټانک ضد ماينونه هم په کې شامل وو او ټانک ضد تولګي هم. (بې ايم ۱۳) توغندی وو چې پر (۱۹۴۱) کال جوړ شول، جنګ کې يې ډېر مهم رول ولوباوه. داسي تولګي هم وو کله چې به دښمن محاصره شو څان ته به يې انفجار ورکاوه. (بې ايم ۱۳) وسله هېڅکله د جرمنیانو لاس ته ورنګله. همدي هال کې د جرمني هغه الوتکه چې

مسکو ته په نړدې جګړه کې راغورخول شوي وه، د هغې ادانه هم



د افغانی هئیت غربی دروسی په پوهی موزیم کې

اینسودل شوې وه. دی الوتکې سره یو روسي پیلوټ خپله الوتکه په هوا کې تکر کړه، خو خپله روسي پیلوټ د پراشوت په واسطه له الوتکې خان ګوزار کړ او ژوندی پاتې شو، دا پېښه د شپې له خوا وشه. د تانک ضد او سپینزې موافع هم اینسودل شوې وي، چې د مسکو په جګړه کې ترې ګته پورته شوې وه او د جرمني تانکونو پر وړاندې يې خنډونه جوړ کړي وو. د همدي هال په یوه بل ويترین کې د جرمنیانو له خوا د مسکو په جګړه کې د کارول شویو وسلو نمونې او د هتلر د عسکرو نبیانو، مډلونه او نور و سایل اینسودل شوې وو، چې مسکو بنا ته په خبرمه جګړو کې ترلاسه شوې وو.

په یوبل ويترین کې (قفقاز) ته د ورڅرمه جګړو یوه تابلو اینسودل شوې وه، د بحري توپونو یو مادل يې هم جوړ کړي و، د

شوروي د وخت يو دورين چې هدف اته خله رانېدې کوي، هم و نوره ډول ډول وسله او د هغه وخت موثره وسله هم دلته وه، يو سپي هم موميابي شوي و، چې تېبيان يې را انتقالول او د جرمني تانکونو پر ضد يې د عملیاتو لپاره ورڅه کار اخیسته.

د (لينينګراد) بنارد محاصري پر وخت د ژغورونکي موټر يو سمپل هم و. په پورتني پور کې د (كورسکايا) د جګړې يو تصوير و چې المانيانو په کې لوړۍ حل ماته و خوره، په دې جګړه کې د (پرانګ) په نامه جرمني تانکونه په روسي توغنديو ويستل شوي وو، (۵۲) تنه وزن لرونکي تانکونه يې ويستلي وو.

په بله خونه کې هغه درني وسلې وي، چې اوکراین يې له جرمني ځواکونو خخه ژغورلی و. پر (۱۹۴۵) کال (اوږوس ۱۲۰ ملی متری) توپونه، په کښتی کې نصب توپونه چې تانک ضد توغندي هم په کې وو، لس تکه، پي بي ايس ماشینګنه، چې منفردې ډزې بې کولي او نوري ډول ډول وسلې په کې اينسودل شوي وي. يو بل هال د پاريزانی (چريکي) جګړې لپاره ځانګړي شوي او د دې جګړو يو تصوير او يوه تابلو په کې ننداري ته وړاندې شوي وو. د جرمني کارتوسونو د بیا جوړولو يو ماشین يې هم په کې اينسى او د اورګاډي د انحراف لپاره يوه ځانګړې وسپنيزه الله هم دلته اينسودل شوي وه. بیا بې هغه لس تکه (ماشینګنه) راونسوده، چې هم پري الوتکې او هم پري تانکونه ويستل کېدل. په يوه بل ځای کې يې بیا د ځینوا روپا يې هېوادونو تر («ازادي») وروسته د هغوي ځینې وسائل ننداري ته وړاندې کړي وو.

تر دی کتنو وروسته د موزیم مرکزی سالون ته لارو، دا سالون ((د  
بری سالون) په نامه يادېږي. په دې سالون کې هغه بېرځ په یوه



د روسيي په پوئي موزیم کې د شوروی هغه بېرځ چې د برلين د  
نیولو پر مهال پر هغه بشار خربدلی و

بنیښه یې ویترین کې ایښی و چې پر (۱۹۴۵ م) کال شوروی  
لبنکرو د لومړي ئحل لپاره پر برليں رپولی و. دا بېرځ د همېشه  
لپاره دلته وي، خو په خاصو ورڅو کې را اېستل کېږي. بېرځ سور  
رنګ لري؛ د پخوانۍ شوروی اتحاد ملي او د کمونیست ګوند  
ګوندي بېرځ و، چې د لور او ختیک نبان یې په منځ کې لګبدلی  
دی.

د موزیم بله لویه برخه (تر جګړې وروسته موزیم) دی. مانا دا چې  
تر دویمي نړیوالې جګړې وروسته، چې کومې نوې او عصری وسلې  
جورې شوي، د هغه لپاره خانګړۍ شوي دی.

تر جګړې وروسته لومړنۍ. وسله چې دلته اینسودل شوې وه، هغه کلاشینکوف او خپله د کلاشینکوف عکس، چې روسان پرې ډېر وياري د خينو نورو عصری وسلو ويترین هم دلته و د پراشوتي عسکرو او تانکونو تابلوګاني او بېلګې هم دلته وي. بل سالون یې بحري څواکونو ته ځانګړي کړي و. هغه بحري تو مانچې هم په کې نتدارې ته اینسودل شوې وي چې په لنډه فاصله ۱۱، مترو کې سېرې ولې. په يخو سيمو کې کاربډونکې وسله او هم هغه روسي. وسله چې د عربو او اسرائيلو په جګړه کې کاربډلي وه، دلته یې بېلګې ایښې وي. زموږ لپاره جالبهدا وه، چې د افغانستان د جګړې لپاره یې هم یوه ځانګړې کړکې یا ويترین په پام کې نیولي وو. سره له



دي چې موږ په دې کړکې کې د جګړې تصویرونه او نمونې ولیدل خو موږ ته یې ټکه تشریح نه کړل، چې د دوی په نظر (۳۰) کاله پري لانه دي تېر شوي، په ويترین کې د (ډاکټر نجیب الله) ټینې هغه تصویرونه چې د جګړې انځورنه یې کوله، ليدل کېږي،

همدارنگه د روسي چورلکو، زغره والو تانکونو او نورو جګره ييزو  
وسايلو تصويرونه وو، خوموب و کولاني شول د دي ويترین خو  
عکسونه عکاسي کرو.



تر دي وروسته يو بل سالون ته لارو. دا هغه سالون دی چې نور نو  
شوروي اتحاد رنگ او د روسيي فيدرريشن جور شوي دی. په دي

هال کې د پخوانې شوروی تر رنگېد و روسته د اوسنې روسيي د دفاع وزیرانو عکسونه نندارې ته وړاندې شوي دي.

په همدي سالون کې د (جنوبې اسيتيا) د جګړې تصويرونه چې پر (۲۰۰۸) کال پېښه شوې وه، هم وو. په دې جګړه کې چې کومې امریکایي وسلې د دوى لاس ته ورغلې وي، د هغو بېلکې يې اينې وي. وړې وسلې وي.

بل څای د کلاشینکوف اوسنې ډولونه وو، چې ځینې ډولونه يې د ناقوسازمان ځینې غږي هبودونه هم کاروي. دلته يوه بې غږه تومناچه هم اينسodel شوې وه. هغه چاكو ډوله تومناچه هم نندارې ته اينسodel شوې وه چې مخکې سړۍ وهي او شاته ډزه کوي. د تانک ضد وسلې، ډول ډول توغندې په کې اينسodel شوې وو، داسي توغندې چې آن (۲۰mm) ډبل تانک هم له منځه وړي، دا توغندې د نړۍ هر ډول تانک له منځه وړلای شي.

تردي ځایه چې وګرځېدو، بنې ستري شو، خود موزيم اکثره برخې مو وکتلي. البته د موزيم تر ودانۍ بهر چمنونه او پارکونه يې هم راوېnodel چې هلته هم د درنو وسلو عملې بېلکې اينsodel شوې وي، خو موبډ ډې ستري وو. نو خکه موچای غوره وباله.

کله چې بنې ستري شو، نو چای ته مو بنې اشتها راغله، زموږ يو ملګري وویل: ((همدلته لاندې په موزيم کې کاتتین دی، بنې چای په کې شته او د خوراک خښاک شیان په کې پرمانه دي. هملته لاندینې پور ته کښته شو، کیک، بسکت، ډول ډول چاکلیتونه، قهقهه، تور او شنه چایونه ټول پیداکېدل. دته کاتتین ډې لوی نه و، پر یوه وخت يې د شلو پنځه ويستو کسانو د ځایونې وړتیا درلودله، هملته مو چای راوغونبت، بنې په مرډه

خېتپه مو و خښه، دمه مو بنه راسته شوه، ستريما مو ووته، بېرته راتازه شو او بیا د بل پلان د تطبيق په لته کې شو. له انه يوالانو مو پونستنه وکړه، چې زموږ هغه بل ګروپ سره به چېرته ګورو؟ هغوي وویل: ((نن مابنام په مسکو کې د افغانی سوداګرو ټولني مېلمستیا کړي، ټول هلته رائحي، هلته بېرته سره یوځای کېږو.)) کله چې له موزیمه راووتو، نو زموږ د سورلۍ موټر مخي ته بو بناغلی ولارو، چې پرسینه یې ډول ډول مډالونه څېبدلي وو. هغه وویل: ((ما په دویمه نړيواله جګړه کې ګډون کړي او نورې



د پخوانی شوروي د جګړه د ګړيو (اتل) د افغانی هئت له څینو غړو سره

ډېرې سوبې مې ګتلي، نو ځکه یې دا مډالونه ماته راکړي.)) دا بناغلی د کمونیستي پېرد حالاتو محصول و، له خبرو یې داسې بنکارېده چې پرسینه څېبدلي مډالونه یې د ژوند ټوله پانګه ده او د پخوانی ژوند ارمان یې څرګند او. ده وویل: ((تاسو سره یو یادګاري عکس اخلم.)) موږ هم ورسه عکس واخیست او بیا په موټر کې سواره شو.

# یوه مابسامنی له افغان سوداګرو سره

کله چې د وسلو له موزیمه راووتو، نود افغاني سوداګرو د مرکز پر لوري و خوئېدو، پنځه بجي او پنځه لس دقیقې وي چې



دي مرکز ته ورسپدو. دا سيمه يا مرکز (سپواستوپل) هوتل نومېږي او د مسکونیار په یوه ارزښتمن اقتصادي خای کې موقعیت لري. دې غونډې ته نور ګن شمېر مسکو مېشتني مطرح افغانان رابلل شوي وو. په یوه سالون کې چې نړدې دوه سوه کسان په کې ځایپدل، ټول کېناستو. د دفاع پخوانی وزیر جنرال عبدالقادر،

حيات الله زيارمل تر (۱۳۷۱) کال دمخه دولت يوزيات شمپر نور  
لور رتبه چارواکي هم راغلي وو. دا غونډه نه يوازي يوه مېلمستيما  
وه، بلکې د موسيقى پروګرام هم ورسه مل او ويناوو ته هم په کې  
وخت په پام کې نيوول شوی و.

بناغلي (امان اشکربن) چې په افغانستان کې يې يوزيات شمپر




بناغلي امان اشکربن او نور مسکو مېشتني افغانان، مېلمنو ته هرکلي پر مهال  
خلک له غړ او هنر سره اشنا دي، غونډه په خپل يو لندې شعر پيل  
کړه، ويې ويل: ((د ګرانو مېلمنو اصطلاح چې کاروم، دلتنه يوه  
مروجه ژبه ده که نه دلتنه ټول يو حیثیت لرو، خو يوازي هغه کسان  
چې نوي او تازه له افغانستانه راغلي، هغوي نظر موږ ته يو خه  
مېلمانه بسکاري. دا هوتيل (سپوستوپل) نومېږي، د افغانانو کاري  
مرکز دی، دلتنه موږ زياتو افغان مېلمنو ته هرکلى وايو. په دې خاي  
کې افغان سوداګر یوئۍ شوي دي. (۲۰۰۰) افغانان دلتنه کار  
کوي او مابنام بېرته خپل کور ته ئې. په (نويد روز) ورڅانه کې د  
مسکو مېشتني افغانانو په باب معلومات راغلي دي. کله چې زموږ

دې قدر من افغانی هئیت دلته تشریف راور، نو موبې تولو هیله لرله  
 چې دوی ته یوه ډوډی وکړو. بساغلی غلام محمد جلالی چې د دې  
 مرکز رئیس دی، هم دلته تشریف راور، تاسی دلته د تولو مېلمانه  
 یاست. دلته چې کوم افغانان اوسي د روسيې پراوې بارنه دی. د  
 افغانانو په دې مرکز کې لومړی کاردا وشو چې دلته یو مسجد  
 جوړ شو، اوس دلته لمونځونه کېږي، فاتحې اخیستل کېږي او نور  
 دینې مراسم اداکېږي. دوه ورڅانې (نوید روز) او (هموطن) دلته  
 خپرېږي. دلته تول (۵۵۶) افغان شرکتونه دی. افغان تلویزیون دلته  
 کار کوي. دلته مو یو بنوونځی هم تاسیس کړي، یوه دوره فارغان  
 بې هم ورکړي دی. ورکتون هم لرو، فارغان مو بیا روسي بنوونځيو  
 ته معرفې کړي دي. په دې بنوونځی کې پښتو، درې او د دینې  
 علوم موزده کړي کېږي. دلته حلاله غذا پیدا کېږي. دا خلورم کال  
 دې چې فرهنگي غونډې جوړو. د نوروز غونډه مو هم جوه کړه. د  
 مسکو بساړوال او د پنځونورو هېبادونو استازو په کې ګډون کړي  
 و. په (۱۴)، هېبادونو کې اول شو. تول په ګډه فرهنگي کار کوو. د  
 فرهنگ د ودې تولنې له خوا یو وړوکی کنسرت هم په پام کې نیول  
 شوی دي.)) بساغلی اشکربز تر دې خبر وروسته بساغلی نېي  
 شينواري ته د شعر بلنه ورکړه.

(نبي شينواري) خپل شعر ولوست، هغه یو شعر زما په ستاینه  
 کې هم ليکلی و، چې دلته یې ولوست بیا یې په همدې غونډه کې  
 ماته راکړ او مخکې یې په الوتکه کې راته ويلى وو چې یو شعر مې  
 درته ليکلی، ته مې تراوشه ليدلی نه وي، خو په غياب کې مې

درباندي وياري کاوه. وروسته (چاوش صيب) خپل شعر ولوست، بيا  
(عمر تنجيار صيب) خپل طنز ولوست، تر هجه وروسته ډوچي راول



شوه. خرنگه چې د افغانانو مېلمستیا وه،  
نوئکه خويې بنېه خوندوره افغاني غذا  
برايره کړي وه، هم بنېه وه هم پرمانه او هم  
زمور پر ذوق برابره. تر ډوچي وروسته د  
موسيقى ډله دعوت شوه، بيا د موسيقى  
يوه نعمه وغږول شوه. تر دي وروسته  
(جنرال صيب خدايداد هزاره) ته چې د

افغانستان د مخدره موادو پر ضد د مبارزي وزارت وزير دی، بلنه  
ورکړل شوه چې خبرې وکړي. جنرال صيب په خپلو خبرو کې د  
جمهور رئيس تاوده سلامونه او نېکې هيلې مسکو مېشتتو  
افغانانو ته ورسول او ويې ويل: ((ازه د حکومت په استازی روسيې  
مېشتتو افغانانو ته بلنه ورکوم چې د افغانستان په بيا جوړونه کې  
خپله ونده واخلي)). ده په لنډي زړه د مخدره موادو پر ضد د دولت  
پاليسي هم واضح کړه او په دې لاره کې ترلاسه شوي بریاليتوبونه  
بيه هم په ګوته کړل.



ماته هم په پيل کې دوستانو په  
ډېر تینګار وویل چې خبرې وکړه،  
خو ما ونه غونبتل خبرې وکړم.  
ورپسي (صدق پتمن صيب) چې  
اوسم په — وهني وزارت اداري

مرستیال دی، خبرې وکړي هغه په خپلو خبرو کې وویل: ((تاسو ټول د وطن خاطرې په زړه کې لرئ، ئینې دوستان به داسې وي، چې توله غمیزه یې دلته تېره کړي وي، خو په افغانستان کې یوه غمیزه داده، چې د سواد کچه ډېرہ تېته ده. اوسم (٧) ملیونه زده کوونکي بنوونځي ته ئې. همدا اوسم (٤٠٠) بنوونځي تړل شوي، تاسو خخه غوبښنه کوم، چې بنوونځي جوړ کړي. موږ (٢١٠) زړه پرسونل لرو، پر تاسو موستړګي ډکې شوې، سیاست باید موږه ټول نورو ته پري نه ډدو. موږ باید خپله یوه ملي طرحه ولرو، تاریخ ثابته کړي ده، چې بهرنیان د ډېرې مودې لپاره نه شي پاتې کېدلې. نو موږ او تاسې باید د خپلو مشکلاتنود حل لپاره خپله حل لاره پیدا کړو.))

پتمن صېب پسې د روسيې د ګپوهنې انسټیتیوت رئیس بناغلي يوري کروپنوف ته نوبت ورسېد، هغه په خپلو خبرو کې وویل: ((اوسم به زه تاسې ته دوستان ووايم، ئکه چې موږ تاسې



کروپنوف

درک کړئ په روسيې فدراسيون کې ئینې خلک د افغانستان له درک پرته هغه یو غریب هېواد گنې او د یوه ماشوم په شان چې خنګه پر لاره لارې شي ورته ګوري. زه باید یوه پونتنه وکړم، چې افغانستان لرغونی هېواد دی که روسيه؟ ئینې هېوادونه کېدې شي

اوسم قوي وي، خو وروسته بیا ضعیفېږي. خو ئینې بیا پخوانۍ کلتور لري. افغانستان اوسم ضعیف دی، روسيه هم لس کاله

مخکي ضعيفه وه. حالات بدلپري خو ولسونه پاتي کېږي. دا جرګه د دي سبب شوه چې موبې يو بل درک کړو. تول هغه شيان چې زموږ په زړه کې وو، هغه وویل شول، دا چې اينده کې به خه کېږي؟ ما ډېر کتابونه ليکلي، غواړم يو بل کتاب هم ولیکم؛ افغانستان خه دی؟ روسيه خه ده؟ دا چې نړيوال له افغانستان سره مرسته کوي، بنه داده چې روسيه هم مرسته وکړي.

حکه نو صنعت، اقتصاد او نور شيان باید پرمخ يوسو او خلکو ته بنه کارونه پیدا کړو. په روسيې او افغانستان کې باید بېکاري له منځه يوسو. مهم شی روح او اروا دي. افغانان او روسان يو بل بنه پېژني، کولائي شي يو پر بل باور وکړي، يو بل په غېړ کې ونیسي، تر خو يو بل بنه درک کړي، رائهي، چې د خپلو هېبادونو د راتلونکي لپاره کار وکړو، ځینې عادي پروژې که هم په پام کې ونیسو، راتلونکي کې موبې ته ګته رسوي. په کابل او مسکو کې ګلتوري مرکزونه په پام کې ونیسو، خه شی چې مسکو پوري اړه لري، زه به ډېر کوبښ او مرسته کوم، په کابل کې هم د اسي ځمکه شته چې روسيه هغه په اجاري راونيسي، ګله چې روسيه کمزوري شوه، په کابل کې د روسي ګلتوري مرکز پريوه کندواله بدل شو، خو موبې غواړو بېرته یې د پخوا په څېر ورغوو، رائهي! چې په ګډه سره کار وکړو.

که خوک مشخص وړاندیز لري، رائهي! چې بحث پري وکړو. له کابله راغلي افغانان پوهېږي چې مسکو مېشتني افغانان له موبې سره خه ډول کار کوي. په مسکو کې له افغاني تولني څخه منه

څرګندوم. زه وړاندیز کوم چې د روسانو او افغانانو یوه بله جرګه  
دې په کابل کې جوړه شي.))

دې خبرو پسې په ولسي جرګه کې د پکتیکا د خلکو استازی  
بناغلي نادرخان کټوازی ته بلنه ورکړل شو، چې خپلې خبرې

وکړي. نادرخان کټوازی په  
پیل کې وویل: ((الله ټولو  
افغان او روسي دوستانو  
مننه کوم. زه خوايم چې له  
دې افغانانو خخه باید موب  
په عمل کې ګتهه واخلو، دا  
کدرونه د دې پرخای چې  
دلته پر دوکانداري، مصروف  
شي، له دوى خخه باید د  
افغانستان په بیارغونه کې  
ګتهه پورته شي.)) نادرخان

کټوازی د حینو نورو وړاندیزونو ترڅنگ د حکومت نیمکړتیاوو ته  
هم ګوته ونیوله او ويې ویل: ((هرڅوک چې دلتہ بهرته راشی بیا  
بهرمېشتو افغانانو ته د ورتگ بلنه او غورې وعدې ورکوي، خوله  
دوی خخه چا پونتلي، هغه کدرونه چې هلتہ د هپواد په داخل کې  
دې، د هغو قدر چا کړي که نه؟ چې اوس نورو بهر مېشتو ته بلنه  
ورکول کېږي.))

د بناغلي نادرخان په خبرو پسي بناغلي فاروق فردا د (لپوني) په نامه خپل يو شعر ولوست او بيا (ملاحيات الله) د دي غوندي په وروستي، دعا واوروله او په همدي سره غونده په رسمي ډول پايته ورسپدله. د غوندي په بهير کي پتمن صيب راته وویل: ((زه او خليلي صيب، سراج صيب او نور دوستان چې اسلامي مرکز ته لارو، نوزموږ يې ډېر تړي وو، ان زموږ په ليدو يې په سترګو کې زموږ ليدو ته ډېر تړي وو، اوښکي راغلي، دا مهال ماته داسي تصور پیدا شو؛ یو څوک چې په کوم څای کې څان محروم احساسوي، هغو کې د خپلو همفکرو او همدينو د ليدو تنده او احساس ډېر زيات وي.



نو زموږ په ليدو د روسي مسلمانانو دا ټولنه ډېره زياته خوشاله شوه، موږ ته يې تحفي هم راکړي. زموږ ورتگ د دوی لپاره يو نسه ډاډ و دوی په کمونيستي واکمني کې ډېر خپل شوي دي. او س ورته مذهبی ازادي شته، خوبیا هم پخوانی تاثيرات لا ترا او سه

پوري پري خرگند پري.) د غوندپ تريپايتنه رسپدو وروسته ئينو  
نورو دوستانو سره هم معرفي شوم، يادگاري عکسونه مو هم



بېرك شينوارى او يۇن لە مىسکو مېشتو افغانانو سره

واخىستل، بىيا لە هغە ئايىد مېلىمىستون پرلوري رهى شو، نېدى  
يو نىم ساعت كې مېلىمىستون تە ورسپدو. پە موئىر كې راسره (عوض  
خان) هم و. تىنكى عوض خان د عبدالله خان زوى دى، لكە خنگە چې  
پە پىل كې يادونە كېرى عبدالله اصلأ لغمان او سپدونكى دى، خو  
تر يوپى نىمي لسىزى زيات وخت كېرى چې پە مىسکو كې او سېرىي،  
عوض خان او س (٩)، كلن دى، خود خدای پە فضل دېرلايىھ دى، د  
خېل تولگىي اول نومره دى، نە يوازى پە خېل تولگىي كې اول نومره  
دى، بلكى پە روسي ژبه كې هم دومره تىكى دى، چې د خېل پلاز  
گرامرى تېروتنى هم سموي. نە يوازى پە روسي، بلكى پە پېنىتۇ ژبه  
كې يې هم د ئىنۇ هغۇ كسانو ژىنى تېروتنى سمولى چې پە پېنىتۇ

بې خبرې کولې او پښتو کې به يې د عربی، دری، روسي او نورو  
ژبو لغتونه ورگډول، ده به ورته سملاسې پښتو انډول پیدا کاوه.

په دې عمر کې چې خوک داسي استعداد ولري او داسي ملي  
روحیه، نود سړي په زړه کې دا هيلې غورېږي چې نه خوک دا ملت



عوض خان

وژلای شي او نه يې دا ژبه. بهر  
مېشتتو افغانانو ته خو زموږ اکشنه  
تشویش په همدي کې وي چې له  
خپل نوي نسل سره به خه کوي؟ خو  
خوک چې کله داسي تنکي ګلان  
وګوري، تشویشونه يې ټول باد  
يوسي د شپې یوولس بجي وي چې  
مېلمستونه ورسېدو، بنېه ستري  
وو. له بناغلي عبدالله، عوض خان،  
طاهرخان شينواري او نورو

انډيوالاتو څخه مې خدای پاماني واخیسته او خپلې خونې ته لارم،  
چېرکتې ته له تګ سره سم راباندي د خوب څه راغله.

## د پړېکړه لیک وروستی متن

د مې (۱۷) مه نېټه د یکشنبې ورځ وه، سهار وختي له خوبه پاڅېدم، تشناب کې مې پرخان او به تېږي کړي، لمونځ او سپورت مې وکړ او بیا مې د پړېکړه لیک د وروستی متن پر لیکلوا پیل وکړ. پرون شپه ناوخته مې چې کوم پړېکړه لیک د لومړنۍ مسودې پر بنسته ترتیب کړي و، هغه مې پرون سهار په موټر کې د افغانی لوري برخوالو ته ولوست، په موټر کې مايك تیار اینسی و او تولو ته غږ په بنه ډول رسپده. د لته افغانی هئیت په خوب بلابلو اتاقونو او ودانیو کې تیت و، نو تر تولو بنه ئای همدا موټر و، چې تول په کې راتول وو. په بل ئای کې د تولو راتولول ناشونی وو، نو همدا (۳۰۲) موټر تر تولو بنه ئای و، چې د پړېکړه لیک په هکله پړېکړه وکړو. ما د پخوانی مسودې او د خو ورځنيو خبرو پر بنسته ترتیب شوی متن دوی ته ولوست، په تولیز ډول دوی دا پړېکړه لیک تائید کړ، خواوه اته ئایه یې د جزیي تغیراتو غونښنه وکړه. پړېکړه لیک مې له سره ترتیب کړ، په همدي وخت کې بیا راباندې یوه سترګه خوب راغي.

د پړېکړه لیک وروستی متن مې پر همدي ورځ روسي لوري ته تسلیم کړ، هغوی تر کتنې وروسته ماته وویل: ((د بربنه لیکل شوی)) تر کتنې وروسته یې یوازې یو خو ئایه خو جملې په کې بدلي کړې وي او یو خو ئایه یې لې بدلون په کې راوستی و، خو دا

ټپر اساسی بدلون نه و په پای کې پربکړه لیک دغه لاندې بنه خپله  
کړه:

## د روسيې او افغانستان د مناسباتو په اړه د ګډي جرګي پربکړه لیک

مسکو - روسيه  
د (۲۰۰۹) مه نېټه (۱۴) کال د مې

د (۲۰۰۹) ميلادي) کال د مې میاشتې پر (۱۴) مه نېټه ، د روسيې او افغانستان د دپلوماتیکو اړیکو د نوي یمي کالیزې په ويار د دواړو هېوادونو تر منځ د مناسباتو په اړه ګډه جرګه علمي او خپرنیز کنفرانس، د روسيې په پلازمېنه مسکوښار په جمهوري ریاست هوټل) کې جوړه شوه.

دغه علمي - خپرنیز کنفرانس (فوروم) د روسيې (د نفوس پوهني، مهاجرتونو او سيمه يېزې پرمختیا انسټیتوت) د نادولتي، مستقلې علمي موسسې په نوبت او هلو ئحلو، د روسيې د بهرينيو چارو وزارت او ملي شورا په همکاري جوړ شوی و.

په دې علمي کنفرانس (جرګه) کې د دواړو هېوادونو یو شمېر لور پورو حکومتی چارواکو، د مدنۍ ټولنو، علمي او ټولنیزو بنستیونو استازو، او د ملي شورا یو شمېر غړو برخه اخيستې وه. د کنفرانس په پیل کې د روسيې د صدراعظم مرستیال ایگور سېچېن، د افغانستان د جمهور رئیس نیکولای پاتروشېف او د مخدره موادو پر ضد د روسيې د دولتی کمېتې رئیس ويکتر ایوانو ف غونډې ته د هرکلې پرانیستونکې ویناوې وکړې. په کنفرانس کې، په بېلاړلېو ډګرongo کې د افغانستان او روسيې اړیکې په هر اړخیز ډول و خپړل شول او د دوه اړخیزو مناسباتو پر پراختیا، پرمختیا، ټینګښت او سمون ټینګار وشو. د کنفرانس برخوالو د خپل کار په پای کې، د نتيجې په توګه، دغه لاندې پربکړه لیک تصویب کړ:

### الف - په کلتوري برخه کې :

۱ - د دواړو هېوادونو له حکومتونو خخه هيله کېږي، چې د دوه اړخیزو کلتوري مناسباتو د پراختیا لپاره، د کلتوري همکاري یو تړون لاسلیک کړي.

۲ - یو بل ته د دواړو هېوادو د ولسونو د کلتورد نسه ورپېژندلو لپاره، د دواړو خواوو له دولتی چارواکو خخه هيله کېږي، چې په مسکو کې د افغانستان د یو داسې کلتوري مرکز د جوړې دو چارې سمبال کړي، چې یو نسونځی، کتابتون، جومات او د غونډو یو منځنۍ سالون ولري. دغه راز د روسيې له

حکومت خخه هیله کېږي، چې په کابل کې خپل کلتوري مرکز (د شوروی اتحاد د علم او فرهنگ خونه) له سره ورغوی او فعال یې کړي.

۳- د روسيې له دولتي مقاماتو خخه هیله کېږي، چې د افغان کډرونو د روزني لپاره، افغانستان ته هر کال په بېلاښلو برخو کې لړې تر لړه (۵۰۰) تحصيلي بورسونه او لس د اسپيرانتوري او دكتورا بورسونه ورکړي. د افغانستان له حکومت خخه هیله کېږي، هغو روسي محسلينو ته، چې پښتو او دري ژبني زده کوي، د لندې مهالو او اوږدمهالو کورسونو او تحصيلي بورسونو په برخه کې مرستې او اسانтиياوې برابري کړي.

۴- د روسيې له دولتي مقاماتو خخه هیله کېږي، چې په لوړۍ ګام کې د بنه نیت په هیله، د افغانستان په څلورو لوېو ولايتونو (کندهار، هرات، تنگههار او بلخ) کې یوه یوه مسلکي لپسه له ټولو معاصره اسانтиياوو سره فعالې کړي او وروسته د امکاناتو په صورت کې دا لړۍ نورو ولايتونو ته هم وغځوي.

۵- د روسيې له چارواکو خخه هیله کوو، چې د افغانستان د تعليمي او تحصيلي نصاب د کتابونو په چاپ، د چاپخونو په جوړونه او د دولتي تلویزیوني او راډيوسي تاسيساتو په بیا رغونه او نوې جوړونه کې د افغانستان له حکومت سره مرسته وکړي.

ب : په اقتصادي برخه کې :

۱- د کنفرانس برخوالو له دواړو حکومتونو خخه وغونېتل، چې د خوراکي موادو، انرژۍ، صنعتي پرمختیا او کرنې د عصری کولو لپاره د خپلمنځي (بینالحکومتی) همکاريو یو تړون لاسلیک کړي.

۲- په کنفرانس کې تینګار وشو، روسيه دې په افغانستان کې د هغو (۱۴۲) پروژو پربیا رغونه لاس پوري کړي، چې د پخوانې شوروی اتحاد پر وخت د روسي او شوروی ماهرانو له خوا جوړې شوي او د جګرو پر مهال یې اکثره بېرته له کاره غورجېدلې دی. سربېره پر دې له روسيې خخه غونښتنه وشه، چې په افغانستان کې د نورو نويو او لویو اقتصادي پروژو سربېره پخوانې (۳۶) ناتکمیله ودانۍ تکمیل او د (۱۰۰) هغو پروژو پر عملی تطبیق لاس پوري کړي، چې د عملی کېدو پلان یې جوړ شوي و.

۳- د کنفرانس برخوالو وویل: د روسيې له حکومت خخه هيله کوو، چې په افغانستان کې، د نويو برښنا بندونو او او به خورسيستم په جوړونه کې د افغانستان له حکومت سره مرسته او همکاري وکړي.

۴- د روسيې او افغانستان له حکومتونو خخه هيله کوو، چې د دواړو هېوادونو تر منځ د تجارتی - اقتصادي همکاري د بینالحکومتی کميسیون د جوړولو امکانات وڅېړي، او همدارنګه د روسيې، افغانستان او مرکزی اسیا د هېوادونو د اقتصادي همکاري لپاره دې د شانګهای د همکاري د سازمان،

د ټولګه (مشترک المنافع) هېوادونو د يوروایشیا اقتصادي همکاری، د گډ امنیت د تپون هېوادونو، پارلمانی جرگو او نورو سیمه ییزو سازمانونو امکانات و کاروی.

۵- په کنفرانس کې د روسيې له دولت خخه هيله و شوه، چې په افغانستان کې د روسيې تجارتی- اقتصادي نماينده گې د پرانیستلو امکانات و خبرې.

۶- له روسيې خخه هيله کوو، چې د افغانستان د حکومت د غونبستني په حالت کې، د افغانستان اسلامي جمهوریت ته د اوږدي مودي دولتي کربلا بت (پور) ورکړي، او همدارنګه پر (۱۹۹۱م) کال د روسيې په بهرنې اقتصادي بانک کې د افغان سوداګرو کنګل شوي حسابونه بېرته ازاد کړي. د دې تر خنګ د روسيې له چارواکو خخه هيله کوو، چې روسيې ته د افغانستان د تولیداتو او پیداوارو د صادرولو په برخه کې په ګمرکي محصولاتو کې کمۍ او اسانтиيا راولي او د افغانستان له حکومت خخه هيله کوو، چې په افغانستان کې د روسي تولیداتو د صدور او پانګونې په برخه کې له روسي سوداګرو او پانګوالو سره مرسته او همکاري وکړي. د دې تر خنګ د دواړو هېوادو له حکومتونو خخه هيله خرګنده شوه، چې افغانستان ته د روسيې او روسيې ته د افغانستان د صادراتو د اسانтиياو لپاره د منځنۍ اسیا له هېوادونو سره د ترانزيتی او ترانسپورتی لګښتونو د کمولو په باب د بین الحکومتی کمیسیون په سطحه خبرې اترې وکړي.

۷- د دوارو هېوادونو د تجارت د اتاقونو تر منځ د دایمی همکاری زمينه برابره شي.

۸- د کنفرانس برخوال د افغانستان د اسلامي جمهوریت له حکومت خخه هيله کوي، چې په افغانستان کې د روسيې د بانکونو د خانګو د کار او فعالیت لپاره لازمي او ممکني اساتياوي برابري کړي، له دي لاري به په افغانستان کې د پانګونې او تجارتی معاملاتو د تر سره کولو لپاره د پورونو او کربله پتوно امکانات اسانه شي.

۹- په کنفرانس کې د روسيې له دولت خخه هيله وشه، چې د کابل او مسکو تر منځ هره ورڅ د (ایروفلوت) د هوایي شرکت د الوتکې پرواز تنظيم کړي، همدا ډول د مسکو او کابل تر منځ د پروازونو د زیاتولو لپاره (د اريانا افغان هوایي شرکت) سره د روسيې تولید یوې مسافر ورونکې الوتکې د پېرودلو په چاروکې مرسته وکړي.

ج: په امنيتي برخه کې :

۱- د کنفرانس برخالو په افغانستان کې د بحران د حل لپاره، یوازې پوهې لاربې ګټې وبلله، ټینګارې وکړ، چې د امنیت د ټینګښت لپاره باید له نورو سوله یېزو لارو چارو خخه هم کار واخیستل شي. دوى له روسيې او افغانستان خخه هيله وکړه، چې په امنيتي چاروکې له یو بل سره ناپوئې همکاري وکړي.

۲ - مخدره توکي، تروريزم او نا امني يو له بل سره تړلي دي،  
د دغه پدیدو پرواندي مبارزه، نه يوازي د افغانستان د  
حکومت دنده ده، بلکې د روسيې په ګډون قول هپوادونه باید په  
دي مبارزه کې د افغانستان د حکومت ملاتر وکړي، د مخدره  
توکو د لېږد رالېږد لپاره خپل سرحدونه او مارکېټونه کنترول  
کړي، چې د دې توکو تقاضا اصلًا له منځه لاره شي.

۳ - د کنفرانس برخوالو له روسيې او نړيواليې تولني خخه  
غوبښنه وکړه، چې له افغان بزگرانو سره د یوې بلې کرنې (بدیل  
کښت) په باب فکر او مرسته وکړي، دغه راز له بزگرانو سره دې  
د هغوي د کريزو محصولاتو د لوړولو په مقصد د اصلاح شويو  
تخمونو او کېمياوي سري مرسته وکړي. د کنفرانس برخوالو  
همدا ډول له روسيې او نړيواليې تولني خخه هيله وکړه، چې د  
افغانستان د کرنې په عصرې کولو کې له افغانستان سره مرسته  
وکړي. د کرنې عصرې کول نه يوازي د زراعتي محصولاتو په  
لوړولو کې مثبت نقش لري، بلکې د کوکنارو د کرنې کار وبار  
هم له منځه وړي او د امنيت له ټينګښت سره هم مرسته کوي.

۴ - له روسيې خخه په ټينګار غوبښنه وشه، چې په  
افغانستان کې د یو غښتلي مرکزي حکومت ملاتر وکړي، يوازي  
له مرکزي حکومت سره خپل روابط وساتي او له هغه سره مرسته  
وکړي. د مرکزي حکومت استحکام د امنيت په ټينګښت کې تر  
ټولو ډې موثر نقش لري.

۵- د کنفرانس برخوالو تروریزم او مخدره مواد، بشری ضد پدیده و ګنلې او افغانستان يې تر تولوزیات د دې پدیدو قرباني شوی هپواد و ګانه، ټینګارې وکړ، چې د دې نړۍ د بنمنه پدیدو د له منځه وړلو لپاره، د ټولې نړۍ ګډې همکاري ته ضرورت دی .

۶- د کنفرانس برخوالو د افغانستان سیاسي - جغرافیا یې موقعیت له اقتصادي، بشري او فرهنگي پلوه خورا مهم وارزاوه او دغه هپواد يې د دریو بشري حوزو (جنوبی اسیا، منځنۍ اسیا او منځنۍ ختیئ) تر منځ د وصل کړی وبلله، ټینګارې وکړ، که له افغانستان سره مرسته وشي، چې له خپل دغه موقعیت خخه په تېره بیا د تجارتی ترانزيت په برخه کې کار و اخلي، نو نه یوازې دا چې د افغانستان او سیمې له اقتصادي ودې سره به مرسته وکړي، بلکې سیمې او نړۍ ته به د ثبات د راوستلو تر څنګ، د ترهګرۍ او مخدره موادو پرواندي هڅې ګرندي کړي .

د روسيې او افغانستان تر منځ د متقابل باور د دایمي او غیر رسمي ډیالوگ لپاره په کار ده، چې د دواړو هپوادونو تر منځ د لوړمنې ګډې جرګې (فوروم) د سازمان ورکونکو او برخوالو په ګډون د دواړو هپوادو د اړیکو یو دایمي غیر دولتي سازمان - دایمي ګډه جرګه (ګډ فوروم) منځته راشي. د دغې دایمي جرګې په مشتابه کې به د روسيې او افغانستان استازی او همدارنګه په روسيه کې د مېشتو افغانانو د ټولنې استازی ګډون ولري .

دغه دايمې سازمان ته وظيفه ورکول کېږي چې د روان  
۲۰۰۹م) کال په مني کې د روسيې او افغانستان د اړیکو دویمه  
جرګه په کابل کې جوړه کړي .

ترهغه ئایه، چې په روسيې کې د مېشتو افغانانو علمي،  
مسلکي او کاري پوتنسیال هم د روسيې او هم د افغانستان په  
ټولنیزه فرهنگي او اقتصادي وده کې تاکلي مثبت نقش او اغږز  
لري، بسايې په روسيې کې د او سېدونکو افغانانو رول، د  
افغانستان په بیا رغونه او د دواړو هېوادونو د اړیکو په  
ټینګښت کې پیاوړی شي . روسيې میشتني افغانان چې، د دواړو  
هېوادونو د ولسونو ټکنولوژۍ او اقتصادي خانګړتیاواي او  
امکانات تر ټولو نښه درک کوي، کولای شي د دواړو هېوادونو  
امکانات وڅېړي او د بشري، ټکنولوژۍ او اقتصادي همکاريو په  
برخه کې د عملی اقداماتو لارې چارې په ګوته کړي .

پر پورتنيو پربکرو او غوبښتو سربېرہ د کنفرانس برخوال په  
خپلو خو ورځنيو بحثونو کې پر دې موافق شول او غوبښنه يې  
وکړه، چې د افغانستان او روسيې د پارلماني مناسباتو د  
ټینګښت په مقصد دې، د دواړو هېوادونو د پارلمانو نو تر منځ د  
پارلماني دوستي کميسیونونه جوړ شي، دا کار به د دواړو  
هېوادونو تر منځ سیاسي تفاهم غښتلی کړي . د دې تر خنګ  
غوبښنه وشه، چې د مرکزي اسیا او ټولګټو (مشترك المنافع)  
هېوادو د پارلمانو نو تر منځ دې هم ګډ کميسیونونه جوړ شي .

د پېکړه لیک پر موادو د کنفرانس (ګډي جرګي) د دواړو  
خواو ټولو برخوالو موافقه کړي، متن يې په روسي، پښتو او  
دری ژبو یو له بل سره کتل شوي، یو ډول دي.

يادبنت: د پېکړه لیک دا وروستي متن، هغه بشپړ متن دي،  
چې د جرګي د دواړو غارو د برخوالو په استازۍ د ګډي جرګي د  
پېکړه لیک د لیکنې هئيت (ډاکټر شپر حسن حسن، سپرافيم  
مېلېنتیف، عبدالغفور لپوال او د جرګي جوړونکو یوري کروپنوف  
او محمد بشربندوست) کړي کړي، لسلیک کړي او تائید کړي  
دي.

## په مسکو کې يوه پخوانۍ کلیسا

د مې (۱۷) مه نېټه وه، سهار کې پر پېکړه لیک تر کار وروسته لبšان ستړی شوم، تر یوې څې خوب وروسته (۹) بجې چای ته لارو، تر چای وروسته بېرته اتاق ته راغلم، بناګلې (میرویس ویال) چې په مسکو کې د نړیوالو اړیکو په خانګه کې درس لولې او ورسره ملګری (مشتاق احمد واحدزی) چې دی هم هلتہ د طب پوهنځی محصل دی، دواړه زما لیدو ته راغلي وو. یوه پنجه ورسره اتاق کې کېناستم، د زړه خواله موسره وکړل بیا د پروګرام مطابق د یوې زړې کلیسا د لیدو لپاره له اتاق ووتو، خوشېږي وروسته په موټر کې کېناستو، پاوکم یوولس بجې موټر حرکت وکړ. مشتاق احمد په موټر کې راته وویل: ((زه (د خلکو دوستي پوهنتون) کې محصل یم. په دې پوهنتون کې د (۱۰۷) هېوادونو محصلین زده کړه کوي. د (۷۰۰) بېلاښلو مذہبونو پیروان په کې دی. د مذہبی او ملي مراسمو لپاره هر یو ته وخت ورکوي. یوه ورخ ما ورته یوه پښتو سندره (ستا په انتګو کې چې د چا د وینورنګ دی) اجرا کړه، د ټولو ډېره خوبنې شو. دا خلک په عام ډول پښتنه ډېر خوبنوي. اوس موږ په دې پوهنتون کې ټول (۷۰) تنه افغان محصلین یو، (۲۰) تنه یې په امادګي پوهنځي کې دی او نور یې په نورو ټولګیو کې. یو افغان چې (سرور) نومېږي، هغه په کې استاد دی، ايندې کې د نورو د استادی امکان هم شته، ځینې

استادان له افغان او نورو محصلينو سره بنه وضع نه کوي، يوه استاده ده چې ماته يې هېڅکله لس نومري رانه کړي، ماته يې يو وخت په امتحان کې وویل: «افغانان مې بدې رائېي.» يوه ورځ يې رانه امتحان نه اخيست، علت يې دا و چې پخوا يې خپلواں افغانستان کې وزل شوي وو. له همدي کبله بیا بل استاد او نورو استادانو راخخه ازموينه واخيسته، بیا بل ګروپ ته تبدیل شوم، خود دې پر عکس نور ډېر مینه ګرکي استادان هم شته.)

مشتاق د خپل پوهنتون د محصلينو په باب وویل: {هغه ورځ چې کريم خليلي صېب دلته زموږ پوهنتون ته راغلى و، نو کله چې له عمومي کنفرانس خخه راخلاص شو، بیا په دې پوهنتون کې له هزاره محصلينو سره (دابيتيان) په نوم هوتيل ته چې اصلاً د هرات د خلکو دی او پوهنتون ته مخامخ موقعیت لري، لار. پرته له هزاره محصلينو خخه يې نور هېڅ بل افغان نه دی خبر کړي. کله چې ما يو هزاره محصل ته وویل چې ولې مو موږ خبر نه کړو. هغه وویل: «خود خليلي صاحب همین قسم تقاضا داشت.» مشتاق ګیله کوله چې که هرڅوک د افغانستان د دولت په استازى دلته رائې هغه هم بیا داسې يو لوړ رتبه هئيت، نو په کار ده چې ټولو افغانانو ته په يوه سترګه و ګوري، دلته خپل قومي او سمتي مسايل ونه پالي.} په همدي خبرو خبرو کې وو، چې کليسا ته ورسپدو وخت پر محلې وخت یو ولس بجي او شل دقیقې و. کله چې موټر نه کښته شونو لومړي یوې مغارزي ته لارو، چې اتنيک شيان په کې اينسي وو. اکثره شيان په کې داسې وو چې د روسي ګلتور خرگندونه يې



یون او یو مسکو مېشتۍ افغان (خالد) په یو چایخونه کې

کوله، موبې خه وانه خیستل، تر دې کتنې وروسته هلتله نېدې یوه چایخونه وه، هلتله لارو. چای مو و خبنه خوند یې وکړ، لپارام شو. بیا د کلیسا پر لوري و خوئېدو، دا یوه ډېرہ لویه کلیسا وه، د کلا دېوال یې بنه دنګ و، لکه د پخوانیو بالاحصارونو په شان و. دا کلیسا په ۱۷(مه پېږي) کې جوره شوې وه. له دې کلیسا خهد یوې دفاعي مورچې په توګه گته پورته شوې ده. روسانو له همدي کلیسا خخه پولینډي څواکونو ته ماتې ورکړې وه. کلیسا ته چې نېدې شو یو سړۍ پر عبادت لګیا و. دا خلک د عبادت لپاره مخصوص لباس لري. بنځې هم چې دې عبادتئي ته رائې، نو پېونې پر سروي. د کلیسا تر لوی دېواله چې وردنه شي بیا نورې بېلا بېلې کلیساوې دې.

دري غبرگوني سرگييف لاورا کلیسا: دا د روسيي معنوی زره ګنډل  
کېږي، چې (۲۵۰) کاله د مخه يې د (سرگي) له خواښسته



اینسودل شوی، (۷۸) کاله يې دلته ژوند کړي دی. هفوی داسې مذهبی کسان وو، چې د (۷۰) داسې نورو کلیساوو بنسټونه يې اینسي دی. دا د مقدسې دروازې په نامه يادېږي. دا تول عبادتھایونه یو خل او پر یوه وخت نه دی جوړ شوی، دا وخت پر وخت جوړ شوی دی. په کمونیستی پېر (له ۱۹۲۲ خخه تر ۱۹۹۲ م پورې) کې دا عبادتھایونه تول تړلي وو او خلکو ته اجازه نه وه چې دلتہ عبادت ته راشي. پر مذهبی خلکو بندیزونه وو. دلتہ یو موزیم هم و، پخوانی خلک به دلتہ راتلل. (۵۰) کاله يې دوام وکړ. فعلاً (۳۲۰) کشیشان دلتہ شته، هلتہ شاته یوه مدرسه ده چې (۷۰۰)

تنه په کې ديني زده کړي کوي. دا یو بل تعمير (٣٢٠)، کاله د مخه جور شوي دي.


وخت پر وخت دې تعميرونو کې بدلون راغلی دی. تابلوګانې يې په اتلسمه پېړۍ، کې جور پې شوي. په یوه هال کې د حضرت ادم(ع) او بې بې هوا تابلوګانې هم پر د پوال خربدلې او په دې بر ظريفانه ډول انځور شوې وي، د حضرت جبرائيل امين یوه تابلو هم وه چې لاسونو پوري يې وزرونه هم درلودل.

د (ایکون) مجسمه هم وه. دا ودانۍ پر (۱۹۴۸) کال بیا جوړه شوې، لرگي ته يې د سرو زرو د اوږو رنګ ورکړل شوې و.



هلته وړاندې د خبرونې لپاره یوزنګ و، چې (٨٨) متره لوره، دا په نړۍ کې تر تولو لور زنګ و، چې د یوې کلیسا په پورتنۍ برخه کې ټورند و. (٧، ٥) تنه وزن لري، په اتو تنو د دغې زنگولي د منځ

او سپنە خوھوي چي زنگ و وھل شي. په دې کلیسا کې ھرە میاشت دوه ئىلە زنگ و ھل كېرى او عبادت كېرى، خوپە ورئ كې (۹) ئىلە عادي عبادت كېرى. لىنەدا چي دىتە موڈپر خايونە وكتل، تر (۱۰) بجو پوري په دې کلیسا کې وگرخېدو، بىا تول راتبول شو، د کلیسا



مخي تە مو يو عمومي عکس واخىست. بىا خىل موپىر تە پورتە شو، پىنخە لىس دقىقىي وروستە موپىر حرڪت و كە. تر خە كم يو ساعت مزلە

وروسته بېرته د مېلمستون پر لوري رهي شو ، خومخکي تر دي  
 چې مېلمستون ته ورسپرو، بساغلي عبدالله خپله پرونۍ خبره يو  
 خل بیا تکرار کړه او هغه دا چې نن غرمه موب دده مېلمانه يو،  
 عبدالله لاپرون موب ته پرن غرمه د مېلمستيا بلنه راکړي وه، نن  
 يې يوخل بیا په موټر کې تولو ته اعلان وکړ، حینې دوستان دېر  
 ستړي وو او غوبنټل يې مېلمستون ته ولار شي او دمه وکړي، خو  
 اکثرو د عبدالله خپگان ونه شوزغملاي او له هغه سره د غرمنۍ  
 لپاره چې دا وخت په حقیقت کې ماسپېښتني وه، لارل. بساغلي  
 عبدالله دېره لوکسه او پرمانه ډودۍ، تیاره کړي وه، چې که تول  
 افغانی هئيت هم ورغلۍ واي، بیا به يې هم کمی نه و احساس  
 کړي، ډودۍ، موښه په خوند و خوره، ګپ او شپ موهم ولګاوه، دا  
 مهال نو د تولوزره و چې مېلمستون ته ولار شي او دمه وکړي، زه  
 هم بنه ستړي وم، خو طاهر شينواري راته وویل چې يو بل پروګرام  
 هم پاتې دی. هغه دادی چې د روسيې له يوا تهرنېتې تلویزیونې  
 کانال سره باید هم مرکه وکړو، موب چې د مزې ستړي وو، نورې مې  
 مرکې هم له لاسه نه کېدې، خودوی دېر تېینګار وکړ، نو مجبور کړم  
 مرکې ته لارو.

# د روسيپ له يو انټرنېټي ټلویزیونې

## چينل سره مرکه

د دې کانال ادرس موپیدا کړ. تر یو خه سرګردانې، وروسته هلتہ ورسپدو. په مرکه یا ګردي مېز کې ما (يون)، نادرخان کټوازي، ډاکټر برهاں الله شینواری او د روسيپ په استازې بناګلي کروپنوف ګډون درلود. مرکه د مابسام پر (۷) بجو پیل شوه او په ژوندي، بنهه خپر بدله. دې مرکې یو ساعت دوام وکړ. انټرتېټي ټلویزیونې چینلونه داسي دې چې د انټرنېټ له لارې ويډيوېي خپروني لري. هغه خوک چې انلاين، انټرنېټ ته ناست وي هغه کولاي شي، په ژوندي، بنهه یې تعقیب کړي او هغوي چې انلاين نه وي، هروخت کولاي شي تېري شوي خپروني وګوري. په دې مرکه کې ډېرې زياتې پوبنتني مطرح شوي، د بهرنېو ټواکونو شتوالي، د روسيې بیا راګر ټېدنه، په افغانستان او سیمه کې د ثبات لارې چاري او نوري ګنبي پوبنتني چې د تولو را اورل دلتہ لازم نه برېښې، خوپر یو شي چې ما ټینګار وکړ، هغه دا و چې روسيېه باید خپلې تېري تېروتنې بیا له سره تکرار نه کړي. افغانستان کې هغه وخت طبیعې ثبات راتلای شي، چې نظام یې د خلکو د طبیعې جوړښت، کمیت او کیفیت له مخې برابر شي، یوه محدوده ډله یا اقلیت نه شي کولاي، په توله پساد کې طبیعې ثبات وساتې، دا داسي مثال لري لکه موب چې د تولې روسيې واک د تاتارستان او یا

هم د چېچنيا خولېکيو ته ورکرو او بیا تري دا هيله هم وکرو، چې په ټوله روسیه کې امنیت او ثبات په بشپړ ډول ټینګ کړي. دا خلک که روسیې او د هغې له امنیت سره مینه هم ولري، خود یوه لوی ملک د واک انحصار د دې سبب کېږي چې په اتمات ډول ثبات له منځه لارشي. په افغانستان کې د پخوانۍ شوروی غنیه تېروتنه همدا وه چې د داسې لېکيو او محدودو ډلو ترشا ودرېد،



چې هغوي د ټول هېواد د کنتروول طبیعی ظرفیت نه درلود، نوله دې امله هغه کار شوروی ته په لوره بیه پرپوت، اوس امریکایان هم همغه تېروتنه تکراروي. که دوی ژر خپله دا تېروتنه اصلاح نه کړي، نو کېدی شي پر همغه برخليک اخته شي. مرکه په مجموعي ډول ډېره خوندوره او ګرمه وه، افغانی لوري نادرخان کټوازی او ډاکټر برہان اللہ شینواری هم بنه څوابونه ورکړل. زموږ په خبرو کې پوره هماهنگي وه. کروپنوف هم زموږ ډېرو خبرو تائید وکړ.



له هغه ئایه بېرتە د مېلمستون پر لوري رهی شو. كله چې مېلمستون ته راغلو، بنې ستري وو. خو شېبې موډاکتر صېب شېرحسن حسن، بشر صېب، کانېي صېب، برھان الله شينواري او نادرخان کټوازى، عبدالله خان او طاهر شينواري، سره بنډار وکړ او بیا خپلې خونې ته د تلوپه تکل کې شوم.

## د مسکو بناړ یو ۵ شپه

کله چې موله انډیوالنو رخصت واخیست او خوب ته مو ئان  
برابراوه، نو طاهر شینواري او عبدالله خان وویل: ((يون صیب  
دومره ملاقاتونه دې وکړل او دومره مصروف وي، چې د مسکو بناړ  
بنګلاته مو هېڅ پام نه شو، نن مو اخري شپه ده او سبا روانېږي. که  
ډېر ستړۍ نه یې، رائی! چې لړ شود مسکو بناړ ټینې برخې به  
وګورو، مسکو په شپه کې ډېر بنګلې بنګاري، که وخت ولړه  
موسيقې به هم واورو.)) د دوي په ډېر ټینګار زه (يون) (زاهد صیب)  
(عبدالله خان) او (طاهر شینواري) خلور واره د زاهد صیب په موټر

د مسکو بناړ یو ډنځه د شپه پرمهاں



کې کېناستو او د مسکو بناړ پر لوري و خوچېدو، هغه مزل چې موب  
مخکې په یو نیم ساعت کې واهمه، اوسم په نیم ساعت کې ترسه

شو، حکه چې گنه گونه نه وه او سړکونه ډپر ارام وو. د مسکو بنار واتونه خورا بنګلی بنګلکارېدل، د بنار دنګې مانۍ او بنګلکارې رنګارنګ ګروپونه د سړک په منځ کې داسې انځورېدل، لکه د سمندر غارې ودانۍ او رنګانې چې د شپې له خوا د سمندر په تل کې بنګلکارې د شپې له خوا چې گنه گونه کمه وي، د مسکو بنار د واتونو تنداري کېدلې شي. یوه هوتيل ته پورته شو، گنه گونه په کې



خورا کمه وه، یا دا چې د شپې ناوخته و، طاهر شينواري د خښاک او خوراک شيان راوغونښتل، وروسته د شرقی موسیقی غرب راڅرګند شو. خو نجونو لکه عربي نخا غوندي نخا وکړه، لباس یې هم همغسي اغوستي و، موسیقی او د دې بنګلکاره بده نه وه، خو خرنګه چې موبډپر ستړي وو، نو عبدالله خان او طاهر شينواري ته مې وویل چې که خه هم موسیقی یې خوندورو ده، خو خوب به تر دې ډپر خوندور وي، هغوي راته وویل: ((لکه چې بنه ستړي یې.))

بیا هغوي دواړو لکه په کلیو او بانډو کې چې به پخوا سندرغارو ته  
مشرانو یا خوانو یو موتی پیسې ورکولې، هغوي ته یو موتی  
پیسې ورځالۍ کړې او همداسي له هوتله د مېلمستون پر

مسکو په شپه کې



لوري را رهي شو. کله چې خونې ته ورسېدم، د دریشی تر بدلانه  
وروسته راباندي د خوب څېږي یړغل وکړ او د ارام غږې ته لارم.

## د مسکو نړیوالو اړیکو انسټیتوت


د مې (۱۸) مه نېټیه د دوشنې ورڅو. پر شل کم لس بحو مود  
مسکوننړیوالو اړیکو د انسټیتوت پر لوري حرکت وکړ. په موټر  
کې موله بناغلي (سلیمان لایق) او بناغلي ( حاجي محمد نوزادي)  
سره خوشې پر ادبیاتو او معیاري ژبې بحث وکړ.

د پښتو او دری ژبې له زده کونکو سره د افغانی هئیت یو یادگاری عکس



بناغلي حاجي محمد نوزادي او بناغلي (بشييار) له ډنمارکه دې  
غونډي ته رابلل شوي وو. نوزادي صېب وویل: ((زيار صېب ماته هر  
وخت ليکي: (کله چې، کوم چې، کوم خوک چې) او داسي نور  
اضافي ترکيbone مه کاروه، دا د اردو او انګلیسي ژبې تاثيرات دي  
چې پښتو ته راغلي دي؛ په سمه پښتو کې دانه شته.)) د نوزادي  
صېب له خبرو داسي خرگندې له چې هغه د زيار صېب له دې

تینگار سره موافق نه و، خو ما نوزادی صیب ته وویل: ((که له زیار  
صیب سره د خینو سوچه پښتو لغتونو په زیاته او یا کمه کارونه کې  
اختلاف لري، دا دي خپل کار دی، خو په ګرامر کې ورسره ځکه  
اختلاف مه کوه، چې ګرامر د ریاضي د فورمول په خېر دی او زیار  
صیب ته هر چا زیات پر دې فورمولونو پوهېږي، نو بايده دی چې  
خبرې یې ومنل شي.))



لایق صیب هم د ګرامر په برخه کې  
د زیار صیب صلاحیت تائید کړ.  
موږ خپلو خبرو ته دوام ورکاوه،  
موټر هم په ډېر سرعت حرکت کاوه.  
نېدې یو ساعت وروسته له مخکني  
پلان سره سم د مسکود نړیوالو  
اړیکو انسټیتیوت ته ورسپدو.

ساعت یوولس نیمي چې د روسيې د نړیوالو اړیکو  
انسټیتیوت کې پنځه تنه د پښتو او پنځه تنه نور د دری ژې پر زده  
کړه بوخت دي. کله چې د انسټیتیوت مخي ته ودرې د نور روسي  
ژبارونکي بناغلي الکساندر ماته وویل: ((ته هم د لته لې سبر و کړه!  
تاسي پسي بل موټر راهي، تاسي بايد د اطلاعاتو او کلتور وزارت  
له معین سره وکوري. له افغانستان خخه دوه معینان: بناغلي پتمن  
صیب (د پوهنې وزارت معین) او بناغلي فراهي صیب (د  
اطلاعاتو او کلتور وزارت معین) هم په دې ملاقات کې شامل  
دي.))

# د روسيي اطلاعاتو او کلتور وزارت له مرستيال سره گته

څو دقیقې وروسته موږ پسې یو ځانګړۍ موټر راغۍ، زه موټر کې پورته شوم او زموږ نور تول انهیوالان دې انسټیتیوت ته داخل شول. عبدالله خان د ژبارونکي او (خالد) چې نوي راغلۍ و، هم د



ژبارونکي په توګه هلتہ راسره لارل. دولس بجې وي، چې هلتہ ورسپدو. پتمن صېب او فراهی لادمخه جلسه پیل کړي وه. بناغلي لطیف بهاند یې ژباره کوله. د روسيي د اطلاعاتو او کلتور وزارت مرستيال بناغلي (پاول خروشلوف) وویل: ((د پخوانې او نوي تړون

له مخي کولاي شو، نوي همکاري سره وکرو)). فراهي صيب وویل:  
((د لرغونو اثارو د رغونې لپاره د کدر و نوروزنه موږ ته مهمه ۵ه،  
نورو هپوادونو هم په دي برخه کې مرسته کړي ده، ستاسو مرستې  
ته هم اړتیا ده.))

د روسيې د اطلاعاتو او کلتور وزارت مرستيال وویل: ((که د  
موزیمونو په هکله خه لرئ، نوله همدا او سه درسره مرستې پیلوو.  
د جولای تر (۵) پوري موږ ته په کتابتون او هنري برخه کې خلک  
معرفي کولاي شي، چې درته وي په روزو تیانر، موسیقۍ او نورو  
برخو کې ستاسي زده کوونکي روزلاني شو، د سینما په برخه کې هم  
امکانات لرو، د هنر پېژندنې په برخه کې هم امکانات لرو، د  
موزیم د متخصصینو د روزنې په برخه کې هم ونډه اخیستلای شو.  
موږ ته باید لې تر لې (۵) تنه ژر تر ژره رامعرفی کړئ چې موږ يې  
دلته ژر پر روزنه لاس پوري کړو.))

دي پسې ما (يون) د خبر و نوبت و اخيست او خپل نظر مې د اسې  
څرګند کړ: ((که پر مشخصو وړاندیزونو غور وکړو، بنه به وي، زما  
يو وړاندیز دادی چې که د تګهار د هډي د نامنقول موزیم پر  
جورونه لاس پوري کړئ، بنه به وي، که په پیل کې لې تر لې یوه  
احاطه ترې راتاوه شي چې د نورو کيندuno مخه و نيسېي، هم بنه به  
وي، دلته د بودیزم مهال نور تاریخي اثار هم شته او همدارنګه په  
تګهار کې نور تاریخي اثار چې باید ساتنه يې وشي. دغه رازد

هېواد په نورو سیمو او ولایتونو کې تاریخي اثار خوندیتوب ته اړتیا لري، چې کېدی شي د افغانستان د اطلاعاتو او ګلتور وزارت يې د هر یوه په باب مشخص وړاندیزولري، خو ما يې یوازې دا یوه بېلګه یاده کړه. دوى ته زما وړاندیز په زړه پوري و. ويې ويل: ((ښه به وي چې په پیل کې یو هئیت دا سیمه وڅېږي.)) د روسيې د اطلاعاتو او ګلتور وزارت له معین سره غونډه ښه پای ته ورسېده. هغوي د بورسونو ژمنه هم وکړه.

## په مسکو کې وروستي غرمنۍ

کله چې د روسيي د اطلاعاتو او ګلتور وزارت، مرستيال سره ترکتني وروسته را ووتو، نو بېرته د مسکود نړیوالو اړیکو د انسټیتيوت پر لوري لارو، ځکه چې له نورو انډیوالنو سره مو هم هملته وعده وه. کله چې هلتہ ورسپد و، نو بېرته ټول په لوی (۳۰۲) موټير کې سره را ټول شو او د ډودۍ لپاره مو حركت وکړ، تر خو

افغانۍ هئيت د مسکو په یو هوتيل کې د غرمنۍ پر مهال



دقیقو مزله وروسته یې یو هوتيل ته چې د موټرو لپاره یې بنه مناسب پارکینګ درلود، ودرولو.

دي هوتيل هم لکه د قفقازيانو د هوتيل په شان تاریخي او ګلتوري بنه درلوده، ډودۍ یې هم افغانۍ ډودۍ ته ورته وه، لوی هپوادونه لکه روسيه، امریکا، هندوستان، جرمنۍ او نور چې د ډېرو بهرنېو

هپوادونو د هئیتونو د ورتگ تجربه لري، کوبنبن کوي دا هئیتونه همغو هوپلونو ته بوئي، چې يا بېخى د دوى د گلتور بىكارندوى وي او يا هم ورسره ورته گلتور ولري. په بېلاپللو هپوادونو کې د سفر پر مهال د خپلې خوبنى او خپل ذوق غذا پيداکول، هغه ستونزه ده، چې هر خوک ورسره په بل هپواد کې مخامخ وي. د سياسي او رسمي سفرونو پر مهال کله کله غذا د پروتوكول يوه برخه وي، خو موب چې کله دې هوپيل کې كېبته شو، چوچى راته پردى بىكاره نه شوه عيناً لكه افغانى ھودى. ما تر ھودى، د مخه لې سوب پر او خيست، سوب مې لاخلاص کړي نه و چې غږ شو: ((هغه کسان چې په بهرينيو چارو وزارت کې ملاقات لري، هغه دې خپله ھودى ژر خلاصه کړي، وخت ھېر کم پاتې دى.)) که خه هم ھودى بې ڈېره خوندوره وه خوزه يې پر ھېر خوند پوه نه شوم او همدارنګه زموږ هغه ملګري، چې د بهرينيو چارو وزارت په کتنه کې شامل وو، هغوي يې هم پر خوند پوه نه شول. ژر ژر مو يو خومړۍ تر خولو کړي او له هوپيله رابهړ شو.

# په بھرنیو چارو وزارت کې

## کته

کله چې د غرمې ډوچې خخه را بهر شو، نو تول ملګري په دوو  
 خانګرو ورو گاډو کې کېناستو، د پولیسو گاډو مو مخي ته و،  
 چې لاره صافه کري، په مسکو کې هم دا مهال گنه گونه خورا زياته  
 وي. تر شل پنځه ويشت دقیقو مزله وروسته د روسيې د بھرنیو  
 چارو وزارت ودانۍ ته ورسېدو. دا ډېره دنګه او لوکسه ودانۍ وه،  
 نړدې پنځوس پوره لري، داله هغه ودانۍ خخه یوه ده چې د  
 ستالین خويندي، په نامه يادېږي. ستالین د خپلي واکمنۍ پر مهال  
 د مسکو بنار په خو مهمو برخو کې ډېږي دنګې او محکمې ودانۍ  
 جوړې کري او هره یوه یې د خپلي یوې خورا په نامه کري ده، که  
 خوک د مسکو بنار پر یوه برخه او یا هم د کومې لورې ودانۍ پر سر  
 ودرېږي، نو د (ستالین خويندي) ټولې ودانۍ لیدلای شي. دا  
 ودانۍ هم د همغو ودانۍ له جملې خخه وه چې هم تاریخي  
 بنکاري، هم دنګه ده، هم محکمه او هم لوکسې د دې ودانۍ په  
 دخولي دروازه کې د کمونيستي پېر نښانونه نصب وو. پر دربو بجو  
 مو په همدي وزارت کې د اسيا د دويم ډیپارتمېنت مرستيال بناغلي  
 (مصطفې بېلین علی میتها دويچ) سره تعارف وشو او بیا د دغه  
 وزارت مرستيال (بارادافکين الکسي نيكولايوچ) سره ملاقات  
 وشو بیا مو د افغانستان د برخې له مسؤول کس سره ملاقات پیل

شو. هغه د افغانستان له مسایلوبنه خبر او هم یې په مسکو کې د او سنی افغاني هئيت له کتنو او فعالیت خخه پوره معلومات درلودل. د روسي هئيت مشرپه پیل کې وویل: ((دې خوشاله یم چې تاسو ته بنه راغلاست وايم. تاسو یوه مهمه ناسته کې گډون درلود. په دې جرګه کې ستاسو د اجرائیه او مقننه قوي استازو برخه اخيستې وه، دا کال دېر ارزښتمن دی حکمه چې زموږ د دو ګاوندې یو هپوادونو ترمنځ د روابطو (نوی کاله) پوره کېږي. د روسيې او افغانستان لپاره بیا هم حکمه دېر مهم دی چې موباید یو بل سره بنه دپلوماتیک مناسبات وساتو. زموږ په دوه اړخیزو اړیکو کې مختلف حالات موجود وو، کړ کچن حالات هم وو او له خوشبینی ډک حالات هم وو، خو موب کوبنښ کوو یو بل سره د بنو مناسباتو اړیکې ولرو. د روسيې دولت هیله لري، دغسې نېکو او بنو مناسباتو ته وده ورکړي. زه فکر کوم تاسو لس شپې او ورڅې دلته مېلمانه وي، زموږ د بنو اړیکو احساس به مو کړي وي. کله چې زموږ استازی لاروف (د روسيې د بهرنیو چارو وزیر) ستاسو د هپواد له استازی سره خبرې مطرح کړي، موبديې ملاتړ کوو. موب د بیا هم پر دې تینګار کوو چې لوړۍ اقتصادي او تجارتی مناسباتو ته وده ورکړو او له دې لارې د زراعت او صنعت پرمختګ ته لاره او اره کړو، دا ډول همکاري چې د دوو هپوادونو متقابله ګتیه په پام کې ونيسو، لکه د نغلو برېښنا بند چې د برق (۵۰) په سلو کې اړتیا پوره کوي، پر نورو کوچنيو پروژو هم کار روان دی، موب په خوبنۍ سره غواړو چې د سالنګ تونل بیا ورغوو. موب د کابل

پولیتختنیک لپاره دوه مليونه دالر او همدارنگه د لورو زده کرو  
 لپاره نورې پیسې تخصیص کړي دي. موب کوبنښ کوو چې  
 افغانستان ته تر (۹۰) پوري د لورو زده کرو بورسونه ورکړو. موب  
 په دې باور یو، چې ستاسو د پولیسو روزنه هم دلته کېدلای شي.  
 موب به پر خپلې همکاری سربېره بشري مرستې هم وکړو. (۱۷) زره  
 ټنه غنم همدا اوس له افغانستان سره مرسته شوې ده، موب به د  
 افغانانو نورو هغو غونښنو ته هم مثبت څواب ورکړو چې زموږ له  
 امکاناتو سره سمون ولري، زموږ نورې ګډې اقتصادي همکاري  
 به په افغانستان کې په سولې او ثبات پوري اړه ولري. دا کال به د  
 افغانستان لپاره دروند کال وي، ځکه چې هلتله انتخابات راروان  
 دي. د روسيې دولت پردي باور دي چې هلتله په افغانستان کې  
 انتخابات په ډيموکراتيک شکل پرمخ لار شي، هيله ده نړيواله  
 ټولنه د تاکنو په درشل کې سوله او امنیت ټینګ کړي. موب ډېر  
 خوشاله یو چې د شانګهای مسله یوه سیمه ییزه مسله ده. د سیمې  
 هېوادونو ته دا امکان ورکړي شوې چې د افغانستان د سولې په  
 ټینګښت کې برخه ولري. موب تیار یو چې د تروریزم او مخدره  
 موادو پر ضد کار وکړو. موب غواړو ووايو چې موب د ملګرو ملتو د  
 پرېکړې له مخي په افغانستان کې د شتو قوتونو په باب هم خه  
 ووايو: سمه ده چې اوس د سولې او ثبات ټینګښت نړيوالو قوتونو  
 پوري اړه لري، خو موب غواړو دا ټول مسؤوليت د افغانستان پوچ  
 ته وسپارل شي. موب د افغانستان له مشرتابه سره موافق یو چې د  
 بمباريو په تئيجه کې باید بي ګناه کسان ونه وژل شي او دا بمباري

باید و درول شي. یو خل بیا غواړم خپلو خبرو ته راشم، هغه دا چې د ملګرو ملتونو قواوې باید د افغانستان په مسله کې له ډېر احتیاط څخه کار واخلي او د ملکي خلکود وژنې مخنيوی وکړي.

غواړم ستاسو پام له افغانستان څخه روسيې ته د مخدره مواد د ټاچاق مسلې ته هم راوګرځوم، موږ د هغو اقداماتو هرکلی کوو چې د افغانستان دولت له خوا په دې برخه کې ترسره شوي دي. په دې خوشاله یو چې په (۲۲) ولایتونو کې د کوکنارو کښت له منځه تللی دي. موږ د پخوا په شان وینو چې دا مواد ټاچاپېږي، موږ هیله لرو افغانستان څېل اقدامات لایسې ګړندي کړي، چې دا بهير و درول شي. سره له دې چې دا یو دروند مسوولیت او مشکل کار دی، په داخل کې هم مبارزه غواړي، د هیروینو د جور پدو لپاره خام مواد له بهره رائحي، دا ټول یو مشکل کار دي، خو بیا هم ستاسو پام ورته را اړوو. د دې موضوع بل اړخ دادی چې بزگراند د کوکنارو له کښت څخه لاس واخلي، زموږ نظر دادی چې هغوي ته باید یو بدیل برابر شي. ډېره زیاته مننه! ستاسو د نظریاتو د اور بدلو په هیله! ))



د روسيې د دې هئيت د مشرتابه له لوري چې کله خبرې ختمې شوې، نو بناغلي سید اسحق ګیلانی د افغانی هئيت په مشري خبرې پیل کړي، خوروسي او افغانی هئيت دواړو تر خبرو د مخه خپله لنډه لنډه

پېژندنه وکړه. په روسي هئیت کې درې تنه شامل وو. په افغاني هئیت کې پنځه تنه او بناغلي طاهر شينواري دوارو غارو ته ڦباره کوله.

د افغاني هئیت غږي په دې ډول وو.

۱- بناغلي سيداسحق ګيلاني د افغانستان په ولسي جرګه کې د بهرنيو اړيکو د کمپسیون غږي.

۲- بناغلي نادرخان کټوازی په ولسي جرګه کې د پكتیکا د خلکو استازی.

۳- بناغلي بریالی صابر بريا د افغانستان د بهرنيو چارو وزارت استازی.

۴- بناغلي عبدالغفور لپوال د افغانستان د علومو اکادمي د سيمه ييزو مطالعاتو د مرکز مشر.

۵- او زه (محمد اسماعيل یون).

بناغلي سيداسحق ګيلاني خپلې خبرې داسي پیل کړي:  
((له تاسونه تشکر کوم چې ما او زما ملګرو ته مود خبرو بلنه راکړه او همدارنګه ډېره مننه چې خو مهموتکو ته مو اشاره وکړه.  
له تاريخي روابطو (۹۰) کالو خخه نیولي، بنوا او بدوسرا یاطو ته تاسو اشاره وکړه، د ورونو په منځ کې کله کله خفگان پیدا کېږي،  
کله بنه او کله بد وي، خو زموږ توقع دا ده چې زموږ مشران ورونه پر کشرا نو شفقت وکړي او د دوستي لاس ورکړي. زه ستاسو توجه مشخصو نقطو ته را ګرځوم:

د نغلو بند او د سالنگ تونل جورول تقدیروو، دا هغه پروژي دي چې تاسو پرې کار کړي، چې تاسې یې جورې نه کړئ، نور خوک یې نه شي جورولاي. د تحصیل په باب مو خبرې وکړي، اوس حتی ډپر واره ملکونه موږ ته ډپر بورسونه راکوي، هندوستان په کال کې (۵۰۰)، او پاکستان (۱۰۰۰) بورسونه منلي، تاسې خویولوی ملک یاست، د تاریخي دوست په توګه مو (۹۰) بورسونه په پام کې نیولي، دا ډېر کم دي. په روسيه کې زیات شمېر تحصیل کړي افغانان شته، د پولیتخنیک په انسټیتیوت کې که تر دې زیاته مرسته وکړي، بنه به شي. پولیس چې تاسې تربیه کوي، دا په بحر کې د یوه څاخکي په توګه دي، که تاسې د افغانستان د پولیسو اکاډمي جوره کړي، دا به ډېره بنه وي، موږ ستاسو وړاندیزونه د سر په سترګو منو، هر کلې یې کwoo. موږ غواړو په افغانستان کې ډيموکراتیک انتخابات وشي، خواور دی چې افغانستان کې به ډيموکراتیک انتخابات ونه شي، افغانستان به خپل انتخابات په خپله ونه کړاي شي، دا د افغانستان د خلکو حق دي، خودا حق تري اخيستل شوي دي. له دربو میاشتوراهیسي کوم قانوني اقدام نه دی شوي، هغه ملکونه چې د ډيموکراسۍ دعوه کوي، دا هسي وعدې دي. د مجاهدينو پروخت یې موږ وهابيانو او همسایه ګانو ته پربنودو، خارجي قوتونه په افغانستان کې یو حقیقت دي. ځینې یې په خپل سراو ځینې یې د ملګرو ملتود پرېکړې له مخې راغلي دي، نه د افغانستان خلک او نه حکومت د دي وس لري چې د دوى د غلطو کارونو مخنيوی وکړي، دوى چې هرڅو مره افغانان

وژني، افغانان د دفاع حق نه لري، بندیان د دفاع حق نه لري. موبد په قطعي ډول دا نه منو چې په (۲۲) ولایتونو کې کوکنار صفر شوي دي، موبد د دی فورمول سخت مخالف یو چې کوکنار او مخدرات تروریزم سره اړیکې لري.)

بناغلي سيد اسحاق ګيلاني زياته کړه: ((کرزى د جوزا تر (۱) نېټي په روسته د افغانستان قانوني جمهور رئيس نه دی، روسيه بايد مرسته وکړي چې کرزى له واکه لري او بیا تاکنې ترسره شي. د جنگسالارانو په وجود کې سمې تاکنې نه شي ترسره کېدلې او کرزى هم په ناقانونه توګه تردې وروسته خپل واک ته دوام ورکوي.)) بناغلي ګيلاني صېب بناغلي کرزى ته وړاندې نوري ستوغې او سپوره خبرې هم حواله کړي او له واکه یې د هغه په لري کولو کې د روسيې د مرستو هيله وکړه.



بناغلي ګيلاني پسي زما (يون)  
نویت و. زه سره له دې چې د بناغلي  
ګيلاني له اکثر و خبرو سره موافق  
وم، خود یوه روسي چارواکي پر  
وراندې د کرزى په باب د ئينو  
ناضروري الفاظو کارول او یا دا چې  
روسيه دې د هغه د واک په اختتام

کې مرسته وکړي، همنظری نه وم او چندان بشې هم راباندې ونه لګېدي، ما وویل: ((په افغانستان کې د قدرت درې برخې موجودې دی، حکومت دی، ستره محکمہ ده او ملي شورا ده. ستري

محکمې د مشروعیت بحران د ختمولو لپاره تر انتخاباتو پورې د جمهور رئیس د کار موده منلې او د ملي شورا اکشرو غرو هم دا نظر تائید کړی دی. همدا د مشروعیت سرچینې دی، پر دې وخت تر دې بله غوره لاره نه وه.)) دا مهال اغاصیب سید اسحق ګیلانی وویل: ((يون صیب د ملي شورا نمایندګی مه کوه.)) ما وویل: ((زه نه غواړم دلته ډیالوگ جوړ کړم، خود ملي شورا اکشرو غرو د ستري محکمې پربکړه تائید کړي.)) ما خپلو خبرو ته دوام ورکړ، ومهی ویل: ((پر دې وخت تر دې بله مشروع لاره نه وه، تېر انتخابات نسبتاً شفاف وو او د راتلونکو انتخاباتو په اړه هم موبہ مخکې تر مخکې حکم نه شو صادرولای چې شفاف به وي که نه؟ خو موبہ د روسيې په ګډون له تولې نړیوالې تولنې او میدیا خخه هیله کوو چې د انتخاباتو د مشروعیت او شفافیت د رامنځته کولو لپاره له ټولو قانوني لارو خخه هڅه وکړي. د کوکنارو د کښت په باب باید ووايم چې دا له تروریزم سره ارتباط لري او د هغوی د تغذیې منبع ده، خوداسي هم نه ده چې ترهګر یوازې د مخدره توکو ګټې ته ناست دي، دا د هغوی د تمویل په سرچینو کې یوه ده، مخدره توکې او تروریزم یوه نړیواله پدیده ده چې ټوله نړۍ باید په ګډه د هغو مخه ونیسي. روسيه باید له افغانستان سره په ټولو ډګرونو کې ناسیاسي مرستې وکړي. اقتصادي پروژې باید له سیاسي هغو خخه لري وساتي، د افغانستان ثبات د سیمې او روسيې له ثبات سره مرسته کوي.))




زما په خبرو پسي بناغلي گيلاني  
صيib غونبتل خه نور خه ووايسي،  
خوناغلي نادرخان کتهوازي نوبت  
واخیست، هغه وويل: ((افغانی  
هئيت پر اقتصادي، کلتوري،  
امنيتي او سياسي برخو خبرې

وکړي، روسيه که په زراعتي برخه کې له افغانستان سره مرسته  
وکړي دا به د کوکنارو د کښت په مخنيوي کې مهم رول ولوبي،  
کوکنار او مخدره مواد ربستيا هم يو بل سره اړيکي لري، دا پدیدې  
نړيوالي پدیدې دی، بايد پر ضد يې نړيواله مبارزه وشي. روسيه  
بايد د افغانستان له مرکزي حکومت سره مرسته وکړي، موره هيله  
لرو چې شفاف انتخابات رامنځته شي، خو په وروسته پاتې ټولنو  
کې سل په سلو کې شفاف انتخابات شونې نه دی. د انتخاباتو  
حندول د نړيوالو امکاناتو او د انتخاباتو د کمپسيونون له خوا د  
اګست پر (۱۸) مه نېټه اعلان شوي، نړيوالي ټولنې او د تاکنو  
کمپسيون خپل معذرت وړاندي کړ، سره له دې چې جمهور رئيس  
پر خپل وخت د تاکنو د دايرې دلو فرمان صادر کړي و. له نړيوالي  
ټولنې خخه هيله کو و چې انتخاباتو کې د شفافيت لپاره هلي څلې  
وکړي.))

دې پسي بناغلي گيلاني صيib بیا نوبت واخیست، ويې ويل:  
((په مخدره موادو کې ھېر لور پوري چارواکي لاس لري، د هغو  
ترڅنګ نړيواله مافيا ده چې هغه نوري نړۍ ته انتقالوي. په اينده

اتخاباتو کې به بیا جنگسالاران انتخاب شي. په تبرو انتخاباتو  
کې جمهور رئیس (بوش) وویل چې زه د کرزي ملاتر کوم، نه له  
اساسي قانون اونه له افغان ولس خخه)).

په بناغلي ګيلاني صيب پسي د افغانستان د بهريو چارو



وزارت یو استازی بریالي صابر بريا  
صبب خبرې پیل کړي، هغه وویل: ((موږ  
له روسيې خخه مننه کوو چې دا کنفرانس  
ې جوړ کړ او هغه کنګل چې تردې وخته  
موجود و، هغه مات شو، د روسيې له  
خوا چې کومې مرستې شوي او کومې  
پروژې چې هلته دوی جوړې کړي، له

دوی پرته یې نور خوک نه شي جوړولای، د افغانستان دولت هيله  
لري چې ازاد انتخابات وشي، جمهور رئیس یو فرمان صادر کړ  
چې د هغه له مخي هېڅ دولتي شخص حق نه لري چې په انتخاباتو  
کې مداخله وکړي. له روسيې خخه هيله لرو چې د افغانستان له  
بهريو چارو وزارت سره د بورسونو او روزني په برخه کې مرسته  
وکړي.



موږ هيله لرو چې زموږ روابط سره  
زيات شي.))

دي پسي بناغلي عبدالغفور لېوال  
خپلې خبرې پیل کړي: ((يوه لنډه یادونه  
لرم، زه د سيمه ييزو مطالعاتو د مرکز

مسول يم موب د بھرنیو چارو وزارت کې ناست يو، دا هغه مرکز دی چې دلته بايد بھرنی پالیسي مطرح کرو، يو وړاندیز لرم هغه دادی چې د روسيې او لويدیزې نړۍ ترمنځ اختلافات وو او اوس هم شته، خوشکلونه یې بدلبېږي، له بدھ مرغه موب د تاریخ په یوه مقطع کې د دغوا اختلافاتو قرباني شو، دې اختلافاتو افغانستان، روسيه او لويدیع هم وڅل، لکه مخدره مواد او روسيه، زموږ پېشنهاد دادی چې تاسې خپل خارجي سیاستونه داسې اعيار کړئ چې ستاسو اختلافات له غرب سره هر ډول چې وي، هغه دې وي، خو افغانستان کې بايد مثبت رقابت وکړئ، روسيه او نور بايد افغانستان باثبتاهه کړي چې تولو ته مشکل پیدا نه کړي. که روسيه دا ډول سیاست غواړي، بايد اعلان یې کړي. پیل یې له همدي ځایه څخه وشي چې یوازې له مرکزي حکومت سره خپلې همکاري وکړئ، نه له نورو ډلو تپلو سره.))

همدي خبرو سره د افغانی هئيت خبرې پايتنه ورسېدې. ورسېدې د روسيې هئيت مشر وویل: ((ډېره مننه! موب به له خپل طرفه پر دې مسايلو یوه دقیقه خپرنه وکړو او بیا به یوه تیجه ترې راوباسو، موب د روسيې دولت پر دې باندې ټینګار کوو چې کله هلتہ امن وي، موب به دلته ارام اوسو.  
ډېره زیاته مننه!))

وروسته د روسيې د ګړپوهنې انسټیتیوت مرستیوال بساغلی (سېرافیم مېلېښتېف) چې د افغان- روسيې د ګډې جرګې د کمېتې په استازې یې خبرې کولې، وویل: ((دا هئيت زموږ په بلنه راغلی

دی. زه د انسټیتیوت د تول مشرتابه له خوا له تاسې تشكیر کوم چې د دې هئیت لپاره مود خبرو اترو زمینه برابره کړه، زه غواړم د



منې اظهار وکړم، بیا هم مننه کوو چې تاسود دې زمینه برابره کړه چې له افغانستانه داسې خلک راشي، چې هلته مخور خلک دی، موږ یو ئحل بیا له تاسو خڅه هيله کوو، چې موږ د روسيې او افغانستان په باب ګټوروو تیجو ته سره ورسپرو. موږ هيله لرو چې

زمور څېرنې د روسيې او افغانستان لپاره بسې تسيجي ولري. يو ئحل بیا مننه! ))

کله چې غونډه خلاصه شوه، نو ګیلانی صیب په قهر غوندي شو، لاندې د هلېزو کې یې یو ئحل بیا وویل: ((تبر انتخابات نه شفاف وو، نه عادلانه.)) ما ورته وویل: ((که د جمهوري ریاست تبر انتخابات شفاف نه وو، نو بیا خودا قاعده په ولسي جرګې هم تطبيقېږي)) هغه خپله لهجه لړه نوره هم سخته کړه: ((په ولسي جرګه کې چې کوم کسان یوناما راوري دا تول جعلی دی.)) مانه غوبنټل ګیلانی صیب سره نوره خبره تاوه کړم، ځکه چې ډېره مبارزه یې کړي او زه ورته ډېر احترام لرم، خودومره مې ورته وویل: ((موږ د یوه مشترک هئیت په توګه راغلي وو، زمور اختلافات تر کور دنه دی، دلته ضروري نه دی چې موږ روسانو ته خپلې داخلی ستونټې

او اختلافونه بیان کړو او خپل خان سپک کړو، موبې بايد له دوى سره پر د اسې مسایلو بحث وکړو، چې د دواړو هېوادونو ګټې ورپورې تړلې دي، دا ډول مسایل فکر کوم زموږ په ګټې نه دي او که بیا هم تاسود کرزې ډېر مخالفت کوي، کله چې د کابل هوايې ډګر کې کښته شوئ، ټول د اخلي ژورنالیستان راوغواړه، بیا چې هغوي ته هر خه وايې موبې دفاع نه کوو. خودلته ماته مناسبه نه برېښې.)) همدي سره د روسيې د بهرنیو چارو وزارت له ودانۍ رابهړ شو.

## د کابل پر لوري د تگ تياري

کله چې د روسيي د بهرينيو چارو وزارت له ودانۍ را وتو، نو مستقيماً د مېلمستون پر لوري و خوچدو، اوه نيمې بجې ھوھي ته لارو، دا نود مسکو په دې مېلمستون کې زموږ وروستۍ ھوھي وه. تر ھوھي وروسته بېرته خونو ته راغلو، هر چا خپل بيکونه منظم کړل، (۹) بجې مو خونې تخلیه کړي. لس کم لس بجې د هوايي ڈګر پر لوري و خوچدو، تر میدانه پوري مو په موټر کې ڈېرې توکې تکالي وکړي. یوولس بجې هوايي ڈګر ته ورسېدو. تر یوې بجې پوري په هوايي ڈګر کې وو. دلتہ په (VIP)، ترمينل کې اکثره



د کنفرانس د ټول جريان فوټو گرافره (مارينا)

افغانان او زموږ روسيي کوربانه زموږ مخه نښي ته راغلي وو. تحفي يې هم ئان سره را پړي وي. هر یو برخوال ته يې د کنفرانس د

تصویرونو یو یو الوم، یو یو فلش او خه نور سوغاتونه ورکړل د کنفرانس عکاسې (مارینا) چې یوه هخاندہ پېغله وه او تل به یې خوله له خندا ډکه وه، ان د دې برخې عکسونه هم واخیستل، تول افغانان چې دلته راغلي وو، دې کنفرانس پري ډپر مثبت تاثير کړي و. ډاکټر صېب شېرحسن حسن، کانۍ صېب، نبی شينواری او یو شمېر نور ملګري په لومړي پړاو کې له مورډه رخصت شول، عبدالله، فاروق فردا، طاهر شينواری، عمر ننګيار او ځینې نور ملګري ترپايه مورډ سره حاضر وو، ان تر هغه وخته چې نور نوزموږ له سترګو پناه شول، لس کم یوه بجهه د (VIP) ترميبل له لاري هوايی ډګرته وردا خل شو، هلتنه د (VIP) د یوه ځانګړي موټر په واسطه د الوتکې تر سینې پوري ورسول شو. یوه بجهه الوتکه کې کېناستو، زموږ اکثره انهیوالان د بزنس کلاس ترشا پر لومړيو خوکیو ځای پرڅای شول، خوزما خوکۍ د الوتکې په وروستۍ برخه کې وه (۲۷P) خوکۍ وه. په الوتکه کې اکثره افغانان وو، خود پخوا په انهول د بهرنیانو شمېر هم په کې ډېر شوی و، تر یوې بجې او لسو دقیقو پوري اکثره خوکۍ ډکې شوې، داسې بنکار پده چې د الوتکې یوه خوکۍ به هم تشه پاتې نه شي، پنځه لس کم دوه بجې الوتکې ځغاستلیکې ته ځان برابر کړ. کله چې الوتکه والوته نو تر خود دقیقو وروسته یې ګروپونه مړه شول. زه چې خورخنې کارښه ستړی کړی وم، خوب راباندې راغۍ، زما عادت دی، چې په الوتکه، موټر او د سفر په نورو وسايطو کې راباندې خوب رائې، زموږ یو ليکوال ملګري (وکيل شينواری) وايې: ((کاشکې ما هم

داسې عادت درلودلای، زه خوپه موټه او الوتکه کې هېڅ خوب نه  
شم کولانی.) وکیل شینواری رښتیا وايی، یو وخت زه او دی له  
پېښوره لاهور ته روان وو. د شپې (۱۱) بجې موټر کې کېناستو،  
سهار (۸) بجې لاهور ته ورسپدو، ما توله شپه په موټر کې خوب  
وکړ او ده تر سهاره پوري سترګه پته نه کړه، اوس هم چې کله خوب  
راباندي راغي، نو هغه وخت بېرته وينش شوم چې د خوکۍ ترڅنګ  
بل مسافر چې غالباً روسي به، و خو Howell. کله چې مې مخې ته  
وکتل نو پر غورې دلي مېزې راته ډوډي اينې وه. درې بجې او لس  
دقيقې لوړنې ډوډي وه چې په الوتکه کې تياره شوې وه. تر درې  
نيمو بجو پوري له ډوډي راخلاص شو او دغه يادښت مې ولیکه،  
نور نو الوتکې خپل مزله ته دواام ورکاوه.

تر ډوډي وروسته راباندي د خوب بله څې راغله، یو وخت مې د  
الوتکې د پیلوټ غږ او رېبد، چې د (باکو) نړیوال هوايی ډګر کې د  
کېناستو په حال کې و، کله چې الوتکه پر حمکه کېناستله نو په  
غورس او جمپونو یې پوه شو، (۴) بجې او شل دقيقې وي، رنایي  
نه وه، بیا راباندي خوب راغي. الوتکه له هوايی ډګره والته،  
سترګې مې رنې کړې، د کسپین بحیرې پر غاره ودان بنار او  
ودانې مې تر سترګو شول، بیا نو لاندې نور بحر بسکارېده، یو ځل  
بیا راباندي خوب غلبه وکړه، د روسيې پر وخت شپې نيمې بجې یې  
ډوډي راوه، تراوه نيمو بجو پوري موډوډي و خوره، اوس نو چې  
د پخوانې شوروی اتحاد له خاورې افغانستان ته نړدې کېدو غواړم  
خپل ساعت هم د افغانستان پر تايم برابر کرم. دا دی سر له همدي

شېبېي يې د افغانستان پروخت برابروم، د روسيې او افغانستان او سنی تایم نیم ساعت توپیر لري، خو په روسيه کې وختونه، وخت پروخت بدلون کوي. پنځه کم اته بجي د باميانو پرسرو، پیلوټ اعلان وکړ، چې شل دقیقې وروسته کابل ته رسپرو. اته بجي او پنځه لس دقیقې وي، چې الوتكه د کابل نړیوال هوايی ډګر کې د ترمینل مخي ته راوسپده.

د کابل په نړیوال هوايی ډګر کې د چک او تلاشی له معمولو اصولو راتېر شو، خپل بیک او نوري کخورې مې په خپل موټر کې کېښودل او تر نیم ساعت څنده وروسته کور ته ورسپدم. کور کې مو

د کابل نړیوال هوايی ډګر



مېرمن او ماشومان ټول منتظر وو، کله چې کور ته داخل شوم، ټول راباندي وغورېدل، (ودان) او (سوله) مې پريوه او بله اوږده کېناستل. د خپلو ماشومانو مينې او صميميت د سفر ستري کوونکي وختونه ټول راخخه له یاده وايستل او یو خل بیا مې د خپل هېواد او خپل کور په غېړه کې د ارامى احساس وکړ.

## د محمد اسمعیل یون لنده پېژندنه



محمد اسمعیل یون  
د حاجی محمدخان  
زوی پر (۱۳۴۲)  
کال، د لغمان  
ولایت د اینگار  
ولسوالی دنیازیو  
په یوی روبنځکري  
کورني کې  
زېړبدلی دی.  
لومړنۍ زده کړي  
یې د اينگار

ولسوالی د سلينګار په لومړنۍ بنوونځی کې سرته ورسولي، ترهغه  
وروسته کابل ته راغي او په خوشال خان لپسه کې شامل شو پر  
(۱۳۶۶) کال له نومورې لېسي خخه په دويم نومره بريالي او پر  
(۱۳۶۷) کال د کابل پوهنتون د ژیو او ادبیاتو پوهنځي د پښتو  
خانګي محصل شو پر (۱۳۷۰) کال له نومورې خانګي خخه اول  
نومره بريالي او پر همدي کال بېرته د پښتو خانګي د کدر غږي شو پر  
(۱۳۸۵) کال په نومورې خانګه کې د ماستري دوره پيل شوه، یون

په ڇپر بنه او بریالي ڏول دا دوره پايته ورسوله او د ماستري ڏپلوم يې  
تلase کړ.

محمد اسمعيل یون له (۱۳۷۰) کال خخه بیا ترنه پوري د کابل  
پوهنتون د ژبو او ادبیاتو پوهنځي تدریسي غږي او د (پوهندوى)  
علمي پوري، ته رسیدلی دی، پر استادی سربېره، استاد یون د «کابل  
پوهنتون»، «هيلپ» او «شمشاد» مجلود چلوونکي دنده هم په بنه  
ڏول ترسره کړي ده. په پښور کې د چاپدونکي «معارف» مجلې  
كتونکي غږي هم و همدارنګه ديو شمېرنورو چاپي خپرونو همکار  
هم پاتې شوي دي.

استاد یون پر (۱۳۸۱) کال، په جلال اباد کې، د بېړني لوبي جرګې  
لپاره د ختیزو ولايتونو د انتخاباتي دفتر مشرشو، ددي جرګې لپاره  
تر تاکنو وروسته د جرګې غږي، بیاد جرګې د غړو له خوا د بېړني  
لوبي جرګې دلومړي منشي په توګه انتخاب شو. استاد یون په دې  
جرګه کې تر خپل وروستي وسه خپل ملي او تاریخي مسولیت ادا کړ  
او د هېواد دېمنه عناصر د توطیو مخه يې ونیوله.

تر دې جرګې وروسته، کله چې د افغانستان د اساسی قانون د تدوين  
بهير پيل شو، نو استاد یون بیا ددي بهير لپاره د ختیزو ولايتونو د  
دارالاتشاد دفتر مشر و تاکل شو. په ختیزو ولايتونو کې د اساسی  
قانون د لوبي جرګې لپاره انتخابات هم د همدي دفتر له خوا ترسره  
شول. استاد یون د اساسی قانون د تصویب په لویه جرګه کې د

نومورې جرګې د دارالانشا د غړي په توګه خپل فعال رول ادا کړ. تاکل شوې وه، استاد یون په ختیزو ولايتونو کې، د افغانستان د جمهوري ریاست لپاره، د عمومي تاکنو د دفتر مسول شي، خو په کابل کې د لویو جنگسالارانو او ئینو تنظيمي مشرانوله خوا پر حکومت او ملګرو ملتونو د زیات فشار له امله له کاره ګونبه شو. ملګرو ملتونو (UNAMA)، استاد یون ته وړاندیز وکړ، چې په کابل کې به تر دی لوره دندہ دروسپارو، خواستاد یون ونه منله او خپلې استادی ته يې دوام ورکړ.

درې کاله وروسته يې د ئینو ملګرو په زیات تینګار او غوبښنه، د جمهوري ریاست د ملي امنیت شورا په دفتر کې د فرهنګي چارو د ریاست دندہ ومنله او په کابل پوهنتون کې پر استادی سربېره لاتر او سه دا دندہ پر مخ وړي. استاد یون پر (۱۳۸۵) کال د افغانستان او پاکستان د امن ګډې جرګې لپاره د افغانستان له خوا د منشي په توګه غوره شو او دا دنده يې هم په بنه ډول ترسره کړ.

استاد پر (۱۳۸۹) کال د سولې د ملي مشورتي جرګې غړي و، په دی جرګه کې يې د تنظيمواکانو، غټو جنگسالارانو او انحصار ګرو پر وړاندې په تینګه مبارزه وکړه. په همدي وجهه انحصار ګرو ددې جرئت ونه کړ چې د تاکنو له لارې څاند جرګې ریاست ته ورسوی، نوڅکه يې د اتصاب لاره غوره کړه.

استاد یون د خپلواک لیکوال په توګه په تېرو شلو کلونو کې گن شمېر فرهنگي او تولنيز خدمتونه ترسره کړي، په ګنو چاپي، راديويي او تلویزیوني مرکو کې يې د واقعيتونو او حقایقود خرگندیيان له امله د خلکو په زړونو کې ځای نیولی د. که خه هم دې خلک د یون لیکنې، مرکې او نظریات خوبنوي، خویو شمېر داسې خلک هم شته، چې د یون سرسختي مخالفین دي، د هغه ملي او ګټورو نظریاتو ته هم غلط رنګ او تعیير ورکوي، دا ډول اشخاص، چې اکثره يې زورواکي، ځینې يې درباري غوره مالان او ځینې يې د سياسي ډلو تپلو غري او مشران دي، د استاد یون نظریات خپلوا شخصي او تنظيمي ګټو ته خطر بولي، نو ځکه يې په ټينګه مخالفت کوي. زه ددي شاهد یم، هر کله چې یون کومه لیکنه او مرکه کړي، نو دده پروراندې يې مثبت او منفي غبرګونونه دواړه راپارولي دي، منفي غبرګونونه اکثره وخت د هغو اشخاص او ډلو له خوا وي، چې په تبر کې بچن سياسي بهير کې يې ډبرې نامشروع ګټې ترلاسه کړي او ځانونه يې مطرح کړي دي.

مثبت غبرګونونه اکثره د ولس د مشرانو، روښنځرانو او نورو مخورو له خوا وي، خواستاد یون په دغسي سختو اغزنو او تنګو شرايطو کې بیا هم خپل فرهنگي، سياسي او تولنيز کارته دوام ورکوي. که یوازي په رسنیزه برخه کې موربد یون صیب سیاسي اخلاقی مبارزې او جرئت ته پام وکړو، نو دا مبارزه ددي سبب شوه چې په افغانستان کې

د یو مشخص تنظیم رسنیز انحصار مات کړ او د یوزیات شمېر  
 ټوانانو د جرئت وزرونه وغور پېږي، د تنظیمي د پوانو د میدهیا يې وهم  
 په ماتولو کې د یون صېب رول تر هر چا زیات جوت و.

دا او سنی فرهنگي کارو، چې تاسو یې او سپه مسلسل ډول ګوري،  
 دا د تېرو شلو ګلونو کارونه دي، چې له تېرو دوه درې ګلونو راهیسي  
 پري په منظم ډول کارشوی، او ډل شوي او دادی ستاسو مخې ته  
 اينسولد کېږي، په داسي یو دولتي دفتر کې چې بوختي باوي په کې  
 څېږي وي، د منظم او ستر فرهنگي کار سرته رسول اسانه کارنه  
 دی استاد یون پې خپلو فرهنگي کارونو سربېره د ګنو فرهنگي ټولنود  
 غري، همکار او موسس غري په توګه هم خپل فرهنگي رول ادا کړي  
 دی، په پېښور کې یې د دوو المان مېشتوفرهنگي ټولنوا (د افغانستان  
 د کلتوري ودې ټولني)، او د پښتنې فرهنگ د ودې پراختیا ټولني د  
 همکار په توګه د بېلا بلولیکوالو په لسګونو اثار، ايدې پت او چاپ  
 کړي دي، دغه راز یې په سلګونو کورنيو مشاعرو، ادبې غونډاو او  
 سيمینارونو کې ونډه اخيستې ده، خپله یې هم په لسګونو مشاعري،  
 سيمینارونه او علمي ورکشاپونه جوړ کړي دي. استاد یون په هېواد  
 کې د یو شمېر علمي او رسنیزو مرکزونو په جوړونه کې هم خپل رول  
 ادا کړي دي، د (کونړ پوهنتون)، (لغمان پوهنتون) او (ژوندون راډيو  
 تلویزیون) په تاسیس کې دده رول خورا اساسي و.

سرېبره پردي، په يوزيات شمېر، ملي او نړیوالو کنفرانسونو کې يې  
په بنه ډول د خپل هېواد استازې کړي ده. دلته به يې د اثارو یادونه  
وکرو:

## اثار

### الف پنځونې:

چاپکال	خرنګوالی	كتاب نوم
دويم ۱۳۸۷	لومړۍ شعری ټولګه	• متکور
دويم ۱۳۸۷	په اورونو کې سندري دويمه شعری ټولګه	• په اورونو کې سندري دويمه شعری ټولګه

### ب راتهولونې:

دويم ۱۳۸۷	گله شعری ټولګه	• هيلپې
دويم ۱۳۸۷	د حیران شعری ټولګه	• نیمگوپی ارمانونه
دويم ۱۳۸۷	گله شعری ټولګه	• د لوونو فصل
دويم ۱۳۸۷	د سیمینار د لیکنو ټولګه	• د نازو انا یاد
درېبیم ۱۳۸۷	د داستاد الفت شري کليات	• د داستاد الفت شري کليات
دويم ۱۳۸۷	د اسحق تکيال شعری منتخبات	• سیندونه هم مری

### ج ژبارنې:

دويم ۱۳۸۷	د ټولنپوهنې له نظره: په افغانستان کې د واک جوړښتونه	• د ټولنپوهنې له نظره: په افغانستان کې د واک جوړښتونه
دويم ۱۳۸۷	د پوهنواں روستارتره کې اثر	• د پوهنواں روستارتره کې اثر
دويم ۱۳۸۷	د افغانستان فرهنگي میراثونو ته یوه کتنه	• د افغانستان فرهنگي میراثونو ته یوه کتنه
دويم ۱۳۸۷	د نينسيي د پوري اثر	• په افغانستان کې د جګړي جنایتکارانو محاكمه
دويم ۱۳۸۷	د پوهنواں روستارتره کې اثر	• په افغانستان کې د جګړي جنایتکارانو محاكمه

## د یونلیکنې:

- |            |                   |                     |   |
|------------|-------------------|---------------------|---|
| دويم ۱۳۸۷  | د اماراتو یونلیک  | د اماراتو سفر       | • |
| لومرې ۱۳۸۷ | داروپا یونلیک     | که یون دی یون دی    | • |
| لومرې ۱۳۸۷ | داشناکتیون یونلیک | د پنټاگون ترڅدو     | • |
| لومرې ۱۳۸۹ | د مسکو یونلیک     | د کړېمليں په زړه کې | • |
| لومرې ۱۳۸۹ | د هندوستان یونلیک | د ډیلي تخت هېرومہ   | • |

## ه څېرنې او شنني:

- |            |  |   |   |
|------------|--|---|---|
| دويم ۱۳۸۷  | د محمد ګل خان مومند اند و ژوند ته یوه لنډه کته | د پښتو شعر هندسي جورښت                    | • |
| دويم ۱۳۸۷  | استاد زيار د پښتنې فرهنگ یو ځللاند ستوري       | له افغانستانه د مسلکي کارونو د فرار عوامل | • |
| دويم ۱۳۸۷  | د کابل پوهنتون د ادبیاتو پوهنځي پښتو کتابېسود  | ساينسي پرمختياوي                          | • |
| دويم ۱۳۸۷  | د افغانستان فرهنگ ته اوښتني زيانونه            | بېرنې لویه جرګه ولسوواکي او زورو واکي     | • |
| شپږم ۱۳۸۷  | د پښتو شعر هندسي جورښت                         | انديال خوشال                              | • |
| دويم ۱۳۸۷  | له افغانستانه د مسلکي کارونو د فرار عوامل      | هيله د خپلو سريزو په لمن کې               | • |
| دويم ۱۳۸۷  | ساينسي پرمختياوي                               | کلتوري یون                                | • |
| لومرې ۱۳۸۷ | بېرنې لویه جرګه ولسوواکي او زورو واکي          | فرهنگي فقر                                | • |
| لومرې ۱۳۸۷ | انديال خوشال                                   | مرکه او مرکي                              | • |
| لومرې ۱۳۸۷ | هيله د خپلو سريزو په لمن کې                    | خوشال په خپل ايدیال                       | • |
| لومرې ۱۳۸۷ | کلتوري یون                                     | د کتابونو په وړمو کې                      | • |
| لومرې ۱۳۸۷ | فرهنگي فقر                                     | افغانستان په سياسي کېلېچ کې               | • |

- پښتو لیکنی سمون  
لومړی ۱۳۸۷
- اوسنې رسنې  
لومړی ۱۳۸۷
- که نېیوال ماته و خوري؟  
لومړی ۱۳۸۷

خدای (ج) دی استاد یون ته د پر عمر و رکړي او جرئت دی ورته هم  
تائند لري، اللہ (ج) دی دی له هر چوں بد و بلا و وژغوری، په فرهنگي  
کارو زیار کې ورته د نور زغم او اوسېلې هیله لرم

په درناوي  
وفا الرحمن وفا  
کابل افغانستان

This document was created with Win2PDF available at <http://www.daneprairie.com>.  
The unregistered version of Win2PDF is for evaluation or non-commercial use only.

**Get more e-books from [www.ketabton.com](http://www.ketabton.com)**  
**Ketabton.com: The Digital Library**